


Дурды Каров

Он ибн шүрмеде



Дурды Каров

Он йыл түрмеде

Роман

Икинжи kitap

Ашгабат «Туран-1» 1994

ББК 84 Түр 7
К 28

Каров Д.

К 28 Он йыл түрмеде. Роман. - А. «Туран-1»
неширяты, 1994.

Дурды Каровың «Он йыл түрмеде» атлы романының биринжи китабы окыжылар көпчүлигиниң сөйгүсини газанды. Романың гахраманларының соңкы ыкбаллары хас-да чылшырымлы. Азатлыга чыкыландан соңра-да, гайта-дан ил-гүне гошулмак, кәбир терс пикирли адамларың яңсыламаларына, гурян пиримлерине гаршы дуруп, дурмуш сынагларындан саг-аман гечәймек киме башардыр, киме башарданок.

Романың икинжи китабында, ине, шол гаршылыклар йитилик билен суратландырылар.

ISBN 5-7270-0087-4

ББК 84 Түр 7

К 4702590201=94

© «Туран-1» неширяты, 1994


Printed in Hungary – Interpress Foreign Trade Co. Ltd.

Агшам яссы төвереклериди. Деряларың өйлерине үйшен гоңшы-голамлар, дост-ярлар, деңи-душлар өзара месавы гүрруңе гүмрады. Хут хэзир шу мәхелләниң гапдалындан сын эдип, гөзүңи юмсаң, гөвнүңе, Деряның шу өйден голы баглы чыкып гиден гүнүнден бәри гечен йылларың ичинде хич зат үйтгемедик ялы. Йөне бейле дуйгы ким үчин болса-да, Деря икимиз үчин дәлди. Гиден мәхелләниң ичинде Деря икимизиң назарымызың бирден-бирден, ослагсыз саташмасам шонуң үчинди.

Деря өйлерине гайдып геленмишин дийлен хабар обаның улусына-кичисине етен боларлы – узак гихе диен ялы гелим-гидимиң ызы кесилмеди. Оба адамларының үйтгешик хем говы гылыкларының бири шу – бир обадашының алыс ёлдан я-да узак айрачылыктан соң саг-аман гелип өйлерине говшаныны я-да бир себәп билен садака берйәнини эшитдиклери, йөрите чакылыга гарашып дурман, гелйәрдилер. Мунуң аңырсында аздакәнде билесигелижилик бар болса-да, бардыр, йөне хич хили хантамачылык, тамакинлик ёқдур. Хер ким йөне ези саг-аман гелен ялы, бегенип гелйәндир.

Эртеси, Деряның өз какасыны ятлап берен садакасының мәхеллеси «Санасаң согабы бар» диен дережә етди. Мен муны илки билен-ә Деряның мерхум какасының ил ичиндәки абрайына, галыберсе-де, ил-гүнүң Деря достума болан дуйгудашлыгына, йүрекдешлигине ёрдум. Өзүң бир илден чыкан, занныяман болаймасаң, ил-гүн сени аңсат-аңсат өз хатарындан өчүрәенок.

Деря ир эртирден гич агшама ченли гелени гаршылап – гидени угратма билен болды. Йөне ол хернәче гүмра, аладалы болса-да, кәте-кәте төверек-дашына гаранжаклап, маңа гөзи дүшенде-де бирден чалажа йылгырмасындан онуң мени гөзден салмажак болуп чалышянлыгыны аңардым. Догрусыны айтсам, мен онуң назарындан, сесъетиминден дашлашмазлыга чалышяр



дым. Гөзенегің аңырсындакак, биз бирек-биреге жуда мэтэчдик велин, хэзир мениң Деря, Деряның маңа болан мэтэчилиги, дуйгудашлыгы өңкүденем хас гүйжэн ялыды. Хер гезек төвир галдырыланда, менем ичимден Деря, онуң якынларына, обадашларына жан саглыгыны, юрт абаданчылыгыны, абрайдыр дөвлет дилег эдйәрдим.

Садака совлуп, сачагың башында саналгыжа адам галанда, Деряның эжеси /Деря икимизиң эжемиз/ дилленди:

– Огулларым, өмрүңиз узак болсун, какаңызың садака-сыны бироңат совдуңыз. Деря жан, какаң пахыр бир тирсегине-хә галандыр, оглум... «Өңүм геленден-соңум гелсин» дийипдирлер. Белки, сизе индиден бейләк гуванмак несип этсе-де, сизи индиден бейләк гез алнымдан айырмаса-да, аллатагаладан муң-де бир разыдырын, балаларым! – дийип, гарры эне ғыңажының човуны гөзлерине етирди. Энәниң гөзүндәки хасрат гөзяшы энче йылың айрачылыгындан, хорлугындан-да ажы. Себәби, шу йыллар бизем гарратса гарратды велин, эне гөргүлиниң өмрүндән нәче йылы кертенини алла билсин... Өзүмизе галса, Деря-да, менем, гарры энемизиң хэзирки гөзяшына хич хили ягдайда разы болмаздык, онуң еке дамжа гөзяшының сырыкмагына кайыл болмаздык. Йөне, хей, болдумы! Эгер хэзирки акылымыз мундан телим йыл өң гелен болсады... Адамың акылы онуң херекетинден шейле ыза гаян боларлы. Инди ол гечен йылларың үстүндән атанак гой – гойма, пархы ёк. Ол йыллары, гечмишиң гүнәсини өмрүң хасабындан, барыбир, өчүрип болмаз. Инди диңе хырчыңы дишләп, төверегеңе билдирмән, ахмыр чекмек, эртире болан сүйжи арзувларыңа, саңа ынамыны йитир-медик адамлара бил багламак галыпды. Шол адамларың бири, иң илкинжисем, ине, шу бир ғысым болуп отуран гарры энеди. Шу тапдан дүшен гөвре, шу чөңңелишен гөзлер, шу гөзлердәки ажы гөзяш бизиң гүнәли гечми-шимиз үчин иң улы жезады. Мен муңа эдил хэзир дүшүндим. Адам дийлениң гөзи бир горкмасын. Эдил шу вагт Деря икимизем-ә өзүмизиң эркинликде, ачык сачагың башында отуранымыза долы ынанып билемзок велин, йөне эне гөргүлиниң гевнүне, хэзир ене-де биртопар адам геләге-де, бизи ене еңлерине салып гидибержек ялы болуп дуран болса герек. Энәниң гөзлериндәки түкениксиз үнжә мен өзүмче шейле дүшүндим. Шонуң үчинем, ичимден хәли-шинди «Бизе

нәме болса шо болсун, йөне әне гөргүлилер бир өзлериңиң мүддети белли болмадык өмүрлериңиң галанжа бөлегини сүйжүликде гечирсин-дә» дийип гайталаардым. Соңрак ене «Ёк, бизе нәме болса шо болсун дәл, бу гөргүлилериң галанжа өмүрүңиң ахылыгам, сүйжүлигем бизиң – перзентлериң болшуна баглы ахырын» дийип, өз-өзүме дүзедиш берйәрдим. «Ынсан жемгыетинде яшап йөрөн күлли жеменде бендилик дийлен беланы, дири айрачылыгы, хукуксызлыгы гөрмесин-дә!» диййәрдим.

Хер бир адам өзуне, өз якынларына бу дүнйәде аб-рай, юрт парахатчылыгыны, жан саглыгыны, чагаларына гуванмагы, яраданың бела-бетерден, ховгдан-хатардан аман сакламагыны, ыкбал ровачлыгыны, о дүнйәде болса иман байлыгыны арзув эдйәр. Бу арзувларың ровач болмагы үчин болса өзүңден ыхлас; херекет герек экен. «Бендәмден херекет, менден – берекет» дийипдир ахырын.

Элбетде, арзувам герекдир, ыхласдыр херекетем герекдир велин, йөне хемме адам үчин, бейик шахыр айтмышлайын, «ниетине гөрә ыкбал» болмаянлыгыны Деря икимиз инди илден сорап билмели дәл. Шу гиден адам сүрүсиниң ичинде «агсаклык» Деря икимизиң пайымыза дүшүпдир. Икимиз агсап билдик, Деря жан! Адамың шу дүнйәде иң горкян зады – биабрайчылык билен өлүм. Мунуң биабрайчылыгын-а гөрдүк, галанынам несибе билйәр.

Шу гүнки мәрекәниң ичинден Дерядыр езуми бир тарапа, галан мәхелләнем бир тарапа гоюп, ики тарапыңам болушларыны, геп-сөзлериңиң салдарлап-селжерип герйән. Шу гүн дашымыза үйшен жеменде бизиң билен хернәче ыхласлы, мәхирли, сыпайы болса-да, гөвнүме, адамларың гөзүңде нәхилидир бир әтиячлылык, ховатыр бар ялы, хер сөзи сөзлеме дүзүп, бизиң билен геплешишлеринде бирхили герегинден артык сересап-лылык бар ялы. Мүңкүрлик гурсун. Онда-да, бир гезек гүнәкәр болуп, жезасыны чекен адамың мүңкүрлиги... Белки, булар бизиң бендиликден чыкып, инди азат-адыл дүрмуша гайдып геленимизе, гечмише пушман эдип, дүзеленлигимизе ынанып билйән дәлдирлер?

Ынха, еңки гүнәкәрлери икиленч терс ёла итерйәнем шунуң ялы мүңкүр пикирлер болса герек. Шонуң үчинем, Деря жан, икимиз жуда сересап болмалы, езгелерден дәл-де, өзүмизден, ез пикирлеримизден сересап

болмалы болсак герек. Ёгсам, хэзир «Бүлар бизи өзүн-ден пессе гөйэр-ов, бизи бир үфлис хатарында, өзлерином перишде сайярлар-ов» диен ялы пикир-лериңем гелибермеси дашда дәл. Бирденем ене гарры энемизе гөзүм дүшди-де, тоба этдим. «Диңе энелер бизе ынанса боляр, галанының бир алажы болар» дийип, өз-өзүми көшешдирдим. Дек яңы мени хайран эден шейтан пикирлерини болса өзүмизиң шунча йыллап ынсан гатнашыкларындан сова дүшенлигимизден, умумы адамзат дурмушының акымындан четде галанлыгымыздан гөрдүм.

Мениң хэзирки тукат болуп отурышыма диңе Деря догры дүшүнйэндир, хэзирликче шо-да бес. Мениң-ә, ынха, худай ёл берсе, бир аягым эркинлигиң гырасында, Деряныңкам бир йыл говрак. Шонда-да ол мениң ялы мүззерип отуранок. Мен эртир ене ирден шол жеза ери-не тарап ёла дүшмели болжагымызы алада эдйән. Деря болса маңа гөвүнлик бермегиң аладасында ялы. Догры, хемме задыңам, айратын-да айрачылыгың иң соңқы гүн-лери жуда узага чекйэр, асла гутармажага дөййэр. Бел-ки, мениң хэзирки даргурсаклыгымам шондандыр.

Эртеси ирден Деря икимиз гарры энемиздир чагалар билен хошлашып, ёла рована болдук. Уграмазымызың өң яны Деряның обадашларындан биртопар адам үйшүп гелди. Бу болса мениң адамлара болан болгусыз шүбхе-лериме ене бир зарба урды. Өз янымдан обамы, оба-дашларымы ятладым. «Мен нәдеркәм, мени нәхили гар-шыларларка?» дийип ойландым.

Гүн гүнорта болуберенде, Гарагум каналының боюнда баг-бақжа бүренип отуран «Обамыза» гелип дүшдүк. Ресмилешдирилен дүзгүне гөрә, геленлигимизи мәлим эдип, нобатча адымызы беллетдик. Өз яшаян отагымыза гелип, дем-дыңч аланымыздан соң, иш еримизе – пагта арассалайжы завода тарап уградык. Озалдан эндик эдилен дүзгүн-тертип, гызгалаңлы иш ене бизи гуршап алды. Дүйнки агыр-агыр пикирлериң ызасам, гөвнүме, күтелишен ялы болды. Адам дийлен жандарың өвренишмежөк ери, өвренишмежөк ягдайы ёк экени. Бизи гүнсайын арзувлы эркинлиге голайлашдырян арасса зәхмете гүмра болуп, икияна ылгашып йөрүс велин, үнжи-аладалар биряна сырылып, эрәп баряр. Гөвнүмизе, хемме зат шейле болмалы ялы, өзүмизем хут шу машин-ларың, йүзлери аладалы адамларың арасында өнүп-өсүп,

доглана-да шу иш үчин доглуп, өмрүмизем шу иш билен гечирэйжек ялы.

Ёк, ёк, тоба этдим! Адам бир ере хернәчө өвренишсе-де, онуң үчин өз догдук депесинден, ез обасының эркин шемалындан говы зат болуп билмез. Доглана бир-бирине бушлап бегөнишен, салланчагыны үврән адамлардан, соңра саңа гөвүп берип – гөвүн алшан машгалаңдан, илки дил ачанда сениң адың билен ачан чагажыкларыңдан эзизем зат болармы.

– Мен-ә, дост, шоларсыз оңуп билжек дәл! – дийип, агшам чай башында отыркак, Деря эдил мениң пикирлерими окап отуран ялы, бирден дилленди. Мен тисгиндим-де, онуң йүзүне сораглы серетдим. Тас «Деря, оюн этме!» дийип гыгырыпдым. Ене Деря өңүртди, чалажа гүлүмсиреди-де:

– Ёк, сениң хәзир гөвнүңе гетирен задың мениң келләме-де геленок. Шунча чыдап, бары-ёгы бир йыл галана-да, терс ёла дүшер-де, гидабир өйтдүңми?

Мен йүзүми ашак салып, «Ай, ёк-лай, Деря, сенем-ай...» дийип, гүмми-сүмми этдим. Өз янымданам, Деряның гарры энеси, гелни, чагалары билен хошлашан пурсадындакы гуссалы кешбини гайтадан гөз өңүне гетирдим. Шейле пурсатлардан соң адамларың кәте бирден дөвләйән халатларыныңаңа болянлыгыны мен бендилик дурмушының тежрибесинден билйәрдим.

– Ховва, дост, шунча чыдапдырыс, ене чыдарыс, баша геленини соңуна ченли чекерис. Йөне мен ягдайыны тапсам, начальниклер билен ылалашып, машгаламы шу ере гөчүрип гөтирәйсем диййән.

– Сениң о диййәниң-ә говы велин, гарры энемиз, гелнежемиз дагы нәме диеркә? Чагалар тәзе ере, тәзе ягдая өвренишип билерлермикә?

– Сен бу затлары диңе өзүм үчин эдйәндир өйдүп гөвнүңе гетирәйән болмагыңаңа әхтимал...

– Деря, икимиз гөвнүмизе гетирен задымызы бир-бирекден яшырамзок, айдяс-а. Йөне инди соңуны сайман бир херәкет эдилйән яшданам гечдик.

– Догры айдяң, инди бизе соңуны сайман херәкет этмек боланок, оңа хакымыз ёк. Менем яңкы пикирими илки өз янымдан нәче өлчерип-дөкемсоң, әжемдир гелнежең билен маслахат эдемсоң айдяң. Асла мени шу пикире итерен задам әжемиң сөзлери болды...

– Нәме, Деря, гарры энемиздир гелнежемиң арасында оңшуксызлык дагы йүзе чыкайдымыка?

– Ёк-ла. Эжем гелнинден мұң-де бир разы. Йөне онуң айдан сөзлери мени пикирлендирди, «Оглум, аллатагала адамы йөне ере деңли-тайлы эдип яратмандыр, адам нәхили ягдая учраса-да, аңружы алажыны тапса, тайындан айрылмажак болмалы, өлүмден башга задыңам алажы тапыляндыр» дийди. «Чагаларың, машгалаң яныңда болса, нәче агыр гүнем болса – басымрак гечер, сенем, буларам йүрегиңиз сувлы, аркалы ялы болар-сыңыз» дийди.

– Деря жан, мен гарры энемизиң айданларыны түйс йүрегимден макуллаян. Энемизем, гелнежемизем гаты мерт адамлар хасап эдйән. Ёгса-да...

– Ховва, ёгса-да, гелнежең «Деря, сениң билен ериң аңружуна гитмелем болса, ода-сува урмалам болса – мен бар» дийип пышырданынам айдайын.

– Сен багтлы йигит, Деря. Ызыңда шейле адамлар барка, тәлейиң ойнундан басылмаса болар.

– Үстесине, «Сен гал – мен өлейин» дийип дүран достуңам яныңда болса! – дийип, Деря йылгырды.

– О тарапыңданам аркайын болай, Дерям!

Арадан кән вагт гечирмән, Деряның машгаласының шу ерде яшамагы үчин ресми ругсат алдык-да, олары гөчүрип гетирдик, чагаларыны шу ердәки мекдебе окува, Сона гелнежемизи болса оба көселханасында врач эдип ише ерлешдирдик. Бу мәхрибан адамларың гөчүп гелмеги диңе Деряның дәл – мениңем дурмушымда улы өзгеришлер дөретди. Илки билен-ә, Деря икимиз өзүмизи ил хатарында, деңли-дережели адамлар сайып уградык. Инди, догруданам, биз аркалы ялдык. Галыберсе-де, обадан какамдыр эжем мениң ызымдан геленлеринде, олары мыхманхана ерлешдиржек болуп яйданышып дурман, Деряларың өйлерине алып барярдым, «Ине, кака, эже, бу-да сизиң бир оглуңызың өйи!» дийип айдып билйәрдим. Хатда Дерядыр гелнежемизиң өзлериниң хайыш гөрнүшиндәки талабы билен, олар Огултәжимем элтдим, «Ине, Огултәч, бү-йә Сона гелнежең, буларам өз жигилериң Максатжык билен Нәзижек!» дийип, танышдырдым, «Биз еке дәлдирис, гөрсен!» дийдим. Сона гелнежемиздир Огултәжиң башдан бир-бирини сулхларының алаыны гөрүп, Деря икимиз чага ялы бегендик. «Бу ягдай бижиң достлугымызың дүйбүниң берк, гелжегиниң говы болжагының аламатыды» дийсем, хер бир адамам мениң билен ылалашса герек.

Яшайшың сүйжи эшрети гүн-гүнден өз тагамыны бил-
дирийәрди. Ишден бошадығымыз, Деря-ха дессине өз
өйлерине, чагажыкларының арасына, менем Огултәжимиң
янына – душушыга ховлугярдым.

...Гүнлериң биринде, шу оба бизи идәп, бендиликте
биле болан ёлдашымыз Мерет гелди. Онуң йөрите бизи
идәп-сораглап гелмеги Деря икимизиңем гөвнүмизи хас-
да галкдырды. Говы ёлдаш, чын дост диңе башыңа иш
дүшенде таналяр. Гөзенегиң аңырсына дүшмезимден өң,
мениң достларымың саны-сажагы ёкды. Хер гүн эл ялы
чөрегими шолар билен дең пайлашып иймесем, бокурда-
гымдан гечмезди. Кәте той-томга-да олар мениң
гейимлерими гейип гидердилер. Мениң адымың ызына
гошулян сөз «достам» дәл-де, «доганды». Эмма көнеле-
риң дост дийлен сөзи бөлүп, «Аш досты» хем «Баш дос-
ты» дийип ат бермелери йөне ерден дәл экен. Пелегиң
чархы терсине өврүлип, мениң башыма иш дүшди велин,
дашымда хәлки достларың бирем галмады. Оларың
екежесем эл ялы кагыза догайы саламыны язып угратма-
ды. Гайтам, төверек-дашдан «Онуң ялың болмалысам
шоды, оңа энтегем аз» диен ялы гышык гүррүңлер гар-
рыжа эжемиңем, какамыңам гулагына шол етирилди ду-
рулды. Эгер еңки достларым мениң бидерек адамлыгы-
мы субут этжек болуп жаныгып йермедик болсалар, онда
шейле гүррүңлериң кимден етйәнлиги билинмесе-де
билинмезди. Бу затлар хернәче йүрегими гыйса-да, мен
бир зада бегенйәрдим. «Бир яманың бир ягшысы
болмазмы» дийлиши ялы, эгер-де шейле гүнлер башыма
дүшмедик болса, онда мен теверегими галлан адамла-
рың хайсының «аш достудыгыны», хайсының «баш досту-
дыгыны», белки, билмән гечердим. Асла-ха, дост дийле-
ниң санына гуванмалы дәл-де, белки, дост кепелдигиче,
горкмалы болса герек. Достуң көпелибердими – диймек;
ол сениң говы адамлыгың үчин дәл-де, герек адамлыгың
үчиндир. О затларам мыдама элде сакладанок. Диймек,
сен герек адамлыгыңдан, эртир бигерек хем бидерек
адама өврүләймегиң гаты ахмалдыр.

Эй, тоба! Шол мүңкүр пикирлериң ене дашыма гече-
нини дуйман галыпдырын. Мунуң үчин чын достлар мени
багышласын, говы адамлар багышласын! «Жаны янан
таңрысына гаргар» дийипдирлер.

Мени шейле ой-пикирлере итерен зат Мередиң бизи
гөзләп гелмеси, илки мени, соң Деряны гөрөнде,
сүйтдеш доганыны гөрөн ялы чын йүрекден бегенмеси

болды. Ёгсам, мундан бирнәче йыл озал, ишлеримиз оңунака, жалайкак, дүнйәде түрме дийлен зат бардыр-ов дийлен пикири ян-голайымыза-да гетирмейәркәк, Мерет ялы йигиди ёлда гөрсегем деңинде я сәгинердик, я сәгинмездик.

Бендилигиң дердини дең чекишен адамларыңам бир-бирине райдашлығы, дуйгудашлығы меңзешдир өйтмек – йөнтөмликдир. Адамзат гатнашыкларының канунлары эркинликде-де, бендиликде-де өз гүйжүни саклаяр. Эркинликде харамзада болан адам гөзенегиги аңырсында-да харамзадалыгына галяр. Өңден зандында говулык бар адам велин нәче йыл бендиликде болса-да, өз говулығыны горап саклап билйәр. Мертликдир намартлык, ягшылыкдыр яманлык, достдур душман гөзенегиги аңырсында-да бар – бәрсинде-де. Эркинликде көп адам диңе өз гүнүниң говы гечерини билйән болса, бендиликде-де «Мен шу тайдан саг-аман чыksam боляр, галанлар нәме болса шо болсун» дийип херекет эдйәнлер гыт дәл. Хатда бендиликден бошандан соң, өң совук камерада биле ятанларыны танамазлыга салып гечйәнлерем бар. Белки, танамага, саламлашмага, озалкы гечмишини ятламага намыс эдйәндирлер, белки-де, сенден бәш гүн өң бошанлары үчин, өзлерини хас артыкмач хукуклы адам хасап эдйәндирлер.

Мерет бизден хас өңрәк бошапды. Догрусы, бендилик дердини биле чекйәркәк, онуң билен ыснышанам болсак, ол азатлыга чыкандан соң бизи ятлар, сораглап ызымыздан гелер диен тамамыз ёкды. «Пылан жан, шу ерден екеже гүн өң бошасам, гаррыларыңдан хер сагат барып хабар тутарын» дийип әхт эдип гиден адамларың соң сениң саламыңы говшурмага бармадык халатларам аз болманды. Биз бейле ягдайлар билен өвренишипдик.

Мерет велин, ынха, геләйипдир. Ол бу гүн өзүниң хакыкы достлугыны, достлук мертебесини нәхили белент тутянлыгыны, бизден бирнәче яш кичем болса, кемсиз субут этди. Муны субут этмек үчин болса bize артыкмач геп-гүррүңем, әхди-пейманам герек дәлди.

Шол гүн биз Деряларда, узак гижәни уч болуп, геченлери, бир дөвум тамдыр наныны ысгамага зар болуп гечирен гүнлеримизи ятлап гечирдик. Шу гүнкүже гүнүмизе шүкүр этмелидигимизи, ықбалың эчилен хер говы гүнүне, сагадына, минудына гуванып яшамалдыгымызы бир-биримизе ятлатдык, ничикси ягдай баша дүшсе-де, доган ялы биле чекишмеги вадалашдык. Бейле

вадалар болса эркин дурмушда, наз-ныгматың башында, долы чүйшелериң дашында ичилийән касамлардан баш-гача боляр.

Эркинлигиң санлыжа пурсатларам адамы, гөр, нәхили өзгердип билйәр. Гөвнүме болмаса, Мерет тәзеден дүнийә гадам басан ялы. Ол өзүниң хәзирки гүн-гүзераны, машгала дурмушы хақда гүррүң беренде, гейә, бизи ынжытмақдан горкян ялы, өзүне басалык берип, жуда сересаплылык, хатда әвмезлик, гелеңсизлик билен гүрлейәрди. Эмма онуң акыллы гөзлериниң дүйбүнден кәте учганаклап гидйән учгунжыклар велин бу йигидиң хақыкы бағт дийлен зада дүшүнәнлигиңден хабар берйәрди.

Деря ахырсоңы сакланып билмән, йылгырды:

– Мерет жан, гөнинден гел-де, бойнуңа алай, сен ене ашык болупсың!

Мерет гызарып, габақларыны ашак гойберди-де, бир-денем гүлүп гойберди:

– Ховв-ай, биз-ә бәрдәки бендиликден бошадык дийип бегенип йөркәк, Шекер дийлен шол желлада ене есир дүшендирис.

Шахыр айтмышлайын, «Ашык йигит билен сехбет ачма кын». Мерет өз Шекериниң техникумы тамамлап, обаларындакы оба Советинде ишлейәндигини, узак эгленмән дурмуш тоюны тутжақдыкларыны, өзүниңем Шекерден пес отурмазлык үчин тәзе окув йылында гайыбана окува гиржек болянлығыны бир демде айдып берди. Соңам хер гүрруңиң аралыгында «Ынха, Шекер икимизем...» дийип башланыны дүйман галярды. Деря кәте оюн – кәте чын билен онуң гүрруңлерине голтгы берйәрди, мен болсам өз янымдан «Эй, худай, менем Огултәч хақда гүррүң ачыланда, шейле болайярмыкам?» дийип ойланярдым. Кәте-де «Элбетде, достларың янында өз багтыңа гуванжыңы әшгәр этмек айып дәл, достам дердиңи дең пайлашып, шатлығыңа шәрик болмак учин герек-дә» диййәрдим.

Агыр хассалықдан соң хушуна гелен кеселлиниң айна-дан гөрнен гүн шөхлесине бегенип, сөйүниши ялы, Мередиң гүрруңлери езуниң садалыгы хем-де адаты ынсан дурмушының якымлы өвүсгини билен бизиң калпларымызы йылатды, сынык гөвнүмизе ене бир сейик болды. Мен, ынха, несип болса, өзүмиң он йыллап көен гечмишимиң иң соңкы гүнлерине гарашып йерүн. Деря-да өз чагаларының арасында эртире болан ягшы умыт-

лар билен гүнүнің нәхили геченини билмән, зәхмете гызыгып йөр. Өзүмизің, херничигем болса, өлмән-йитмән шу гүнлере етенлигимиз, хоссарларымызың, якынларымызың гелжеге болан тәзече умытлары бизи дийсең галкындырды. Догрусы, Мерет хер гезек сөйги билен өз Шекерини ятланда, мениң хақыдама Огултәч гелйәрди. Онуң маңа болан арасса сөйгүсини, нәзлерини, сөзлерини, херекәтлерини, Огултәжиң хоссарларыныңама маңа мәхирли гатнашыкларыны ятланымда, боюм бир гез өсен ялы болярды. Бу затларың хеммесиниң аңырсында болса север достум Деря барды. Өзүм үчин дашаркы дүнйәниң гапысы өмүрлик япылды хасап эдип, янымы ере берерли боланымда, голтугымдан гоп беренем шолды. Өзүниң тесселлиси, маслахатлары, пәхимлилиги билен мени биртопар гараңкы ёллардан, эрбет пәллерден сованам шолды.

«Йигиди достундан тана» дийлен сөзүң манысы гатычуң экен. Адамың гылык-хәсиетлери, херекетлери, даштөвереге, дурмуша болан гарайышлары кеп дережеде онуң жан хем сыр ынанышын достуна баглы экен. Ёлдашың говы болса, сен мыдама-да говуларың хатарында. Адам өзуне хақыкы дост тапып, ёлдашыны танан гүнүнден башлап, гөзи хем багты ачылар, я-да терсине, эрбет ёлдаша гол берип, онуң ызына дүшен гүни онуң багты ятар. Мундан кән йыллар озал биртопар гелди-гечер чилимкешдир меңкешлериң арасында мен-менлик сатып, сен-сен дийселер, өзүми шолмукам ейдүп, ниреде галмагал-жәнжел болса бурнумы сокуп, уруш-сөгүшден гайтман гечирен гүнлеримем бир гүн экен. «Салых жан, сен бир гоч йигит, сениң ялы эдермен инди бу дүнйә я гелер, я гелмез» дийип, маңа мечев берен ёлдашларымам түйс ёлдашжан экен.

Хайп, хайп, ене-де бир гезек, ёк, мүң гезек хайп!

Эгер мен бир ёлдаш танаян адам болсам, онда шу нәлетсиңмиш он йылыңама диңе еди йылыны отурып, азатлыга чыкаймалы экеним.

Инди бу затларың гүрруңини, ахмырыны эдип отураның хайры ёк. Гечени гечди билип, диңе эртире ыхлас этмөли. Огултәжим хақда, энем-атам, ил-гүнүм хақда пикир этмели. Өйли-ишикли болмагың аладасыны этмели. Өз калбымдакы, эртирки гүне болан хөвеси елдүрмән, гайтам, шол хөвесө голдав, хемаят бермели. Инди ыза середип, яйданып дурмага вагтам ёк, хақымам ёк.

Онда-да ыза серетмән сакланып билмедим. Әли ёлдашларым билен хошлашып, ресмилешдирилен жайдакы нобатчы отагындан дашары әтледим-де, он – он бәш әдим йөрәмден соң, бирден аяк чекеними, ыза әңеденими дуйман галдым. Эй, таңрым! Гудраты гүйчли аллам! Мен бошмы инди? Азатмы инди? Муңа ынанса болармы? Шейдип, ынха, ислән тарапыма, ислән ериме гидиберсем болармы? Ызымдан «Дур бәри!» дийжек болмазмы инди?

Бири «Ә-ей!» дийип гыгырды. Зиңк эдипдирин. Серетсем, хәлки чыкан жайымың гапысында нобатчымы я-да нобатчыныңам көмекчисими – бири геринжирәп дур. Өзем:

– Эй, нәме яйданып дурсун, өйүң хайсы тарапдадыгам ядыңдан чыкайдымы? Я гидесиң геленокмы? Болмаса, гайдыбер бәри! – дийип гыгырар.

Ёк, инди «бәри» гайдылмаз, гардаш! Жайыңыз өзүңе несип этсин, ишинизем! Маңа гарашярлар.

Гарашмасына-ха гарашярлар велин, йөне нирә гит-мели? Деряларамы? Огултәчлереми? Ә-ей, Салых, Салых! Угруны йитирен Салых! Аңкасы ашан Салых! Ызында гези гирян, багры бирян болуп отуран эжең барка, дашрақдан бириниң гарасыны гәрсе-де, сенмикәң өйдуп, элини гөзүниң үстүне келегеледип дуран гарры какаң барка, дагы нирә гидилер?

Автобус дуралгасына нәхили етеними, дуралгада нәче вагт дуранымы, автобусың хачан геленини, нәхили мүненими билемок. Бир гәрсем, иллер билен автобусда гидип барярын. Гөвнүме, хеммелериң гөзи менде ялы. Мениң бүтин дуркум, ички дүнйәм, ой-пикирлерим, асла тутуш гечмишим шу отуран адамларың әхлисине аян ялы. Әдил хәзирем бири маңа бармагыны чоммалдып, «Анха, шу пыяда он йыл отурып чыкан-да!» дийәйжек ялы.

Ызракда, бир яш гелниң янында отуран огланжык ики яна горсанып, асыл такат тапанок. Отургычлардан япышып, мениң деңиме-де бирки гезек гелип гитди. Шол бармана, яңкы гелин (огланжыгың әжесидир-дә) онуң адыны тутды-да, маңа тарапам бармагыны узадып:

– Акыллыңа бол ханы, ёгсам, хол дайының гөзүне серет, саңа гахары гелйә – дийди. Мунуң чаганы көшешдирмек үчин эдилйәнлигини, асла яңкы гелниң хут

мени дәл-де, «хайсыдыр бир гахаржаң дайыны» гөркезен болянлыгыны билсем-де, бир эрбет болуп гитдим. Йүзүм лап-лап гызды. Тас «Автобусы сакла, мен дүшжөк» дийип гыгырыпдым. Шол вагтам, мениң эдил гапдалымда, автобусың элтутаважына япышып дуран пыяда яңкы огланжыга тарап серетди-де:

– Бе-е, гөрийән велин, пәлван, сениң-ә гулагыңдан азажык кесмели болжак өйдйән! – дийип, мениң дадыма етишәйди. Огланжык эжесиниң янына барып отурды-да, соң хәлки «гулак кесйән» пыядадан гөзүни айырмады.

Автобусда дөрт-бәш сагатлык ёлы шейдип гечирдим. Ёк, дөрт-бәш сагадам дәл-де, гөвнүме, тутуш бир әр емри гечен ялы болды. Шу аз салымлык пурсадың ичинде, өзүмиң яңкыжа огланжык ялылыгымдан башлап тә шу гүнүме ченли гөз өңүмден хатар кервен болуп гечен болса герек. Адатча, адам өлүмиң өң янында шейле ягдая дүшйәрмиш диййәрлер. Эй, тоба! Эй, аллам! Этмишден, хатадан, языкдан бири өлмели болса, мен өлерин өйдйәрдим. Эмма сениң маңа язан язгыдың башга экен, ынха, шу гүнә, шу пурсада етдим. Индем гүнәми ювмак үчин, өз-өзүми дүзетмек үчин азажык пурсат бер, таңрым!

Автобус мени обамызың деңинде дүшүрди-де, өз ёлуна гитди. Ынха, мениң догдук депәм, мениң он йылдан аңыркы хер бир әдимиме шаят обам! Шу он йылың ичинде ол я-ха өңкүденем гөзеллешипдир я-да мен мунуң гөзеллигини өң дуймандырын. Ховва-да, о вагт сениң обаң гөзүңе илйәрмиди, обаң гөзеллиги гөзүңе гөрүнйәрмиди дийсене! Саңа кейпи-сапа, жалайлык сатмага бахана болса етерликди ахырын.

Бирден Магтымгулы бабамызың: «Басым сандан чыкар оба огрусы» диен сетири бейнимде яңланып гитди. Хава, мен сандан басым чықдым. Инди мени ил өз хатарына, өз санына гошармы – гошмазмы, алла билсин. Бирден-бирденем «Эй, гошмасалар гошман гечсинлер-ле!» диен шейтан пикирем еңсе дамарыңы гатадып гидйәр.

Хава, мен бу обаның өңүнде утанчлы, мүйнли. Эгер шу обада эзиз эжемдир какам болмадык болса, онда шол утанч-хая, мүйн мени бу ере гайдып гелмәге гоймаса-да гоймазды. Себәби мен бу обаның, шу гүлзарлыгың адына ыснат гетирипдирин, обада яшаян яшулуларың – яшкичилериң, дең-душларың, энелериң, уяларың йүзлериңи ере салыпдырын. Энем-атамың өмүрбойы чемчеләп йыгнанжа абрайларыны сусаклап

агдарыпдырын. Ил-гүнүң ичиндө оларың диллерини келте эдипдирин.

– Ах, харам гечмиш... бихепбе достлар... улалып-оңалмадык Салых...

«Эй, Салых, нәме өзүңи хорлаяң, геврәңи дик тут, гой, дашыңдан гөрөнлер сениң эжизлиге гол бермәниңи, өңкиң ялы мерт йигитлигиңи билсинлер. Эгер ынанмаса-лар, ызыңа гайдай, хөкманмы оба бармак? Мениң диеним билән болубер, хор болмарсың, Салых!» дийип, шол гөзе гөрүнмейән шейтан ене гулагыма пышырдап угран ялы болды. Эмма хәзир гөзе гөрүнмейән шейтан дәл-де, гөзе гөрне-гөрне Эзрайыл гелсе-де, мени райымдан гайтарып билжәк дәлди. Эңче йылларың гердишинде калбымда дөрән, экиз перзент ялы йүрегимде биле ер алан ыхласдыр пушман хәзир мениң үчин хемме затдан гүйчлүди.

Бишен керпичден хашамланып салнан көшк ялы жайларың деңинден йөрәп гечип барярын. Онда-мунда ойнашып йөрән чагалардан башга энтәк душян адам ёк, шоңа-да шүкүр. Чагаларам мени мыхмандыр өйдйән боларлы, о диен бир үнс берип, танажақ болшуп дураноклар.

Ынха-да, бизиң гарыпжа жайжагазымыз. Обаның селеңлешип дуран жайларының арасында эгнини гысып отуран, дашы саман билән сувалан бу пессежик жайда мениң чагалыгым, яшлыгым гечипди. Бу жайда өз бихепбе огулларының ёлуна гарап, гөзлериниң нуры түкенөн ики саны гарры яшар. Үстүнден он йылың ягышдыр гары, елдир тупаны гечен, нәче йыллардан бәри сүңңүне тимар берилмедик жайжагазымыз... төверегине яндакдан агыл эдилен малятагымыз... идили идег гөрмедик меллегимиз – буларың бары мениң үчин гыжалатың нышаны болуп, гөзгыны халда дурлар.

Бирвагт, гөвнүме бу жайың дүркы хәзиркисинден ики эссе дагы белент ялыды. Я-да бу-да мениң бихепбелигиме намыс эдип, кичелдимикә?

Бирденем, гөз өңүме мениң элимден гурбан болан ёлдашым гелди. Эгер-де онуң ерине мен өлүп гиден болсам, белки, ол менден хас акыллы, говы адам болуп етишерди, өз хоссарларыны бейле хорлуқлара сезевар этмөзди. Менем онда бу гүнлери гөрмөздим.

Мен якымсыз ятламаларың, түкөниксиз пикирлериң лабырына тап гетирип билмән, ашак чөкерли боланымда,

гапымыз бирден өз-өзи ачылды-да, гарабагыр көбөм даш чыкайды. Чыкан бадына-да:

– Вах, балам, гелдинми... Эртирден бәри өйдө отуруп карар тапмадым. «Салых жана бир зат болайдымыка?» диййән. Артып галмыш, ики гөзүмөм гезек-гезегине чекип дур...

Мен көбөмиң ызына душүп, өө гиремсоң, эжеме салам бермәним ядыма дүшди. Ай, меңки болжак дәл-дә. Иллериң оглы ялы болмак маңа башартжак дәл-ов...

– Эже жан, салавмалейким! Саг-гургун отуранмысыңыз? – Мениң... шу вагт дамагым долды.

– Вах, эже диен диллериңе дөнөйин. Эй бирибар аллам... Инди бир сенден айырмасың, балам...

Эжем отуран еринден мениң йүзлеримден, сачларымдан сыпап, гөзөшдән долы гөзлерини менден айырман, дилег барыны эдйәрди. Мен болсам, богазым долуп, екеже сөзем айдып билмән, эжем жаның гапдалында ере середип отырдым.

Шол вагтам ички отагың гапысы ачылды-да, какамың «Кемпир, нәме-хов, гара басан ялы, өз-өзүң самрап отырсың?» диен сеси эшидилди, ыз янынданам онуң өзи гөрүнди. Какам... мениң бирвагткы эпей сыпатлы, хайбатлы, башы белент какам! Шейле гаррап, тапдан дүшүпдир, кичелипдир. Мен еримден туруп, зордан салам бердим. Какам бир башыны атды-да, гожа гевресини зордан саклап дуршуна, көнелишен гөзлери билен мени депәмден дабаныма ченли сынлап чыкды. Ол додакларыны мүңкүлдедип, бир затлар дийжек ялам этди-де, ене дымды. Белки:

– Ери, Салых жан, биз сени есдүрдик, етишдирдик, бизде башга нәме гүнә барды? Нәме үчин бизи бейле хупбатлара дөздүң? Өмүрбойы худайдан дилеглер эдердим, шу өке огла рехимиң гелсин, шуңа абрай бер, медет бер диердим, ил хатарында деңли-дережели адам болмагың үчин хич зат гайгырмандым... – диййәндир.

Белки-де:

– Худая шүкүр, өлмәнкәм, гөзлерим ачыкка, доланып гелөниңи гөрдүм, инди өлсөмө арманым ёк. Бир пил гумы үстүмө атмагы еке перзендиме рова гөрүпсиң, худая шүкүр! – диййәндир.

Белки-де, ичинден «Нәлеткерде огул догды – догмады» дийип гайталаяндыр.

Бирден какам дилленди:

– Эй, бирибарым, эдениңе шүкүр, сенден мүнөдө-бир разыдырын! Ыхласымы гайтарып бердин, азашанымы ызына гетирдин, гудраты гүйчлим! Сен өз говы гөрен бенделериңе дерт берйәнсиң, жебри-жепа берйәнсиң, гой, менем шол дертли бенделериң бири болайын, йөне берен дердиңе дерман тапжагам ене сениң өзүңсиң, аллам! Шу еке дикрарың бар гүнәсини, этмишини мениң бойнума ат-да, шуны бир ене ил-гүнүме өзүң гош, аллам!

Мен какамдыр эжемиң аралыгында йүзүми ашак салып, не өли – не дири халда дурдум. Он йыл мундан өң, судуң өңүндө келләми ялаңачлап дуркамам, өзүми бейле языклы, шейле налажедейин дүймандым.

* * *

Мениң геленими хич ким герен, дуян дәлдир дийип, нәхак пикир эдипдирин. Арадан аз салым гечмәнкә, пессежик өйүмизиң ичи адамдан долды. Йөне гелен адам, гөвнүме маңа дәл-де, диңе какама, эжеме йүзленип гүрлейән ялы. Менден хеммелер ядыргаян ялы. Я-да мен ядыргап дурмукам? Эйсем шейле ягдайда мен нәтмеликәм? Хич зат болмадык ялы, өзүми аладасыз, мүйнсуз алып бармалымы? Я-да йүзүми ерден галдырман, сес-үйнүми чыкарман отурмалымы? Я-да гечмишине пушман эдип, тоба гелен адам хөкмүндө аграссырап, кәте бир агыз сөз айдып, «дуршума акыл болуп» отурмалымы?

Адаты адамзат дурмушундан сова дүшмегиң, адаты жемгыетден телим йыллап үзңе яшамагың нәмедигине шу гүн ене бир гезек гөз етирдим. Мен инди шол өңки акыма гошулып билмән көсенйәрдим. гелиән-гидйәнлериң көпүси таныш йүзләр болса-да, олар мениң гөвнүме, он йыл мундан өңки танышларым дәл-де, башга-башга адамлар ялыды. Хава, олар догруданам, башга адамларды. Мен гөрмәлим бәри оларың даш кешплеринде, гөр, нәхили үйтгешмелер болупдыр, гара сачлары агарып угралдыр. Адам вагтың геченини диңе шейдип, өз деңдүшларына кәвагт бир саташанда билйәр. Эйсем, шол гечен дөврүң ичинде мениң кешбимде ничик өзгермелер болдука? Догрусы, он йыллаб-а айна серетмәге утанып гездик. Утанман середейин диенде-де, ханы, о тайда айна бакып сыпанжырап отурмага бош эл, вагт бармы!

Йөне бир зады: өз хәсиетимде, ички дүнйәмде гаты улы өврүлишиклериң боланыны, өзүмиң инди дүйпден

башга адама өврүленими велин анык билийэрин. Муны, ынха, даш-төверегимем билэйсе... Оны билдирмелем мениң өзүм. Говулыкда, диңе говулык билен!

Какам мениң саг-аман гайдып геленимиң хатырасына улы садака берди. Гелен адамлар ягшы дилеглер, говы-говы арзувлар эдип гидерди. Садакамыз совландан соңам, он-он бәш гүнүң довамында дең-душ, дост-яр узакдан-якындан гелди дурды. Мен оларың гелиянине хем-ә бегенйәрдим, хем гелен-гидениң басымрак ызының үзүлерине ховлуярдым. Себәби, бу гелим-гидимлер мениң адаты дурмуша, өй-ичерә, даш-төвереге өвренишип гитмегиме пәсгел берйәрди. Мен өзүми мыхман ялы дуйярдым. Галыберсе-де, жайжагазымызың гөзгыны кешби, меллегимизиң тозуп ятышы мени гаты мүйнүргедйәрди. «Вах, басымрак бир элими бошатсадым» диййәрдим.

Ынха, ахырсоңы элимем бошады.

Мен көп вагтлап даңыда дуран гөләниң бошанан бадына аягалдыгына патанаклап гидиши ялы, меллегимизиң, жайымызың дашындан, эйлесинден-бейлесинден ёргалап кән гечдим. Мениң болуп йершүми дашындан сынлап, гең гөрөнлерем боландыр. Ай, гең гөрүп гечсинлер. Түрмеден, бендиликден бетер айып зат ёкдур, о-да, худая шүкүр, инди ызда галды. Бары ызда галды. Өтен гүнлере пушман әдип йөрөндөн хайыр ёк. Инди – өңе! Диңе өңе!

Санлы гүнүң ичинде жайымызың дашларыны сувашдырып, агардып, таналмаз ялы этдим.

– А-хав, Салых, сорап-идәп гелиәнлер бирден бизиң өйүмиз дәлдир ейдүп, ызларына гидибермесинлер! – дийип, какам маңа дегйәрди.

– Вах, балам, бейдип бирден кән ишләберме, элиңи я билиңи ағырдарсың. Онсоңам, өтен-гечениң гези дегерми-нәдерми... – дийип, эжем гөргүлем ынжаланок.

Мен велин диңе йылгырайян. Вах, бу затлар, бу ишлер дагы нәмежик!

Өйүмизиң ичини-дашыны болдум эдип, меллегимизиң дашына гечдим. Пел-пел, чил-чил эдип, меллеге меңзетдим. Баг-бакчаларымызы тимарлап, тертибе салдым.

Меллегиң бир четинде, пил-кәтменими гапдалымда ятырып, чилиң үстүнде дынч алып отыркам, какам хасына сөөнип, чыбылдап гелди.

– Салых жан, армавери?

– Бар бол, кака!

– Хүм, ынха, инди болуберйә. Түвелеме! Инди сениң барлыгың билдирйәр, инди бу затларың эсаниң барлығы гөрүнйәр...

Какам бирден богазы долан ялы болуп, дымды-да, гапдала серетди. Мен бирхили болуп, ардынжырадым. Эмма какамың йүзүне дикарынлап середип билмедим. Какамың йүрегине нәхили яра саланымы билсем-де, ектүк агзыбошларың эшитдирып-эшитдирмән: «Анха, ене бир азгын-а турмеден бошап гелипдир, ене-де оба от якдырмаз» диен ялы гышык гүррүңлер билен энтегем ол яраны дырмалап йөрөндиклерини мен шол вагт билемокдым. Доғрымдан гелейин, шейле гүррүңлери эшиденимде, мен өзуми зордан сакладым. Адамы көп белаларың үстүнден элтйән зат – гахар. «Гахары ювутсаң шекердир, ювутмасаң – зәхер» дийип, какам йөне ере гайталамаяр экени. Менем хернәче аҳам болса, шу гезег-ә ювутдым. Ёгсам өңем бир роваятдакы, согап газанмак үчин ёлуң гырасында гавун экип, соңам бир өтегчиниң «Таңрыялкасын» айтманы учин, «Ай, кырк болмаса, кырк бир экен-дә» дийип, (өң бирвагт өлдүрөнлериниң үстүне), онуң бокурдагына мүнөн адам ялы, хүвләп галыбермелидим.

Мениң бу гахары ювутмагымың эсасы себәби болса, какамың:

– Түвелеме, Салых жан, сен-ә, оглум, биртопар агзыбошлаң эден чакларыны ялана чыкардың – дийип, гөвнү-хош халда гүлүмсиремеси болды.

Төверек-дашымың гөз-де-гулак болуп, «Нәдеркә?» дийлен сорагыңам үстүмден асылып дураныны мен аңардым. Гиже-гүндиз меллекден чыкман тозан турзуп, диңе өз хоҗалыгымыза дәл, обадакы огул-гызсыз бенделереде көмек эдип йөршүмиң көплери ынҗалықдан гачырянлыгыны, хатда «Шу бендәниң чагасы-хов, аңырда елдиргәп гелен болаймасын» диен ялы гүррүңлериңем яйраянлыгыны эшидйәрдим. «Ай, кимиң елдиргәнини вагт гөркезер-дә» дийип, ичими хүмледйәрдим...

Инди бендилиқден сағ-аман бошаныма бир ай говрак болупдыр. Деря достумдан хабар алманыма, сөйгүлим Огултәжи гермәлим бәрәм шончарак вагт гечипдир. Буда йигиде гелишҗек зат дәл. Какамдыр эҗемден бир гүңлүк ругсат сорадым. Он йыллап оглуны дирилиқде йтирен, он йыллап оглуның гелҗек ёлларындан гөзүни айырман отурмага гайраты чатан эҗеми инди, гел-гел, шуҗагаз бир гүнүң гүррүңиниң шейле горкузанлыгына

гең галдым. Гөргүлиниң дили гүрлемесе-де, чеңчелен гөзлери «Ёк, балам, инди бир бизи ташлап гитме!» дийип ялбарярды. Хернэ какамың:

– Ай, гидиберсин, ниреде болса-да, өз пенасында Бирибар сакласын-диймеси эжемиңем гөвнүнде гиңлик дөреден болара чемели, онсоң о гөргүлем:

– Вий, ховва-ла, ховва-ла... – дийип, ярым пышырды билен дилленди.

Мен мәхрибанларымдан ак пата алып, өң болуп гайдан ерлериме илкинжи гезек эркин сапара чыктым. Гидип барян велин, гөвнүме, адамлар мениң йүзүме-де дәл-де, үст-башыма сиңе-сиңе середйән ялы. Онсоң «А-хов, бир сөкүлип-сүзүлән я йыртылан ерим болаймасын» дийип, чолалықта үст-башыма сер салып гөрдүм. Абат ялы. Соң менем бейлекилериң гейим-гежимине эсеван эдип уградым велин, нәмәниң-нәмедигине дүшүндим. Ил-гүнүң эгниндәкилер шу гүнки талабың гейнишиди. Эмма мениң эшиклерим велин мундан он йыл озал алнып, энтек бираз улурак дийлип сандыга салнан, соңам гейилмәге етишилмедик гейимлер. Агзы хатап ялы «клёщ» балак, нейлон көйнек.

Ай, гараз, өзүң мүйнли болсаң, сәхелче задам саңа улы алада болайян экен. Йөне орта ёлдан ыза гайтмагам мениң хәсиетиме гелжәк зат дәл. Онсоң дишими гысдым-да, «Әй, Салых хан, геп эгин-эшикде дәл-де, тербиедедир, адамың йүрегиндедир» дийип, өз-өзүме гөвүнлик берип, гидибердим.

Гүнортанлар, хамана, дәвлет серхединден гечйән ялы, йүрегими гүрсүлдедип, Гарагум каналындан гечдим-де, озал бендиликде зәхмет чекип гиден обамыза аралашдым. Ресмилешдирилен отага барып, нобатчы билен саламлашдым. Ол мени танады өйдйән, йылгырып:

– Гечибер, гечибер! – дийди. Менем гыссанжыма:

– Ай, мен кән эгленжәк дәл, деррев гирип-чыюқак – дийип, пагта арассалаян завода тарап хасанаклап уградым.

– Шейт, хан огул, кән эгленмежәк бол! – дийип, нобатчы ызымдан гыгырып галды. «Әй, сеңки нәм-ай, инди сениң гепиң чекилийәм-ай...» дийип, өз янымдан хүңүрдәп баршыма, Деря достумың янына етәйипдирин Гарса гуҗаклашдык. Гуҗаклашып дүрусам велин, гөвнүме, херимиз деряның бир кенарында дуран ялы. Мен хопугып:

– Деря, Деря! – дийип гыгырдым.

Достум мени гуҗагындан сыпдырды-да:

– Нәме, Салых жан, гатырак гысайдыммы? – дийип, мүйнли йылгырды.

Мен тас «Деря жан, достлук мәхри бир-биримизиң дуркумыза, эркимизе сөйгет болуп дурка, билимизе кувват берйәркә, бизи гысып билжәк зат болмаз» дийипдим. Ене-де Деря бу сөзлери сувжуклык хасаплар өйдүп, диңе башымы яйкамак билен оңдум.

Деря менден өңүрти обаның ягдайларыны, эжемиң, какамың саглыкларыны бирин-бирин сорады. Менем өз гезегимде онуң чагаларының ягдайыны сорамакчы боланымда, Деряның совалы ене-де өңүртди:

– Салых дост, бизиң өйүмизи, эжеми гөрүп билдиңми?

Мен утанжымдан йүзүмиң бир гат хамы сыпырыландыр өйтдүм. Өз биагырылыгыма, адаты яшайышда энтек-энтәкләр сылашықдан хич хили дүшүнжәсизлигиме жаным янды. Йүзүми ерден галдырып билмән дуршума:

– Дост, багышла, аслында мен шу ерден чыкдыгым – сизиң өйүңизе барып, эжеңи гөрүп гечмели экеним велин, кемтер гайдыпдырын. Илки өз өйүмизе ховлугыпдырын. Соңам гелен-гиден, тозан хоҗалыгың аладасы билен... Әй, догрусы, бар беланың көрүги – мениң гелеңсизлигим, келтепәхимлигим дийәели-ле... Йөне сен ынанай, шундан чыкып гәни өйүңизе барарын – дийип хүмурдедим.

– Боля, Салых дост, боля, ынанян. Өтүнч сорап, өзүңи гынап отулар ялы зат ёк. Инди барсаңам гич дәл. Эҗем пахырам, нәме, гарры адам-да. Бәш-үч гүн шу ере, өз яныма-да гетирдим велин, хич ерләнок-да. «Мени өз юрдума, обама элтсене, оглум, мен шо ерде, какаң пахырың яшанҗа өйүнде, гирип-чыкан гапысындан гирип-чыкайын-ла» дийип, йөне өзеленип отурансоң, ене-де оба элтип гайтдым. Сен, йөне, мениң диййәнлериме гыҗалат дийип дүшүнме, Салых жан! Мен сениң ягдайыңа-да дүшүнйән, сениң ызыңда-да бир дәл – ики гаррың бар. Онсоңам... башга-да кән-кән, говы аладалаң бар! – дийип, Деря гөзүни гыпып гойберди.

Мен утансам-да, гызарсам-да, Огултәжим ядыма дүшүп, гөврүмим гиңәп гитди. Онсоң «Э-ей, Салых, сенем инди огланлықдан сайланҗак бол, улалҗак бол!» дийип, өз-өзүме кәйине-кәйине, достумың янындан гайтдым. Онуң «Башга-да... аладаң кәндир» дийип йылгырып дуршы велин гөз өңүмден гиденок. Онсоң заводың ёлбашчыларыдыр өң биле ишлешен адамларым

билен йүзугра саламлашып, саглык-аманлык сорашдым-да, Огултәчләрә тарап ок болуп атылдым. Өйлериниң таягатым бәри янында «Дур-хов!» дийип өзүми дуруздым-да, демими дурсәп, әдимими сазлап, сайхаллылык билен йөрәп уградым. Гөвнүме, оны гермәлим бәри бир ай дәл-де, тутуш бир асыр гечәен ялы. Огултәч... Энтэк ишден гелмәндир өйдйән. Гелен болса, өйде болса, мен дуймалы. Ёк, гелендир-лә... Гелмән экен. Мен муны гапыдан әтлемәнкәм аңдым. Онсоң Огултәжиң эжесидир какасы билен эдепли саламлашып, саглык-аманлык сорашып, олардан бир кәсе чай ичдим. Онянча-да, Огултәч ишден гелди. Огултәжим, башымың тәжи гелди. Дуршуна акыл, дуршуна эдебиң өзи болуп гелди. Өйүң ичи, асыл гиден жүмле-жахан бирхили гелшигине геләйди. Огултәжиң мени гөрүп бегенмеси, эдепли йылгырышы мениңем гөвнүме гинлик берди. Тас «Огултәч, вагтында геләйдиң» дийипдим. Онянча, Огултәжиң какасы дилленди:

– Хә, гызым, асыл вагтында геләйдиң.

Мен огурлыкда тутулан ялы тисгинип гитдим. Биыгтыяр Огултәжиң йүзүнә середипдирин. Эй, худай, ол шейле бир оваданланыпдыр, гөрмәге гөз герек, түвелеме. Онуң сыпайылыгы, жуда ерликли алчаклыгы арадакы оңайсызлыгы эл билен айрылан ялы этди. Мен инди бу мәхрибан өйи хут өз өйүмиз ялы дуйярдым.

Бир гезек Огултәжиң какасы билен икичәк галанымызда, онуң «Огул, эгер Огултәч билен говы гөрүшйәниңиз чын болса, кәбир сүвүмсизлер ялы бир ишикден-бир айнадан жыклап гачып йөрме-де, гөни гел. Шонда гепем болмаз – гүррүңем. Себәби, «Гөни гелен кейигиң ики гөзүнден башга айбы ёк» диенем түркмениң өзүдир. Онсоңам, башым диккә, шу өйүң абрайына өзүм жогап берерин» дийши, соңра-да «Анха, бизем Огултәжиң эжесини халап-халадып алдык. Асыл еке гепем голайымыза гелен дәлдир» дийип вәшилиге салшы ядыма дүшди.

Галыберсе-де, какамдыр эжемиң өң Огултәже сөз айдып гитмелери мениң үчин бу өе тарап ёл ачыпды. Эжемиң шондан соң бегенип баршыны! Хамана, Огултәжи мен дәл-де, өзи тапып, индем маңа халатжак болян ялы, бир өвди – бир өвди. «Инди тоюң сәхединем беллешсек, боланы» дийип, бар зады ап-аңсат этди. Хаыа, тоюң сәхеде... Йөне ондан бәрде-де биртопар меселе бардыр. Огултәжиң «Болмаса, бизде яшабер» диенем ядымда. «Обаңызда яшамага әтиач я намыс этсең,

бизде яшабирис» дийипди. Шол вагт-а мен бу ерде өмүрлик галмага тайындым. Эмма обамызы, гаррыжа эжемдир какамы гөрөмсөң, чагалыктан мәхрим ганан ерлере гайтадан гөзүм дүшөңсөң велин... Онсоңам, Деряның өз эжесиниң ерлөп билмән, өзеленип отурышы хақда шу гүн айдан сөзлерем хениз гулагымдан гиденок. Эйсем, мениңкилер нәдер? Менсиз-ә о тайда оларың карары етмез, бәрик гечүрип гетирейин дийсемем, оны этмезлер. Өз обамызданам маңа «Гит!» дийип дуран-а ёк. Даш-төверекдәки гыя гарайышлардыр гышык гүррүңлөрем, белки, вагты билен болмадык ялы болар. Белки-де, оларың бары диңе мениң гөвнүмедир. Умуман, Огултәч билен маслахатлашмалы, орта дөкүшмели зат кәнди. Шол максат биленем мен шу гүн шу босагадан әтлөп-дим.

Шол аралықта-да, йерите мениң үчин эдилен ялы, Огултәчлериң гоңшуларындан чакылыкчы гелип, Огултәжиң эжесидир какасыны ызына дүшүрип алып гитди. Мен гөвнүмдәки әхли үнжүлери болуш-болшы ялы, басыр-юссурсыз Огултәже айтдым. Мениң үзлем-саппам, режесиз гүррүңлерими геңлемән-яңсыламан, гүлмән, бөлмән-кесмән диңләни үчин Огултәчден гаты миннетдар болдум. Мен:

– Ики саны юмрук ялы гаррының гелжеге болан әхли сүйжи умытларыны, еке перзентден эден тамаларыны өдемегиң ерине, олара он йыллап дири айрачылыгың дагыны чекдирдим. Инди галан емрүми мен диңе шоларың менден разы болуп, шадыян, вагтыхош яшамактары үчин багыш этмелидирин – дийдим-де, бирденем «Ери, мен нәме?» диермикә өйдүп, Огултәжиң йузуне серетдим. О-да шол дуры, пәхимли назарыны мениң дуркума диқди-де:

– Сениң шу сөзлериңе, шу пикириңе мен сениң гаррыларынданам бетер бегенйән, Салых, ынанай! – дийди. Ызынданам, шол мәхирли йылгырышы билен: – Салых, хич бир задыңам өңүни гөрүп гелен ёк. Ханы, тоюң сәхедини бир беллешели, галанынам вагт гөркезер – дийди.

Мен Огултәчлерден йөрөп дәл-де, ганат баглап, учуп гайтдым. Эй, алла жан, белки, мениң яшлықта гөрөн эжирлеримиң өвезине, эжем-атамың өмүрбойы эден сүйжи арзувлары, догалары билен маңа шу гызы беренсиң. Хернә, бердим дийип бердигиң болсун! Шейле ойлар билән мән нәдип Дерялара етеними билмән

галыпдырын. Максатжык билен Нәзижек өңүмден бөкүп чыкдылар:

– Салых дайым гелипдир!

Вах, диллериңизе денейин, жигилерим! «Дайым» диен дилжагазларыңызга дөнейин. Мен бирхили эжизлән ялы болдум. Мениң адымы дакан дайым гөз өңүмгә гелди. Эжемиң «Анха, Салых жан улалып йигит чыканда, оңа ат гояның үчин эгниңе бир гырмызы дон япар диенимизде, дайың пахыр, бай, бегенип-дә, эдил дон геенче болупды» дийип берен гүррүңлери ядыма дүшди. Дайым пахыр ягшы умытлар билен, маңа өз сөвешдеш достуның адыны дакан экен. Эмма... дон нирде, зат нирде. Дайым пахыр мениң бихепбеликден сайланып, дүзүв ёла дүшеними, хәзире ченли гөрүп өтишмән, өзем пахыр болуп дүньәден етүп гитди.

Ене хыялымда Огултәч билен геңешдим. Онуң «Несип болса, тойдан соң шол вада берлен серпайы – гырмызы донь дайыңларга элтип гайдалы. Гой, пахырың рухы шат болсун» диен сөзлери гулагыма гелен ялы болды. Огултәжимиң хут шей дийжегине мен ынанярын... Шейле пикирлер билән мен Деряларда узак гижәни укусыз диен ялы гечирдим. Эртеси ирден Деря дагы билен хошлашып, обамыза гайтдым. Өйүмизе өзүмиң геленлигими дуйдурып, хаял этмәнем, Деряларың обасына тарап ёла дүшдүм. Барып, гаррыжа энемизи гөрдүм. Онуң хал-ягдайыны, гөрөк-ярак затларыны соращдырдым. Агтыкларының саглыгыны эшитдирдим, саламларыны говшурдым. Гөргүли олары гаты күйсәпдир, гайталап-гайталап сора-яр, агтыкларының сөзлөрини, херекетлерини ятлаяр. Арасында-да маңа гөркезмежәк болуп, аңырсына өврулип, ғыңажының ужы билен гөзлериңиң яшыны сүпүришдир-йәр. Менәм хер сөзүмиң арасында:

– Деря дагам, ынха, басым гелер! – диййәрин.

Гарры энемизи өз өйүмизе гезмәгә алып гайтжақ болуп шунча өзелендим. Этмеди.

– Вах, оглум, мен хезиллер эдип гитжәк велин, бирден мен-ә гитсем, Деря жан дагам гелсе... – дийип, гезлерине яш айлап отыр. Оны ягшы умытларда гоюп, өзүмиңем йүрөгимден даш асылан ялы болуп, ызыма – обамыза гайтдым. Гелен бадыма-да, өзүмгә ишләр ялы ишиң угруна чыкдым. Эмма баран еримде палтам даша дегди дурды. Асыл, хайсы эдара келләми соксам, бары диллешен ялы, шол бир болуш, шол сөзләр гайталанып дур. Ынха, гирйән эдара башлыгының янына:

– Яшулы, саламалейким!

Башлыкларың кәси саламымы аляр, кәсем чалажа баш атыр:

– Айдыбер!

– Мән-ә иш дийип гелдим.

– Нәме кәр эдип билйәң?

– Суваг эдип, демир кебширләп билйән, агач уссачылыгынам эдәййән.

– Хүмм, сен-ә бизе герек адам экениң (кәси онам диенок, диңе «Хүмм» билен оңяр). Өң ниреде ишледин?

– Өң-ә, яшулы, он йыллап тикенекли симиң аңырсында болдум.

Шей диенимден, башлыкларың йүзем, сөзем үйтгейәр, гөзлери тегеленйәр я-да аларяр, мөлериәр.

– Бе-е... шей дийсене. Эдил хәзир-ә бизде саңа боларлык иш ёк. Иш болдугы, өзүмиз саңа хабар эдерис. Секретарка адыңы, адресиңи яздыр-да, өтәгит.

Мән илки-илкилер-ә бир кагыза ыхлас билен адымы, атамың адыны, адресими сүннәләп язып, кабулхананың агзыны саклаян секретаркалара говшурып гайдярдым. Гөвнүме, «Ханы, шол дүйнки гелен йигиди тапың, ол түйс бизе герек!» дийләйжек ялы, ызымдан хасанаклап чапар барайжак ялыды. Какамдыр эжеме-де «Пылан эдарадан мени идәп геләймеклери мүмкинدير, эгер геләйселер...» дийип, өли саргыдыны эдердим. Асыл, не гелйән бар, не-де идеяән. Соң-соң бү затларың хемме-синиң бош сөздүгине, ялан умытдыгына, оюндыгына гөз етирдим. Шол сергездан гүнлеримиң биринде-де, сай-себәп билен, гоңшы обадаң Хемра ага атлы яшулурак бир адам билен танышдым. Икимизиң бирхили үйнүмиз алышды. Онсоң мән оңа өз гечмишим барада, ише гирип билмешим барада гүррүң бердим велин, Хемра ага:

– Отурып гелениңем бада-бат айдянсың – дийди.

– Ёгса нәме. Айтманда-да, бу гүн болмаса, эртеси билжеклер. «Ел айдар, гүн айдар, айдан тапылар» диенлери...

– Әй, ховва-ла! – дийип, Хемра ага ылалашды. – Иң болманда, өз гөзүң айдар, иним. О тайыны гөрүп геленлери гүрлетмән гезүнден танаймалыдыр.

– Нәме, суссупесликми? – дийип, мән оюнлыга салжак болдум.

– Суссупесликми нәмеми – оны билжек дәл. Йөне оларың гөзлериндәки гуссаны, ахмыры велин хич зат өчүрип биленок. Менем сени шондан танадым.

– Эйсем, Хемра ага, сенем...

– Хава, иним, менем! Өң бир китапда айдылышы ялы, «Өзүмем шолардандым...»

Онсоң Хемра ага яш вагтлары огурлыга йүз уруп, обаны улукжын ачдырышы, соңам әле дүшүп, гөзенекден гарайшы, этмишине пушман эдип, акылына айланып геленсоңам, хич гапыдан йүз тапман, барара ер, иере нан тапман /өзем етим экен/, элеврейши хақда жаныгып гүрруң берди.

– Шейле ягдайда сәхел өзүңе эрк эдип билмесең, ене-де бир болгусыз ишиң үстүнден барып, ене өңки «геленже ериңе» гидибермегиңем ахмал экен.

Хемра аганың гүрруңи мени чуң оя батырды. Өзүми дуйпсүз деряның гырасында дуран ялы дуйдум. «Ай, нәме болса – шо болсун!» дийип гөзүңи юмагада, өзүңи гойберсең... Ёк, ёк! Бейдип болмаз. Мен инди гитсем, гайдып гелмейән. Гитмеринем. Мениң япышалгам, япышалгаларым бар. Эжем, какам, Огултәжим бар. Индиден соң эжизлиге йүз урсам, олар мени багышламаз.

Мен йүрегиме даш баглап, ягдайы болшы ялы какама гүрруң бердим. Ол сарсман диңледди. Шол аркайынлыгы биленем мениң йүрегиме дүшен довлы дув-дагың этди:

– Оглум, Салых жан, сен хич зады гайгы этме! Сениң иш дийип уруняныңа мен бегенйән. Йөне газанжыңа хантама, мәтәч болуп диемок. Герегиң иш болсун. Онсоңам, «Йигит башы говгалы герек» дийипдирлер. Адамларың ягшысынам, яманынам гөрмели, ана, шонда дурмушың сүйжүлигине дүшүнерсиң.

Эртеси ирден какам бир ере гидип гелди-де:

– Анха, огул, ишиң-ә тайын. Колхоз башлыгының янына бар, нәме иш этмелидигиңи өзи айдар – дийди. Ене-де гарры төңңе-дә...

Мени колхозың тәзе гурлұшык бригадасына ишчи эдип алдылар. Маңа шундан улы везипе герегем дәлди. Мени ише алман, адам санында гөрмән, тас ене-де бихепбелиге итеклән биртопар башлыксумакларың өңүнде, эжем-какамың өңүнде, иң эсасысам – өз өңүмде өзүмиң башаржаңлыгымы, зәхметсәрлигими, Йигитлигими субут этмек үчин шундан говы мүмкинчилик болмаз.

Шейдип, ишләп уградым. Ики адамлык ишлейәрдим. Он адама етерлик ыхласым, йүз кишә етерлигем ягшы умытларым, ниетлерим барды. Агшамларына өе сүрнугып гелип, зордан чай-черегими иймөге ярасам-да, эртеси ирден ене ат ялы болуп турярдым. Кәте гүндизки ишден

соң, кимдир бириниң сөзүни йыкып билмән, ене гижеси билен сувагдан чыкмаян халатларымам болярды. Элбет-де, яшлыгам гөтерйәндир-дә. Худая шүкүр, хырыдарымам көпелйәр, өзүм бар-у-ёк, «Салыхың бирки сагатжык вагты болмазмыка?» дийип, гелип-гидип дурлар. Муңа менден бетер какам буйсаняр, эжем гөргүли «Вах, огулжыгымың сүтүнини сүйндүрйәрлер, гара ишиң ашагында галар!» дийип, зейрениберсе, какам сакгалыны сыпалап, гүлүм-сирейәр-де, «Ай, горкма, кемпир, энтэк ишден өлен адам ёк, гайта, оглуңы гереклеяән болсалар, оглуң ил-гүнүң дердине ярап башлан болса, беген!» диййәр.

Эмма бригадада биле ишлейән адамларым билен велин энтэк арам саз диерден бәррәкди. Догрусы, мунуң баш себәби мениң өзүмиң бирнеме гарасөймезлигим, алчак-шадыян дәллигим болса герек. Мен ишдешлерим билен дегшип-гүлшүп, ич декушип отурамоқдым. Муңа вагтымам ёк, хөвесимем. Кәте-кәте өз араларында гура-ян «шагал месликлерине-де» гошуламоқ. Оларам инди мениң ғылыгыма белет болансоң, гатыбир өзлерине гош-жак болуп азара галыбам дураноқлар, Маңа-да шол кем дәл. Хемра аганың «Галапын адамлар сенден езлерини четде саклажак болуп чалшарлар» диен сөзлери гулагым-да яңланып дур. Онсоң менем ичимден «Сиз езуңизи четде саклажак болуп азара галмаң, мен өзүми четде сакларын, бу меселеде сизден өңүрдерин» диййәрин.

Хәзир маңа дост герек дәл. Дост дийилиәнлерден өң алмытымы алдым. Деря-да алмытыны аланлардан бири экен. Хава, маңа эдил хәзир-ә Дерядан башга дост герек дәл. Ынха, шу миннетсиз, гара зәхметим хемме-синиң өвезини доляр. Мени агыр-агыр пикирлерденем, болар-болгусыз достларданам, эгри-гышык гүррүңлерде-нем гораян зат – шу гара зәхмет. Шунда ярышарын диййәниңиз болса, гелибериң! «Өң о тайының чөрегини дадып гөлен болса, инди ол бәрде ерлемез, шол түрмә-ниң чөреги чекер дурар» дийип акыл сатяңлар, гелибе-рин! Өзүнден улының янында кичелмеги, кичиниң янында улалмагы говы гөрийән башлыксумақлар, даш-төверегине диңе өз гарындашларыны хем яранжаңлары йыгнап, шо-лар биленем иш йөрөдйән, иш гөрийән, чыны билен иш-лежек адамларыңам бирине «отуран», бирине «ятан» ди-йип сеңригини йыгырян кәбир кетделер, сизем гелибе-рин! Йигит башы эсен болса, бу затларың бары гечер, сизденем гечер – бизденем. Эгер адамың гелжеги онуң

пәлине, ыхласына, зәхметине баглылыгы чын болса, менем-ә сизиң гыжалатыңызга галмажак боларын.

Элбетде, мен яшлык, ганыгызмалык эдил, өз ички ахмырыма, өйкәме хас артыграк аграм берйән болмагы-мам әхтимал. Йөне бу гүзаплы ёлы гечйән, гечжек диңе мен дәл. Эдил шу пурсат, шу сагат хут шейле әсгермезлик зерарлы дүзгүн бозмалара баш гошян яш етгинжеклер ёкмудыр. Адама «Сен адам!» дийсең, адамчылыгы артыр, «Сен хайван!» дийсең, хайванданам бетер боляр. Онда-да, тоба гелип, адамлара гошулмага чалыш-ян яш йигит үчин оларың ынамсыз гарайшындан, кемсидижи сөзүнден улы үргы ёк.

Ынха, диленип-диленип аланым шу гара иш, шунам тә какам өңүме дүшүп, дост-ярыны, таныш-билшини гөрйәнчә бермедилер. «Сен: энтэк хич ким!» дийдиклери-микә? Я-да хайсыдыр бир акыллы-башлы, яшулы адамың маңа гүвә гечерини исләп шейтдилермикә? Ким билйәр... Әгәр кануна гулак габартсаң, онда түрмеден бошап гелене көмек этмели: дийлиляр. Эмма кануны өзүче «дүзгүнлешдирйән», өзүче «канун» эдинйәнлер бар.

Шейле пикирлер, дуйгулар мени кәте-кәте хорласа-да, дашыма чыкарман, хич киме сырам бермән, ишләп йөрүн. Янымдакы ёлдашларымыңам кәсиниң ишлейшини геруп, кә гүлким тутяр, кә гахарым гелияр. «Ай, гүнүм гечсе боляр-да» – диййән ялы, зораяқдан гымылдап йөр-ренлерем бар. Дашындан серетсең, укыңы тутдуржак. Хайсыдыр бир ишиң өзүни эденден, отурып, маслахатыны эденини говы гөрйәрлер. Иш башландан-а гушлук чайыны ичмели, гүнортан нахардан соңам говы дыңч алмалы, өйле салкынам өйле чайыны ичип, өйдәки мал-гара от-ийм йыгышдырып, гызар икиндинем өе гайтмалы. Ине, бу-да бир язылмадык «канун», буларың өз кануны. Он йыллап түрмеде бенди болан дөврүмде, шол ерде ишден гачып, харам хак яздыржак болуп йөрән дейюс-ларың барлыгына нәтжегими билмән йөрдүм велин, ери, инди бәрдәкилере нәме дийжек дийсене! Ёйүң үстүнде, ил-гүнүң билен, агшам барсаң, йылжак нахарың өңүнде. Ишлесең өзүң үчин, машгалаң, чагажыкларың үчин ишле-йәң. Пылан зады нәмүчин этдиң я этмедиң дийип, үстү-ңе абанып дуран ёк. Ынсабыңы элден бермән, ишле-де йөр-дә. Ёк, бу эркинлигиң, азатлыгың гадырыны билйә-нем жуда аз экен. Оны билмек үчин хөкман «аңрының!» дузуны дадып, гөргүсини гөрүп гелмелимикә? Тоба эс-сагпурулла! Мен мұны душманыма-да дилег эдемок.

Өзүмө «Түрмеде отуруп гелен, бир иши гайдан, маңлайы гара адам» дийип, езуми буларың арасында хич ким сайып йөрдүм велиң, ишлейишлерине серетсең, булар менче-де ёк ялы. Менем «Ай, буларың болшы шу болса, мен нәме аррыгымы гынап...» дийсем дийибермели. Шулар ятса ятып, турса туруп, ыргылдабермели. Йене достум Деряның гөрелдеси, несихатлары, он йылың жебри-жепасы, ёвуз сапаклары, өз өмрүмден кесилип айрылан шол ОН ЙЫЛ – булар, нәме, еле соврулып гидибермелими? Хамана, хич зат болмадык ялы, бинамыслыга салып, бихепбелиге гол берип, яшабермелими? Ай, ёк, мен оны башарман. Себәби, мен яшлыгымда бихепбе боланам болсам, болгусызлык эденем болсам, бинамыслык эден ерим ёкдур. Чүнки, мен бинамыс болуп догламок. Эжем, какам, Огултәжим, Деря достум – булар мениң әхли этмишими багышласа багышларлар, йене бинамыслык эден еримде велин, олар мениң йүзүме-де серетмезлер.

Өзүмө шунча басалык берсем-де, бир гүн бригадири-миз Сердар ага:

– Ер-ов, Салых, нәме йүзүң салык-ла?! – дийип, эг-нине каканда, сакланып билмедим.

– Әй, Сердар ага, ишлейишиңиз шу болса, йүзи салык диңе мен болмасам герек – дийдим.

– Ери, бакалы, Салых, нәме кемчилигимиз бар, айдып отурың!

– Ай, кемчилигиңиз ёк-ла! – дийип, менем йылгырдым. – Себәби, иш болмадык ерде кемчилигем боланок. Шу ишлейишимиз билен, бизде кемчилик боласы ёк.

– Әй, Салых иним, кинаялап отурмасана, ишиң нәхили гидиәнини өзүмем гермән дурамок – дийип, Сердар ага гашыны чытды. – Йөне нәтжек-дә, езуң бир обаң адамы болсаң, хеммәңиз бир йүпе чатылан-да. Бири гарындашыңдыр, бири гарындашың гарындашыдыр, бири доганың – бири егениң... Сесиңи гаталдыберсең, «Па-хай, пылана-да бир эмел етерлиги бар экен» дийжеклер. Эртеси сениң өзүңем бирине ишиң я дилегиң дүшжек. Иң болманда, гыз сорап, гудачылыга барылжак... Сен бир яш йигит, энтек бу затлара дүшүнмерсиң.

Менем чынлакай гөрнүше гирдим:

– Сердар ага, мен дүшүнәй, йөне менде теклип бар, элбетде, мен сизден бригадирлигиңизи диләмок...

– Ери, ери, айт бакалы!

– Айт дийсең, айдыбирис, Сердар ага! Яңкы айдышым ялы, мениң бригадирлиге-хе давам ёк, йёне шу адамлардан гыз хантамачылыгымам ёк. Шонуң үчинем... Гепиң гысга ери, дөрт-бәш гүн өз иш-гүйжүңе гүйменде, шу зәхметкешлер билен ишлешмәге маңа ругсат бер!

– Ругсат алладандыр! – дийип, Сердар ага йылгырды.
– Йёне гаты гыссаныберсең, гук диерсиң-дә, иним.

– Бор, агам!

Сердар ага өзүниң жуда зерур ишлериниң барлыгы себәпли, бригаданың баштутанлыгыны вагтлайынча маңа табшырянлыгыны ыглан эдип, гөзден йитди. Мен ише гиришдим. Бир сөрөтсем, дашымда икүч адамдан башга ынс-жынс ёк. Шол икүч адам билен ишләбердим. Әдилйән иш өңкүден аз дәл. Үстесине, биле ишлейән-лерим ишиң ахырында «Салых, ханы, инди бир маллара от-чөпем йыгышдыралы-ла!» дийип гелйәлер велин, «Йыгыбериң, йёне хериңиз икүч адамлык йыгың! Ише гелмедиклерем от-чөпсүз галмасын» диййән. Йүзүме бир геңиргенип середйәрлер-дө, «Бор-да!» диййәрлер. Менем орта үйшен отдан бригаданың хер адамына пай өтирийән, үстесине, саламам айдян.

Дөрт-бәш гүн шейдип гечди, йёне Сердар агадан дерек ёк. Баштутанлык йүрегиме дүшүп башлады. Бардым Сердар агаң өйүне. Тагга секиниң үстүнде чай ичип, дерләп отыр. Ол мениң арзымы диңледиде, йылгырды:

– Әй, иним, сенден өңем үч-дөрт санысы гелип гитди, хеммесем өз ишлешип йөрөнлериң. «Нәме?» дийсем, «Ол гоюп гайдан арыстантың-а бизи ойнап йөр. Әйүмизе от иберен боля, салам айдан боля» диййәлер. «Ише барсагам, сагадыны гөзүмизе дүртүп дүр» диййәлер. «Бир кәсе чай ичели дийип отурысам велин, дашына бирки саны бихепбәни йыгнап, шо-ол ишлән болуп йер» диййәлер. Ай, гараз, сенден арз эдйән-ә кән...

– Кән болса, ол говы зат.

– Дур, дур! Гызыберме! Ханы, ене биркүч гүн гайрат эт. Менем аладаларымдан бираз дынайын, соң барарын.

Кәсине ялбар-якар әдип, кәсине хемле уруп, ене дөрт-бәш гүн ишледим. Өзүмем икүч адамлык ишлейән. Түрме яшайшының он йылда маңлайыма салан йыгыртлары, сачымың көржүмек аклары, бармакларымдакы көнелишен, якымсыз тыг ызлары төверегимдәки ишдеш ёлдашларымы эймендирдимиди-нәтдимиди, соңабака олар

мениң билен дең йыкылып – дең туруп уградылар. Бир диеними ики гайталатмадылар.

Йыгырдам йыгыртдыр, ызам ыздыр велин, бу өзгеришлигин башга бир себәбем барды.

Сердар ага билен гүрләшемде, ол нәмүчиндир, «Шоларың арасында Ораз дийип бир усса бар, шонуң билен араны сазлажак бол!» дийип саргапды. Йөне мен муңа кән парх бермедим. Билмедим нәмүчинлигини велин, шол Оразың өзи бирхили арасазлыга ымтылып уграды. Догрусы, огланлыкда-да, хәзирем «Пыланы билен тиркеш!» я-да «Пыланың голайына барма!» дийилсе, еңсе дамарымдан тутуляр. Бар зады терсине эдесим гелйәр. Белки, мени яшлыкда биртопар бела-бетериң үстүнден элтен гылыкларымың бирем шудур.

Ораз билен ягдай башгачаракды. Мен илкибашда Сердар аганың сөзлерини гулагымың деңинден гечирип гойберсем-де, соң-соң Оразың ыхласлылыгы, ише усуллылыгы хем бирхили йүрекдешлиги мениң унсуми чекип уграды. Оңа бир-ә «Пылан иши эт!» диймәң гереги ёк. Ядамасы-ялтанмасам ёк. Мен нәмүчиндир, турувбашдан «Бу-да мәниң билен ыкбалдашрак болаймасын?» дийип пикир эдипдим. Эмма, соң гөрүп отурсам, онуңкы башгарак болуп чыкды.

Ораз бирвагт керпичден гүл саяян, эли непис усса экен. Дашының хырыдарам, «берекеллачысам» кән экен. Онуң салан я-да саяян жайларыны гөрмәге, өвренмәге узакларданам адам гелер экен.

– Соң бирден, маңа бир зад-а болды – дийип, икичәк отыркак, Оразың өзи боюн алды. – Гөз дегди, дил дегди дийлен затлара-ха мен кән ынанып барамок. Маңа дегсе-де, өз гөзүм дегди, бир ерден азар етсе – өз гедемлигимден етди. Асыя гөзүм ер гөрмеди. Бир гезек «сен-сен» дийилсе, ичимден-дашымдан он гезек «мен-мен» дийип башладым. Эден ишиме бири сәхелче зйлебейлерәк дийсе дагы, гахарланып, шол иши ташлап гайдардым. Соң-соң адамам сайлап уградым. Диңе везипелирәк, баржамлырак адамларың ишини эдип, башга ерде гөрүнмезлиге чалышдым. Шейдибем, улы илиң гөзүнден дүшдүм. Янымдан айрылмаян вепалы көмекчилеримем, мениң гыңырлыгыма, улумсылыгыма, ынжыклыгыма чыдаман, ташлап гитдилер. Еке өзүңем алжак галаң бармы! Соң ондан-мундан дашыма йыгнанларымам биртопар ишякмаз, бихепбе болуп чыкды. Әхли ишде болшы ялы, уссачылыкда-да, гүнде түргенлешип йөрмесен, элиң

ишден чыкыбир экен. Мениңкем шейле болды. Кәте бир иш алян, о-да йөрәнок, менем кежигип, ташлаян... Соң маңа иш ынананам болмады. Гараз, шейдип, ынха, шу бригададан чыкдык.

Оразың хекаяты мени бирхили геңиргендирди. Энтеке элиндәки хунәринден яманлык тапан адам бардыр өйдемоқдым велин, хунәриңе гәрә эркиңи, мертебәңи саклап билмесең, хатда шонданам яманлык болжак экен.

Оразың дашкы кешбине-де, ғылык-хәсиетине гелиш-мейән «жалай» лакамы барды. Бу гең лакамың себәбине-де инди азда-кәнде дүшүнип уградым. Ынха, бирвагт элинден дүр дөкүлен йигит, инди өңки дережесини, абрайын-а тапып биленок, хәзирки болуп йөршүне, диварың йүзүне палчыгы зордан суаян адамларың арасында халлың-саллың эдип йөренине-де намыс эдйәр. Үстесине, шол өңки кадды-каматыны, буйсанчлы сыпатынам йитиреси геленок. «Оюнчы утуланыны билсе ягшы» дийилсе-де, адам өзүниң дурмушда утуланыны боюн алмагы гаты кын гөрйә-дә.

Мен илки Оразың «жалай» лакамыны эшиденимде, Жепбар жалай ялы еңлесрәк, агзыбошрак бир йигит гәржеқдим. Эмма Оразың йүз-кешбем, хәсиетлерем дуйпден башгача болуп чыкды. Онуң нәме үчин мениң билен дуйгудашлыга, мәхирли арагатнашыга ымтылянлығына-да энтеке дүшүнемоқдым. Белки, мениң гечмишиме, еле соврулан яшлығыма небси агыряндыр, белки-де, мениң хыйрсызрак йүз кешбим оңа яраяндыр я-да эймендирйәндир... Гараз, соңабака икимиз бир-биримиз билен дүшүнишип уградык. Кө гүнлер иш вагты гутарандан соңам галып, сувагдыр бейлеки гурлушык ишлериниң галан-гачан ерлерини тамамламак үчин, икимиз гижрәге ченли хайдардык. Худая шукүр, шейде-шейде, этмели ишлеримизинң көпүсини ёла гойдук. Инди колхозың гурлушык бригадасының ишинде өзгеришликлеринң барлығы бир маңа дәл-де, бүтин оба адамларына-да аянды. Менем инди өз обам билен говы өвренишип уграпдым. Мениң он йыл түрмеде болуп геленими инди обамызың еди яшлысындан етмиш яшлысына ченли билйәрди. Йөне мен улуларың нәме дийип, нәме пикир эдйәнини кән бир пер бермесем-де, чагалардан велин, нәмучиндир, чекинйәрдим. Оларам илки-илкилер-ә мени оба гелен бир мыхмандыр өйдүп, дашымдан сынлап гездилер. Соңра, мениң он йыл мундан өң, өз этмишим себәпли, шу обадан алнып гидиленими, индем вагтлайын дәл-де,

хемишелик геленими, өзем түрмеден геленими эшиди-бем, менден эйменип, хол аңырракда көвежеклешип, жыклашып йөрдүлөр. Кем-кем, мениң адам иймейэнлиги-ми, чага огурламаянлыгымы, умуман, хич хили ховплы адам дэлдигими аңдылармы-нәмеми, инди душан ерлеринде менден чекинмән:

– Салых дайы, салавмалейким! – дийшип, өңүмден чыкардылар. Кәте мениң гапдалым билен йөрәп, эп-эсли өре чөнли биле гидйәрдилер, устүме сораг барыны ягдырдылар. Менем, олар бармажыкларыны чоммалдып, «Анха, пылан бандит!» дийип гыгырмасалар кайыл, нәме сорасалар, жогап берйән, кәсини гужагыма алып, бираз гөтерип гидйән, кәте жүбими кемпутдан долдуруп чыкып, оlara пайлашдырып гечйәрин. Бир гезек чагаларың көрпежелеринден бири «Дайы, түрме нәм-ай?» дийип, мениң горкян сорагымы берди велин, мен агзымы ачып етишмәнкәм, онуң гапдалындакы улурак, экабыррак чагаларың бирки санысы онуң бөврүне дүртүп, «Самсык...» дийип пышырдашып, ол нересежигиң бадыны алайдылар. Мөнөм ажы йылгырдым-да, оңайдым. Ичимденем, «Шонуң нәмедигини сизиң бир хич бириңиз билмели болмаң, мениң ялңышларымы сиз бир гайталамаң!» дийип дилег этдим.

Элбөтде, шу бигүнә чагалардан эйменйәнлигим и башга биринө айтсам, дашыма чыкарсам, гүләймеклерем мүмкинди. Шейле ягдайың диңе өз ички дүнйәмиң азат яшайышдан хас ыза галанлыгы себәпли болянлыгына-да мениң гөзүм етйәрди. Шонуң үчинем, хер бир әдимими әтиячлы әдйәрдим. Өе езуми атанымдан соң, хич ере чыкман, бош вагтымы диңе гаррыжа энем-атамың янында гечирмәгө чалышярдым. Обада тойдур бейлеки дурмуш дабаралары боланда, мен ол ерик чагырылсам-да, кәнбир гатнашмаздым. Себәби, шейле дабаралара барсам, өзүмиң бирвагт кейпи-сапа гызыгып, небир гүл ялы өмрүмиң иң говы пурсатларыны харам арагың ыгтыярына берип, он йыллап ажы айрачылыгың, түрме дийлен бетбагтчылыгың дагыны чекишим ядыма дүшйәрди. Инди шейле отурышлыктардан, мейханалардан, тойдур дабаралардан сакланмага болса менде нәче дийсең гайдусыз эрк барды. Көнелериң «Сүйтде агзы бишен сувы үфләп ичер» диен сөзлериңиң манысына инди мен хас говы душүнйәрдим.

Гүнлер ызыгидерли гечип дурды. Гөвнүме болмаса, әжемдир какамам гөзүмиң алнында, өңкүлеринденем

гаррап, тапдан дүшүп барян ялыды. Өз сачымдакы ак гылларам гүн гелдигиче көпелип барян ялы дуюлярды. Инди эжемем:

– Вах, Салых жан, шу, гөзүми юмманкам, сени бир деңли-тайлы, өйли-ишлики этсекдик, ики гөзүң дөрт боланыны бир гөрсекдик... – диймесини хас йыгжамлатды. Төверекдәки дең-душларымың эййәм, түвелеме, биртопар чага-чугасы барды. Эжем гөргүлиниңем, иллериңки ялы, өз агтыкларының «Эне, эне!» дийшип, бөкжөклөшип гелишлерини гөреси гелийәндир. Какам кәнбир бү гүрүңи янжап дурмаса-да, онуңам «Ата, ата!» дийлен сөзлери күйсемән дурмаяныны аңардым. Бу затларың бары адамзат дурмушының мизәмез кануны, бү дурмушда ата оглуна, огул атасына, ата-эне агтыкларына гуванып яшаса, ондан сүйжөм бир зат бормы! Элбетде, бу затларам несип иши, аллатагалланың өз бендесине ялкадым дийип берйән бир эшретидир. Ол затлара етәймегем аңсат дәл. Пелегиң чархы сениң ислән угруңа айланып дурмы нәме?! Кимси «Ынха, етдим» диенде, казасы долуп, дүнйәден ир гайдяр, кимсине өмрөм берйәр, эмма гапдалына-да бир дерди гошуп берйәр велин, асыл ол бендәниң ез дердине дерман гөзлегинден башга зада элем етенок. Кимсине эчилип биленини эчиләндир, өймашгала, огул-гыз – хеммеси ербе-ердир велин, онуң өзи шол дәвлети гөтеринип билмән, меслигинден гувдурап йөрөндир. Шу затларың пикирини эдип, акыл етирип отурсаң, парасатлы Магтымгулы бабамызың:

Магтымгулы, бу дүйшдур,

Дүйш гөрсөң, дүйби хичдир – диен дана сетирлери биыгтыяр хақыдаңа гелиберйәр. Йөне Магтымгулы атамыз шонуң ыз янындан башга задам дийипдир:

Жаханда яман ишдир.

Гуры гелип, бош гитмек.

Хақыкатданам, ызында өзүңден ягшы ат, ягшы зурят гоймажак болсаң, онда бу дүнйә гелип-гидениң бидөрөк.

Элбетде, мен бу пикирлери өз аңымда гүнде бирнәче гезек айласам-да, дашыма чыкарамоқдым. Себәби, «Ягшы ата бир гамчы, яман ата мүң гамчы» дийлиши ялы, дүшүнйән адама-ха бу затлары айтмагың гереги ёк, дүшүнмейән үчинем, нәче жаныганда-да, булар бир гуры сөз болуп галжакды. Эсасы зат – өзүң дүшүнмелиди.

Түрмеде гечен он йылың ёвуз сапагы, өз акыл-пайхасымың етен дережеси маңа диңе адамкәрчиликли болмалыдыгымы, бир дөвүм чөрөк тапсам, ёлдашларым

билен дең пайлашмалыдыгымы, эжизе яран болмалыдыгымы, ярамазлардан даш дурмалыдыгымы, арасса адамлара голайлашмалыдыгымы үндейәрди. Энем-атама гуванмаклык, дурмуш тоюны тутмак, гайыбана билим алмак – бу затлара болан хөвес, арзув мениң бүтин дуркума, гылык-хәсиетиме, өзуми алып баршыма тәсир эдип, дурмушыма тәзече өвүшгин берйәрди, гелжеге ынам, ыхлас дөрөдйәрди.

Шол гүнлериң биринде Сона гелнежемизден хат алдым. Хатың илкинжи сетирлерини оканымда, чага ялы, тас дириң-дириң бөкүпдим:

«Салых доган, гөзүңиз айдың! Достуңыз Деряны, несип болса, басым бошадярлармышын. Эййәм ики гезекки комиссиядан гечип, суд межлисине гарашып йөр. Хаты достуңызың өзи дәл-де, мениң язьянлыгыма геңиргенмәң. Онуң өз-ә «Ханы, энтек гыссанмалы, ненең-ничик болжагыны бир гөрели» дийип, ыкбалының оңуллыга чөзүлжегине хенизем ынанмаян ялы болуп йөр. Ахырсоңы мен Дерядан ругсат алып, шатлыгымызы сизиң билен дең пайлашмагы макул билдим. Себәби, Салых доган, сизиң бизе эдип гиден говы арзувларыңызы худай эшидип, перишделер омын диен экен...»

Мен бу хош хабары, хаял этмән, эжемдир какама бушладым. Соңра олардан ругсат сорамагың эбетейини гөзләп, яйданжырап отырмак, какамың өзи дилленди:

– Олар ялы болса, онда, огул, сениңем гидип-геләймәң герек. Адам диңе кын гүнде, бетбагтчылыга учранда дәл, гаты бегененде-де достуны күйсейәндир. Бар, Деря достуңы бизиң адымызданам гутла!

Хоссарларым билен хошлашып, өйден чыкып барырмак, эжем какама эшитдирип-эшитдирмәнрәк:

– Огултәч жана-да салам айдавери, гузым! – дийип пышырдады.

Мен гидип барырмак, хем-ә Деря достума душжақдыгыма, оны багрыма басып гутлажақдыгыма бегенйәрдим, хем онуң хәзирки болшуны, кешбини гөз өңүме гетирмәге чалышярдым. Сона гелнежемизиң диййәнлериниң жаны ёк дәл: элбетде, Деря-да толгуяндыр, мениң илки-илкилер болшум ялы, өзүниң эркинлиге чыюагына, азат дурмушың ховасындан ине-гана дем алып башлажагына ынанып билйән дәлдир. «Ниетиңи ягша дикип, пәлиңи дүзүв тутсаң, эртирки гүнүң хас говы болжагына ынанып яшасаң, хеммеси оңат болар гидер дийип, сениң өзүң бирвагт маңа өвүт берйәрдиң.

Сениңкем хут шейле болар... – дийип, мен өз янымдан Деря билен гүрлешип барярдым. – Себәби, сениң ниетиң-пәлиң дүзүв, эртирки гүне ыхласың гүйчли. Үстесине, перишде ялыжак чагаларың, гарры энемизиң, Сона гелнежемизиң ыхласлы дилеглери, арзувлары ердә галмаз. Онсоңам, бизиң адыл канунымызың адыллыгыны субут эдйән бир адыллык бар, ол-да болса, ынсан баласы билмән бир гезек, илкинжи гезек ялңышлык гойберенде, соңам шол этмишини ювмак үчин чыны билен япышып, пәк зәхмете гол берсе, онуң шол ыхласыны канун өре чаланок, оны хасаба аляр хем-де саңа берлен әхли мөхлети бойдан-баша отуртман, вагтындан хас озал азат дурмуша, чагаларыңа, ил-гүнүңе говушмага мумкинчилик дөредйәр. Мен муны ез мысалымда, өз тежрибәмде гөрдүм. Ынха, достум, сенем, шейле гүнлериң босагасында дурсуң...»

Әдил гарашышым ялы, мени илки билен Максатжыкдыр Нәзижек, бөкжөклөшип, гаршы алдылар. Олар өз какаларының басым азатлыга чыкянлыгына, өз энелериниң янына ене-де гөчүп гитжөкдиклерине бегенйәрдилер. Бу дири айрачылыктанам бетер задың – өзүңи хукуксыз дуймаклықдыгыны чага йүрегем сызян экен.

Аз салымдан Деря-да ишинден гайдып гелди. Ол мени өйде геренинден, өз бегенжини дуйдурды. Ики болуп, чай башында, гечен гүнлеримизи, бир девүм чөреге зар болуп, бендиликде өтүрен дөвүрлеримизи, гелжеге, азат дурмуша болан ыхласлы ымтылышларымызы ятлашдык. Шол гүнлер асла бизиң башымыздан өмүрлик гечмежөк ялыды. Эмма, ынха, хәзир ики болуп, худая йуз-де-муң шүкүр эдип, эртире болан сүйжи арзувларымызы дең пайлашып отырыс.

Мен геп арасында, эжемдир какамың тойы тизлемек хыялларының бардыгыны Деря дуйдурдым. Достумың сөзи гысга болды:

– Бейле хайыр иши узага гоймалы дәл. Эртир ир билен гелнежеңем алып, Огултәчлере хеммәмиз биле барарыс.

Эртеси ирден, чай-чөрек ийленсоң, Сона гелнежеңем, Деря хем мен үч болуп Огултәчлере гелдик. Огултәжиң какасы даш ишике бизи гаршы алды. Саглык-аманлыктан соң, биз ички жайларың биринде орнашып, гүррүңимизи довам этдик. Хасаплап гөрсем, бу гүн – чаршенбе экен. Әхли хайыр ишлериң дуйбүниң тутуляң

гүни, түркмен топрагында көнеден бәри сәхетли хасап-
нян гүнлериң бири. Хернә, шейле болсун-да!

Мен Огултәжиң какасы Көссек аганы нәче гөрсем-де,
энтеге ченли бирем йүзуне дикарынлап середип, ичгин
сынламага хет этмәндим. Хәзир ол Деря дагы билен
гүрлешип отырка, гапдалындан огрынча сынладым.
Пешенели, аксакал, даяв яшулы. Онуң гүррүңлериниң
хер бириниң аңырсында улы маны барды. Өзем галапын
Деря йүзленип гүрлейәрди:

– Деря, оглум, бу яшайыш худай тарапын язгыт билен
ата-баба довам эдип гелйән яшайышдыр. Сиз, биз, –
әхлимиз худайың бенделери, тебигатың перзентлери. Бу
яшайышда гарыбам, баям, гөрибем, огры-жүмрем
болмалыдыр. Бу затларың хеммеси, худайың эмри,
тебигатың ясавы билен боляндыр. Шол затларың бары –
ягшылыгам, яманлыгам бир дүнийәде жем болмаса, онда
яшайышда, ынсан жемгыетинде өсүшем болмаз. Йөне
хемме задыңам овалы-ахыры, хасабы бардыр. Ил огрусы
хем бир зат огурлажак боланда, худайы чагырып,
огурлык эдйәр. Йөне ол дессине эле дүшүп, ил ичинде
вежера боляр. Гөрип өз гөриплиги билен, дост-ярының
ичинде йөне бир сан болуп гезйәр. Ярамазлар худайы
нәче чагырсалар-да, шейтаны езлерине яран эдинселер-
де, ахырында ёл алмазлар. Себәби, хақыкатың ёлуны
бирибарың бир өзи билйәндир. Терс ёла дүшенлер
болса аяк астында галып, ил масгарасы болуберйәр.

Көссек ага эдил хәзир Деря йүзленип гүрлейәнем
болса, мен өзүми шейле бир оңайсыз дуйярдым. Онуң
хер бир сөзи устүмден гайнаг сув болуп гуюлярды.
Ичимден: «Бир май болса, туруп, ер түкенйәнчә гачсам-
дым» диййәрдим. Эмма, говужа ойланып отурсаң, Көссек
аганың хәзирки жаныгып гүрләп отурышы, әхеңи, нурана
йүзи онуң бизе гыжалат бермек я-да язгармак пикирин-
ден дашдадыгыны, яшулының эдйән гүррүңлериниң
бизиң акыл-пайхасымызың энче мензил аңырларындан
айланып гайдян гүррүңлердигини аңшырмак болжак.
Онуң гүррүңлериниң аңырсында көнелериң «Гызым, саңа
айдайын, гелним, сен душ!» дийлен парасады, яшулының
биз үчин эдйән ягшы дилеглери ятырды. Гөвнуме,
Көссек ага ичинден: «Бир языкдан әр өлмез. Инди бир,
ярадан, булары өз пенәнда аман сакла, өң гөрен
гөргүлерем, гой, ахырәт азабындан болсун-да» диййән
ялыды.

Ялңышмасам, Көссек аганың Деря жаныгып берен гүррүңлериниң нетижеси Огултәч икимизиң гелжекки дурмушымызың мивелери хақда ата калбында айланың аладаларың беяныды.

Сона гелнежем билен, Огултәжиң эжеси Марал дайзаның арасында галың дапасы болмады. Сона гелнежем:

– Нәме шертиңиз, нәме нырхыңыз болса-да, айдып отурың! – дийсе-де; Марал дайза:

– Сиз бизиң гудамыз болмалы, гуда-да тәзе гарын-даш. Хей, гарындаша-да шерт гоюп, салгыт салып болармы. Биз сизе йүрегимизден, жигеримизден өнен эзиз перзендимизиң ыкбалыны ынанарыс. Әхли гетиржек задыңыз дерек шу көрпе гызым Огултәжи сүйжүликде, гөвнүни хош эдип яшатсаңыз – анха, бизиң еке шерти-миз шол, bize дүйең бар малам шол. Шунуң гөзяшыны гөрмесек, bize башга байлык герек дәл. Сәхединиңизи белләң-де, гелибериң! – дийип, эне пайхасы билен гүрледі.

– Өңүм геленден, соңум гелсин дийипдирлер. Эй, бирибар аллам, эдениңе йүз-де-мүң шүкүр! Гой, галан өмүрлерине хич бир бенде ынжамасын! – дийип, Көссек ага-да bize аталык патасыны берди.

Биз узак эгленмән ёла дүшдүк. Огултәжем тә Деряла-ра ченли мениң яным билен гүрлешип гелди-де, хошлашып, ишине уграды.

Бизе ики той гарашярды. Бири – Деряның мөх-летинден бир йыл ики ай ең азатлыга чыкып, саг-аман өйлерине бармагының тойы, бири хем мениң Огултәч билен тутжак дурмуш тоюмды. Өмрүнде ятсаң-турсаң ядыңа дүшмежек галкынмалар, дуйгулар хәзир хеммәмизиң – мениңем, Деряныңам, Сона гелнеже-мизиңем, хатда Максатжыкдыр Нәзижегиңем – гөвүн-леримизи гөтерип, әдимлермизи еңледипди. Шол галкын-малар, тәзе дуйгулар бизи белентликлерден-белентлик-лере әкидип барярды.

– Ене үч гүнден суд межлиси болжак, шол гүн, мүмкин болса, геләйсең – дийип, Деря маңа йүзленди. Мен өзүмиң, несип болса, гелжекдигими, шу ерденем хәзир бушлукчы болуп гитжекдигими дуйдурып, вагт йи-тирмәнем, ёла дүшдүм.

Гатнав автобусы менем ил хатарында, баг-бакжалы обаларың арасы билен алып барярды. Мениң ыкбалым-дакы өзгеришликлер хич ынанар ялы дәлди. Ыкбал чөрңешигиниң мени он йыл өз гирдабында саклап,

өмүрүмүң, яшлыгымың диен вагтыны түрмеде, гөзенегин аңырсында гечирдендигини ятланымда, шол эжирли, гайгы-гуссалы гүнлериң гечип гиденине хәзирем ынанма-ян ялыдым. Бу барян ёлагчыларың херси, гөр, нәме пикирде, ничик аладададыр. Эмма, мениң гөвнүме, олар кәте-кәте маңа середип, мен хакда пикир эдйән ялыды. Йөне оларың гарайышлары инди дүйпгөтер башгача ялы. Белки, мениң хәзир йүз-гөзүмиң ягтылыгы олар-да тәсирини өтирйәндир.

Мен ыкбалымың хәзирки пурсатыны өз мүнән автобусымызың аграслык хем-де эржеллик билен өңе тарап омзап баршы билен деңешдирйәрдим. Мениңем калбым хәзир шу автобусың ичи ялы, арзувдан яңа хырындыкынды. Шол арзувларың ичинде-де иң эсасысы, баш арзувым, баш максадым – ил-гүн ялы өйли-ишликли болуп, Огултәжиге, энем-атама, чагаларыма гуванмакды.

Мен өйүмизе гелен бадыма, Деряныңам бу гүн-эрте вагтындан озал бошаҳакдыгыны эжем дага бегенч билен беян этдим. Соңам, Деряның азатлыга чыкан гүни онуң янында ага-ини ялы биле болмага ругсат алдым. Худая шүкүр, әхли эден арзувларым бу гүн хасыл болуп баряр. Мен хош хабары Деряның эжесине етирип, ондан соңам, Деряның ыкбалыны чезжек суд межлисине гатнашдым. «Ыхласа – мырат» дийлиши ялы, суд межлиси Деряның ве ене-де бирнәче адамың кеч гелен ыкбалларына сөйгет берип, олары азатлыга гойбермек хакда адыл хөкүм чыкарды.

* * *

Бу гүн Деряларың өйүндәки той шагалаңы бүтин оба-ның дуркуна шовхун берйәрди. Бу тоя менем өз эжем билен какамам алып гелипдим. Мерет достуызам гелипдир.

Деря, гелен гүнүниң эртеси, какасының рухуны ятлап, улы худайёлы берипди. Садаканың соңы болса улы тоя языпды. Деряның саг-аман түрмеден чыкып, өйлерине геленлигини эшидип, узак-узак ёллардан мыхман үстүне мыхман гелйәрди.

- Гөзуңиз айдың!
- Садакаңыз кабул болсун!
- Хемме гөргүлериң гечдиги болсун! – дийлен дилег-лер ызлы-ызына айдыларды.



Мерет икимизем ики ерден достумызың шу гүнки шатлыклы тоюна башардыгымыздан голтгы берйәрдик. Максатдыр Нәзигиң гоңшы чагалар билен гошулышып, гызыгып ойнайышлары-да бу тоюң гелшигини артырарды. Эдил дүйн-өңңинем, билине таяк билен урлан ялы болуп отуран гарры эне-де бу гүн голтугындан голтгы берлене меңзейәрди. Онуң маңлайындакы көнелишен йыгыртлар, гөр, нәче гайгы-хесрети гизләп ятанам болса, хәзир өз еке дикрар перзендиниң гайтадан ил хатарына гошулып, чагаларына э依лик эденине болан гуванч ол йыгыртлары бираз язан ялыды.

Түвелеме, гөр, нәче адам гезайдыңа гелди. Оларың биз хақдакы ички гарайышлары, пикирлери нәхиликә? Элбетде, оларың хер бири bize өз янларындан өзлериңе баха берйәндирлер. Мен-ә өзүме «Мысалаң гурсун, ат йитирен, ыснат гетирен, илине-гүнуне мәхир бермедик биғайрат!» дийип, баха берйәрин. Шу адамларың ичинде-де мениң билен пикирдешлери аз дәл болса герек. Гөвнүме болмаса, шу улы мәрекәниң ичинде диңе мениң, Деряның хем Мередиң – суссумыз пес, эгнимиз басык ялыды.

Деряларда берлен садака-тоюмыз үч гүн төвереги довам этди. Мыхманларың көпүси гайдышып, аглаба, якин доган-гарындашлар галды. Менем бу гүн Дерядан, эжесинден ругсат сорап, өе гайтмакчыдым. Гайтмазымдан озал, мен, Мерет, Деря үчимиз биле отурып, гелжегиң, индики этмели ишлеримизиң гүррүңини этдик.

– Деря, хачан, ниреде ише башласам дийәң? – дийип, мен Дерядан гөнүләп сорадым.

– Салых, мен-ә ише, несип болса, эртирден башламакчы. Эгер озалкы ишлешен ёлдашларым гаршы гелмесе, еңки ишләп гиден сөвда эдарамызың бир еринде гүйменмекчи.

Мередем сөзе гошулды:

– Сиз гаты догры айдярсыңыз, Деря! Нәхилем болса, озал биле дуз-эмек болан ишдеш ёлдашларыңыз герек еринде бу гүнем сизден көмегини гайгырмазлар.

– Белки, шейле болсун-да! – дийип, Деря бираз ойланып отурандан соң, дилленди.

Биз үч дост болуп, кыяматлык доганлыгымызы ене-де касам билен тассыкладык. Шондан соң биз Дерялар билен хошлашып, өйли-өйумизе рована болдук.

Ай-гүнлер, мисли, бир-бири билен бәслешйән ялы, бир-бириниң ызындан етмәге ховлугян ялы, дийсең тиз

гечйәрди. Мен шу ерде бир зада гөз етирдим: эрксиз яшайышда хер бир минутын ай-гүн билен дең болярды, гүн батса – даң атмасы, даң атса – гүн батмасы хыллаллады. А бу гүн, эркана яшайышда болса, вагт атлы – сен паяда ялы. Ине, азат яшайшың бир сүйжүлигем шол болса герек.

Бу гүн биз үч дост үчимизем паяда болсак-да, хәзирки яшайшың акымына гошулып, мисли атлы ялы болуп, вагт билен бирликде еңе тарап гайдувсыз херекет этмелидик, гижә-гүндиз диймән ишлемелидик.

* * *

Салыхың тә шу ере ченли, өзүниң, дост-ярларының, хоссарларының, төверегиндәки бейлеки адамларын ыкбаллары хақда йүрекден жаныгып берен гүрруңлери, белки, көплериң гевнүни гозгап, ыкбалың чаркандаклы ёлларыны гечен бу ынсанларын энчеме дуйгуларыны, ой-пикирлерини, гөрен гергүлерини, говы гелжеге болан умытдыр ынамларыны айдыңлашдырандыр.

Вагт гечип дур. Адамам бир дуран еринде дуранок. Шонуң үчинем, бир дәл – бирнәче ынсаның диңе еке гүнде, еке сагатда башдан гечирйән вакаларыны, пикирлерини, ахмырдыр ялңышларыны беян этмәге-де кән вагт, узын сөхбет герек.

Галыберсе-де, бендиликден соңкы ыкбал, өң хич бендесине гөркезмесин дийилйән эжирли, гайгы-гуссалы гүнлериң дердини, доган ялы болуп, биле чекен достларын херсини бир ёла, бир угра итерди. Соң оларын дурмуш ёллары кә ерде меңзешрәк ялам болса, көп ерде бир-бирине меңземеди. Шонуң учинем шу ерден бейләк Салыхың гүрруңиң довамыны авторың өзи алып гитсе, ерликли болса герек.

* * *

Деря мыхманларыны, дост-ярларыны уградан гүнүниң эртеси, өзүниң озалкы ишлән сөвда эдарасының гапы-сындаң өтледди.

Бу эдараның хәзирки ёлбашчысы – мундан үч ярым йыл озал Деря билен бир ишде ишлешип, эл ялы чөреги дең пайлашып йөрен ёлдашы Гочмыратды. Пелегиң ойны билен, Деря-ха азатлыктан махрум эдилип, гөзенегиң аңырсында сакланан болса, шол пелек Гочмырады бу сөвда кәрханасының башлыгы эдип гоюпды. Деряның өз

ички дүңйәгарайшына, йүрегине гәрә, адамлара ички ынамам өрән улуды ол түрме яшайшының ызда галанына шүкүр этсе, өзүниң ишдеш ёлдашы Гочмырадың улы башлык болуп отуранына-да чыны билен бегенйәрди. Эдил шу гүн ол Гочмырадың голдавына дийсең мәтәчди. Гочмырат өзүне көмек этмез диен пикир болса онуң ятса-турса келлесине-де геленәкды.

Эмма Деряның гөвүн диен тамасы чыкмады. Гечмишде гойберен гөдек ялңышлығының әжирини үч йыллап түрмеде чекип, индем ак йүрекден ишлесем дийип гелен йигиде бу ягдай ёкуш дегди.

Гочмырат Деряны шейле якымлы, ишдеш ёлдаш ялы гаршы алды. Деря өзүниң иш сорап геленини айданда болса, ол гиң пәхимлилик билен:

– Деря дост, мен сениң шу гүнки мәтәчлигиңе дүшүнйән, саңа хөкман бир ерде ишлемек гереkdir, оңа-да дүшүнйән. Мениң саңа нәче көмек эдесим гелйәр, йөне өзүмден чөзүлмейән меселелер бар, сенем оңа дүшүнйәнсиң. Сени ише алмак меселесинде-де ёкары гурамамызың разычылығы, ылалашыгы герек – дийди.

Деря Гочмырадың диенлерини макуллап, шол дийиән ёкары гурамасына-да йуз тутуп гәрди. Ол гурамадан хич хили пәсгелчилигиң ёқдугына гөз етирибем, ене Гочмырадың янына гелди. Гочмырат онуң ёкары гурамадан эшиден сөзлерини диңледиде:

– Дилден «боля» диймек ап-аңсат-да. Онуң үчин хич кими жогапкәрчилиге чекип боланок – дийип йылгырды. – Йөне сен мени жогапкәрчиликден горкяндыр өйдүп дүшүнме. Саңа көмегимиз етжек болса, хич затданам горкмарыс.

– Гочмырат дост, бир обада биле өсдүк, биле улалдык, биле билим алдык. Ишлешдик. Эмма пелегиң чархы мени гирдабына долады. Түвелеме, худая шүкүр, сиз бу гүн деңли-дережели, хеммәмизе хоссар болуп йөрсүңиз. Мениң бу ерде пылан хили иш, везипе давам ёк. Нәхилем болса, ил гезүнден инди бир дүшмәйин, «Пыланың оглы түрмөден гелип, индем ишсиз селпәп йөр» диймесинлер. Маңа шу ерден ислендик бир ишжагаз гөркезәйиң, хәзирликче гүйменибирин – дийип, Деря мысапыр гүррүң этди.

Гочмырадам хилели сыпайычылығы элден бермеди:

– Деря, мен саңа көмек этмән – киме эдейин, онда-да хәзирки мәтәч ягдайыңда. Ине, эртир бир хабар тут, оңа

ченли сизиң колхозыңызың башлығыны гөрүп, саңа колхоздан бир иш тапарын.

– Гочмырат, сиз маңа догры дүшүниң. Колхоз башлыгымыз сиз айтмаңызда-да, хайыш этсем, гүйменерлик бир иш бөрер. Йене мениң сизиң яныңыза иш дийип йерите гелмегимиң башга бир себәби бар. Өзүңиз билиәңиз, какам пахыр өзүниң бүтин емруни шу эдарада ишләп гечирди. Онуң кәрини йөрөтмөк үчин, менем окап, шу ердө-де биле ишләп йөрдүк. Ине, гөрийәңиз-ә, мен түрмедекәм, какам пахыры шум пелек Өмүрлик арамыздан айырды. Бу ерде көп гөзе гөрүнмейән, диле чоланмаян затлар, мениң йүрегимдәки кән-кән ахмырлар, какам пахырың өңүндәки бергим ятыр. Мен ил-гүнүмиң өңүнде, езумиң салпаяк дәлдигими, атамың оглудыгымы субут этмели. Ине, сизиң яныңыза гелмегимиң дүйп себәби шол!

Гочмырат Деряның какасындан аз ягшылык гөрмәнди. Деря муны гөнүлөп айтмаса-да, гараз, дүшүнжөк адама дүшүнөр ялы этди. Үстесине-де, онуң өз какасының кесбини довам этдирип, ызыны тутмак арзувы барада айданларам түйс йүрөкден сызып чыкан сөзлерди.

Гочмырат Деряның гүррүңини диңләп отырка, чилимини бирнәче гезек тәзеден отлап, тәзеден сорды. Иң соңунда-да, өзүниң доң йүрегиндәки ахыркы сөзүни айтды:

– Деря дост, сиз дәвлетиң кануныны бозуп, түрмә дүшдүңиз, түрмеде отурып гелдиңиз. Сизе инди хич вагт сөвдә эдараларындан иш берилмез. Догры, сиз ишсизем галмарсыңыз, гурлушык ишлери я-да башга бир шоңа меңзеш иш тапынып ишләберсеңизем болар. Йөне бү ерден-ә сиз ише гарашмаң.

Гочмырадың соңкы сөзлери Деряның калбында алач-сызлык, эжизлик дуйгусыны дәл-де, гайтам, догумлылык дөрөтди. Ол «Намарда зар боландан, гара деря гарк бол» дийленини ядына салды, өз-өзүне аллатагалладан гиңлик диледи.

Деряның инди энчеме гүнден бәри, озалкы ишлән эдарасына иш дийип гатнап йөрмеси ейлериниңем ынжалыгыны гачырды. Оглуның хер гүн агшамара «Бу гүнем-ә белли нетиже болмады» дийип гелмеси гарры эжесиниңем йүрегинде ховсала дөрөдйәрди. Ол соңабака:

– Вах, какаң пахыр дири гезип йөрөн болса, Деря жан, сени бу гүн бейдип ишсиз гоймаздылар – дийип, йыгы-йыгыдан гайталап уграды.

Сона гөргүлөм, сөйгүли адамсының тәзеден азат дурмуша гошулып, саг-аман чагаларына гайтадан говшанына нәче дийсең бегенйәрди хем-де онуң басымрак ише башларыны, ил-гүнүң гезунден -дилинден дашракда дуруп, гечмишиң ажы гүнлерини тизрәк унударыны дилег эдйәрди.

Деря бир ай төвереге ишсиз гезди. Шу дөврүң ичинде ол бир обада биле өсүп, достлашып, соңам энче йыллап биле, эгин-эгне берип ишлешен йигитлериниң бирентегиниң чоларага чыкып эдйән гүррүңлеринем, ондан-мундан эшидип гәрди. Эмма Деря өзүни йитирип дурмады.

Гүнлериң биринде гарры эне оглуны янына чагырып, шейле дийди:

– Оглум, сен хич зады алада этме, ишем тапылар, эсасы зат – жаның саг болсун! Тувелеме, какаң пахырың абрайы энтөк-энтөклөр ил ичинде бардыр. Ол пахыр саңа, гөр, нәче өвүтлөр берерди, «Оглум, шу достларыңдан саңай абра ёк, шулардан дашрак дур» диерди. «Саңа өз энең-атаңдан, чагажыкларыңдан якин достам ёкдур – хоссарам» диерди. Билмедим, гөз болдумы – дил болдумы, пелек сениң үстүңден лабырыны индерди. Вах, шужагаз гүнүмизе-де йүз-де-мүң шүкүр, йөне гарабагыр эже-дә. оглум, хәзирки көсөнип йөршүңи гөрйән-де, гечмиши ятланымы билмән галярын. Йене, Деря жан, сен хенизем болса, какаң достларының янына барып, маслахатлашып гөр, «ата досты» дийлен сөз бардыр, белки, оларың саңа көмеклери етәеди...

Эжесиниң айданларыны макул, ерликли билип, Деря шол гүнүң эртеси өз обаларының демиргазык тарапындакы Гоңур обасы дийилйән обада яшаян Акмәмет атлы яшулының янына уграды.

Акмәммет ага, Деря өзүни билели бәри, башы сугры телпекли, эгни ак кителли, умуман, үст-башына тимар берип, тибит гезен адамларың хилинденди. Ясавы сүңклеқден гелен даяныклы, гараягыз, яшы бирчене барса-да, сакгал гойбермедик бү яшулының өзболүшли хәсиетине гәрә, говы гөрйән еке гүйменжесем – ав этмекди.

Яшулы Деряны онуң өзүниңем, эжесиниңем чакындан хас артыграк хеззет-хормат билен мыхман алды, бада-

бат, агылда дуран токлуларың бирини өлдүрдүп, сөүш этди. Агшам нахар башында Акмәммәт ага яшлык дөвүрлеринден, Деряның какасы билен тиркешен гүнлеринден гүррүңе башлады.

– Сениң какаң, түвелеме, өз вагтында ил-гүнден алкыш барыны алан адамды. Өзем, мең ялы, өлемен авчыды хем дийсең мергенди. Ир вагтларда шу обаларың этеклеринде мейдан доңзы кән боларды, кәте экин-дикине-де азар берәййәди, бизем, анха, шол пеләкетлер билен гидишердик. Шу желегайда хер дүрли гушларам топар-топар болуп, дүшләп. язлап гечердилер. Ылайта-да, сүлгүн кән боларды. Эмма какаң пахырам, менем, нәче ава хөвесли болсагам, мерген болсагам, гуш жанаварлара түпең геземездик. Аслында-да, бизиң ава чыкмакдан максадымыз хайсыдыр бир жанавары атып өлдүрмек дәл-де, арасса хованың тагамындан леззет алмак, ачык мейданың мәхринден ганмакды. Ерге гар ятан вагтлары, товшан ызыны ызарлап, херимиз өзүмизче чак урардык. Чакымыз догры чыкайса, товшан тутандан артык бегенердик. Көнелеримизиң «Еке огуллым – еке дүелим» дийишлери ялы, сен яшулың екеже оглудың... – дийип, Акмәммәт ага өз гең эндигине гөрә, бир гүррүнден дуйдансыз башга гүррүңе гечип гитди. – Түвелеме, өзүңем мекдепде окаян дөвүрлеринден башлап ил-гүнүң агзына-дилине дүшдүң, «Пыланың оглы ялы оглуң болайсады» дийип гүррүң эдердилер. Какаң пахырың сени бир говы гөрәйшини билседиң шо вагт. Деря! Догры, хемме-де өз чагасыны эрбет гөрйән дәлдир велин, какаң пахырың сениң үстүңде көкенек болшы диер-айдар ялы дәлди...

Акмәммәт ага гүррүңиниң арасыны чаларак кесен ялы этди-де, Деряң йүзүне сораглы серетди:

– Деря, ядыңа дүшйәми, бир гезек сен какандан биругсат бир ере-хә гидип, ярыгижелер өе доланыпсың, шонда какаң пахырың гаты гахары гелип, саңа бир шарпык чалан экен. Сенем шонда кежирлик эдип, өйүңизден чыкып гидипсиң-де, үч гүнләп дагы гара бермәнсиң...

– Вах, хавва-ла, Акмәммәт ага, хей-де, ол болушлар ядымдан чыкармы. Шол вагткы бихепбеликлерим, чыкаран хокгаларым, какам пахырың сүңңүне нәче гахарлар синдирип, чекдирен хупбатларым ядыма дүшенде, «Какам шонда бир шарпык чалман, дирилигиме ере гөмен болса, хас говы боларды» диййән. Аслында, ол

пахыры өлүмүң гырасындан элтен, онуң өлүмини тизлеш-дирен мениң өзүм экеним. Ол пахыр мениң екелигиме кәте гыйылса-да, өзүниң оглуның барлыгына мыдама шүкүр эдер йөрерди. Мен велин «Ягшылыга – яманлык» диенлерини эдипдирин.

– Ай, Деря иним, яшлыкда ялңышан диңе сен дәлсиң, ол хер кимде-де болуп билер. – дийип, Акмәммет ага Деряның сөзүни бөлди. – Йөне ол ялңышлары еринде, вагтында дүзетмәни башармалы. Диңе пушман эдип йөрөндөн пейда ёк. Ол гечен ажы гүнлере-де, нәме, чәре ёк, маңлайыңа язылан экен-дә. Инди бир гечдиги болсун.

Деря диңе улудан дем алып, ере середип отырды.

Амәммет ага ене сөзүни довам этдирди:

– Деря, сен ядыңа сал, Сона билен халашян дөвурлерин, гөр, нәче гапма-гаршылыктар йүзе чыкыпды. Сона билен гуржак дүрмүш тоюңыза хер хили пәсгелчиликлер дөрөди. Эмма, оңа гарамаздан, какаң пахыр мерт дуруп, «Екеже оглумуң сөөн гызыны одуң ичинден алмалам болса алып берерин, онуң хөвесини ере чалдырмарын» дийип, өз эли билен Сонаны саңа гетирип берипди. Улы тоям эдипди. Сен о затлары бизден говы билйәң-ә. Йөне «Дост йүзе айдар» дийип-дирлер, мен сениң какаң досты хөкмүндә йүзүңе айтжак: сен дийсең какабаш гездиң. Досты-душманы, ағы гараны сайгармадың. Ахырам, какаң пахырың абрайыны ере чалдың. О пахырам сениң ыкбалыңы өңүндөн гөрөн ялы, сени барха көп алада эдерди. Сен онуң еке оглы боланың данмы я-да догруданам, өңдөнгөрүжилик укыбы бар экенми... Хер габатлашанымызда гүррүңи сен болардың. Онуң бир айданы хениз-хенизлерем гулагым-дан гиденок. Ол шоңда: «Акмәммет, шу Деряны гаты алада эдйән, шунуң төверегиндәки достларыны халамок, ахырсоңы бир задың үстүндөн бараймабилседир» дийипди. Онуң алада эдишиче-де бар экен, дуян экен пахыр. Айдышы ялам, сен өзүңи ил деңинде атлы-абрайлы саклап билмән, шу гөргүлере учрадың. Какаң пахырам ахыр яшында ахмырлы гитди. Догры, биз онуң ызында сениң ёклугыңы билдирмедик, йөне адам пахыр чаганы өсдүрип етишдирәнсоң, онуң вепасынам гөрсә ягшы... Ай, нәтжек-дә, элбетде, кысमत шейледир-дә.

Акмәммет ага шу ерде сөзүнә дыңгы берди.

Деряның хәзирки болуп отурышы сөз билен суратлан-дырар ялы дәлди, онуң калбында гопян харасат болса,

йүзүндө эдил айнадакы ялы гөрнүп дурды. Ол Акмәммәт ага бир затлар дийжек болды-да, ене хырчыны дишледи. Ахмыр пердеси онуң хыжувына бөвөт болуп, йүзүни ерден галдыртмады.

Хернә, нахардан соң гетирилен гөк чай Деряның дадына етишди. Гараз, бир гүйменере зат тапылды. Акмәммәт аганыңам Деряның болуп отурышына хайпы гелдими-нәмеми, гүррүңи гүнделик дурмушың овнук-ушак меселелерине совды. Ара бир мүмкинчилик дүшенде, Деря йүрегинө даш баглап, өзүниң гелмегиниң себәбини яшула дуйдурды:

– Акмәммәт ага! Инди, нәме, гечени ызына гайтарып боланок, мен инди шу гүнүң, эртириң аладасыны этмелидигиме дүшүнйән. Сизиң шу ерде маңа көмегиңиз герек. Ынха, гелелим бәри бир ай говрак вагт гечди велин, ише ерлешип билемок. Догры, гурлушыга я-да башга бир ише барсам, алмакларам мүмкин, йөне өзүм-ә сөвда угрундан ёкары билимли, үстесине, шу ялңышларымың ызындан ахмыр эдип етип билмәмсоң, дең-душларымың арасында гаты кемсинйән. өз этими өзүм иййән. Шейле пикирлере итерйәнем озалкы биле тиркешен, ишлешен дост-ярларымың болушлары. Гепиң гысгасы, түрмеден гелен дийип, өз угрумдан хич бир иш бермән дурлар. Белки, мен догруданам, халыс ынамдан гачандырын, мен хақда хеммелерем бүс-бүтин башга пикирдедирлер. Йөне, Акмәммәт ага, несип болса, менем әхли ахмырларың өвезини долуп, ил-гүнуме бейле бир гутаран бихепбе дәлдигими гөркезмек арзувындадырын. Белки, мениңем ыкбалым индиден бейләк бир өз ыхласыма, хөвесиме гәрә болсун-да.

– Деря, сен өрән догры айдяң. Ине, түвелеме, чагаларыңа саг-аман говушдың, инди әхли зат сениң өз элиңде. Несип болса, ынха, ишем тапарыс. Какаң өмурбойы эден арзувларының өвезини долуп билсең, ол пахырам о дүнийәде аркайын ятар.

– Акмәммәт ага, «Улы пәле кичи тоба» дийипдирлер, несип болса, бу затлары вагт гөркезер.

Шол гүнүң эртеси Акмәммәт ага Деря билен өйүнден биле чыкып, Деряны ише ерлешдирмек үчин ёла дүшди.

Акмәммәт ага Деряның озалкы ишлән эдарасының ёкаркы гурамасының башлыкларының янына-да барды, ондан соң, атлы-абрайлы ёлбашчы болуп йөрен дост-ярларының бирентегиниң үстүне-де айланды, Деряны билим алан, озал телим йыл ишлән угрундан ише

ерлешдиржек болуп, алада барыны этди. Эмма Акмәммет аганың баран еринде илкибада:

– Боля, яшулы, хей-де, сизиң сөзүңизи йыкып болармы, о диййән йигидиңи хәкман ише аларыс – дийселер-де, ничикми, түрмеде отурып яңырак гелди сөзүни эшиденлеринден, мүң бахана тапып, йүз дүрли сапалак атып, чөпө-чалама үрярдылар. Гараз, «Ынха, шу гүн, ынха, эртир» билен, белли нетижәниң үстүнден барылмады. Гепиң гысгасы, Акмәммет аганың Деряны ише ерлешдирмек ниети ёл алман, бады гайтды.

Деря шондан соңам умыды элден бермән, өзүниң галан дост-ярларына, какасы билен биле тиркешен яшулулар сала салып гөрди. Эмма, үч ай төвереги вагт гечсе-де, Деря хич кимиң көмеги етмеди. Киме өз сергезданчылыгы барада гүррүң берсе, «Ай, бир несибели гүни бардыр, бираз ховлукма, иш тапылар-ла» дийип оңайярдылар.

Йөне Деря бир зада – дүнийәде говы адамларыңам бардыгына берк ынанярды. Элбетде, эдил хәзир онуң ене даш-төверегини гуршап аланларың көпүси килең озалкы биле ишлешен, ийип-ичишен дост-ярларам болса, олар үчин бу гүн Деряның өңки еринде ишлемегиниң герегем ёкды. Оларың инди Дерясызам гүни гечжекди, үстесине-де, оларың дүнийәгарайшы билен Деряның дүнийәгарайшы бу гүн бүс-бүтин гапма-гаршы геләймелиди. Шу затлары көңлүнде айлап гөрөнден соң, Деря ене-де кын гүнүң ыкбалдаш досты болан Салыхың янына уграды.

Деря Салыхлара геленде, эййәм ятылар вагты голайлап йөрди. Салых Деряны ослагсыз вагт гөрени үчинми-нәмеми, бирхили оңайсыз ягдая дүшди:

– Деря, ери, саглыкмы бир? – дийип, ховсалалы со-рады.

– Саглык, саглык, дост! Ага-ини, нәвагт боланда-да, бир-бириниңкә дуйдансыз, чакылыксыз гелип билер ахырын – дийип, Деря вәшилиге салды.

Саглык-аманлыктан, чай-нахардан соң, Деря гысгадан дүшнүкли эдип, өз ягдайыны яшыр-юшурсыз гүррүң берди.

Салых, херничигем болса, Дерядан бир дөвүм чөреги артык иен адамды, онуң дурмүшында габат гелен кынчылыклар, гапма-гаршылыклар хас кәнрәкди. Ол бираз пикирленип отурандан соң, сөзе башлады:

– Деря, дост, сен бу дурмушың хер хили шумлукларыны гөрөн адам. Ине, яп-яңам икимиз бендиликде, ики элимиз – ики аягымыз баглы ялы болуп отырдык. Бу гүн болса, түвелеме, икимизем бир-биримизиң өйүмизе аркайын, нэвагт дийсегем, барып билйәрис, ислән задымызы ийип-ичип билйәрис. Шонуң үчинем, сен гөврүмиңи өрән гиң тут! – Салых кәсә гуялгы дуран чайындан бирки гезек овуртлап, сөзүни довам этдирди. – Бу дүнйә бир гезекли чөмчедир, дост! Икимизиң илкинжи таншан вагтымыз ядындамы? Ол вагт сен бендилиге тәзерәк гелипдиң, мен болсам эййәм еди йыл отурыпдым. Шол илки гезек душанымызда, сен маңа гөвүнлик берипдиң. Шондан соңам сениң пәхимиңе, гөрелдәңе эерип, ине, бу гүнем, худая шүкүр, өйдә отырыс. Ол дост-ярларыңам шу гүн саңа иш бермән, сенден гачян болсалар, гой, гачсынлар. Жаңлары саг болсун. Бир шахырың шейле сетирлери барды:

Буглы палавыңы датман туранлар,

Эртир сенден сув ичселер, багт билер...

Ана, шол айдылышы ялы, оларың элинде-хә бу гүнки везипе өмүрлик дурмаз, сениң башыңда-да – бу кынчылыклар дурмаз. Олар бу ерде саңа иш бермән, өзлерини чеке тутян болсалар, яланчы гиңдир, говы адамлар, пәхимли яшулулар кәндир, оларә сен, несип болса, душарсың, белки, яраданың «Бираз сабыр эйле, көңлүңи гиң тут» дийдигидир.

Достуның сөзлери Деряның калбының төрүнә орнады. Ол Салыхың сезуни тамамларына-да ховлугып;

– Ёк, дост, мен дарыгамок, несип болса, ишем тапылар, хемме задам дүзелер – дийип дилленди.

– Деря, диңле энтек! Эгер гарры эжемиз гаршы гелмесе, мениңем эжемдир какам макул билселер, онда сен тәзе бир ере гөчүп бармалы. Дост-яр, ил-гүн дийлен хемме ерде-де говудыр. Онсоңам, «Ат үркен еринден, әр горкан еринден» дийип көнелериң бир сөзи бар. Белки, тәзе юрт, тәзе адамлар сени оңат гаршы аларлар. Йөне сен гөвнүңе гетирме, бу ердәкилериң бары эрбетдир дийип, бу ерде-де говулары говудыр, эмма бирдир-ярымдыр ярамазларам хемме ерде-де боляр-да. «Сүри агсаксыз болмаз» дийипдирлер.

– Оның-а, догры, Салых!

– Онсоңам, Деря, дурмушда, яшайышда, адамларың арасында гаршылык болмаса, онда өсүшем болмаяр дийип арада Көссек ага айтмадымы. Адамларың арасын-

да белли бир дережеде гөрүбилмезчилик, бассашлык, бахыллык, гыбатчылык, еңлеслик – башга-да бирентек гөзе гөрүнмейән болгусыз затлар бу гүн, ислесең-ислемесөң, өз орнуны саклаяр. Бу затлар, мүмкин, тебигы ягдайдыр, хемме зат гүлала-гүллүк, хемме адамларам говы болса, онда, белки, яшайшың кән гадырам болжак дәлдир, эртире болан хөвесиңем, белки, сүйжүлиги болмаса болмаз.

Гижәниң бир вагты Салых өз достуның ятып дыңч алмагы учин дүшек язышдырды. Биреййәм өз тагтына гечип, төвереге хөкүмини йөредип отуран сүйжи ынсан укусы бу ики достам басым өз эркине майыл этди.

Эртеси ирден Салых билен Деря гаррыларың болян жайжагазына тиркешип бардылар. Салыхың эжесиниң еке өзи экен. Салых агшамкы болан гүррүңлери, езүниң Деря берен маслахатыны гысгача айдып берди хем-де эжесиниң икинжи оглуна мәхрем эне патасыны берме-гини хайыш этди. Эжеси:

– Деря оглум! Ниреде болсаңам, бирибарың өзи ез пенасында аман сакласын, ямандан даш эдип, досты якын этсин! Эжизе ганым болмаң, улыны улы ялы – кичини кичи ялы сыламаны башарың. Ил гыбатыны этмәң, яманлык эдене ягшылык эдиң! – дийип, үч йүз алтмыш өвлүйәлери, телим гудратлы герчеклериң атларыны ятлап, көп-көп дилеглер билен төвир эдип эл галдырды.

Гөвни ганатланан Деря хич ере совулман, гени өйлерине гелди. Эжесине салам берип, гапыдан гиренден, Салых билен эден маслахаты барада, эгер эжеси гаршы гелмесе, өзүниң соңкы төлейини сынамак үчин башга нирә болса-да бир ере гөчмек карарына гелендиги хакда гүррүң берди. Эжесинден маслахат сорады. Эмма, бүтин емрүни шу обада гечирен, өз мәхрем янёлдашыны шу гапыдан иң соңкы ёлуна уградан, шу гүне ченли ил-гүни, гоңшы-голамы билен сүйжүликде гатнашып, аркалашып гелен гарры эне эдил хәзирки маслахатда бада-бат белли бир жогап берип билмеди. Ол гөргүли мундан өңем айрачылыгың, онда-да дири айрачылыгың лабырыны езүниң эжиз герденинде нәче чекипди. Ахыр яшында-да, екеже перзендиниң өз атасының ожагыны ташлап, нирәдир бир ерлере иш гөзләп гитжәк болмасы онуң бар ынжалыгыны алды. «Хич ерик гитме, оглум, шу ерде ишләбер» диейин дийсе-хә, бу ерде иш бермән дурлар, «Боля, гөчәй» диймәге-де

йүреги эденек. Онсоң Деря-да, икижахановаррасы ялы болуп, нәтжегини билмән, яйданды. Хер ничигем болса, бу ерде диңе гарры эжесиниң «Бар, оглум, тәлейдәкини гөрүбирис, белки, бәхбит болсун-да хернә!» дийип, ачык гөвүн билен ругсат бермеси гереқди.

Деря шу ерде меселәниң гарры эжеси үчин жуда гарашылмадык бир ягдайлыгына гөз етирип, өз максадыны эжесине дүшүндирмәге чалышды:

– Эје, какам пахырың кешби гөз өңүмдекә, онуң бүтин өмрүнә шу ерде сизиң билен яшап, соңқы деминә ченли шундан гирип-чыканлыгы ядымдака, мениң өзүмем шу ојагы ташлап гөчүп гидесим геленек. Йөне бир задам пикир эдйән: эгер какам пахыр дири болан болсады. онда мениң белли нетижә гелип билмән, икижахановаррасы болуп йөреними о-да оңламазды. Шонуң үчинем, ругсат берсеңиз, мен Ашгабатдакы гарындашларымызың янына бир гидип-гелейин, белки, олардан бир дегерлирәк маслахат болар.

Эне гөргүли, хернәче кын гөрсә-де, бу гезек екежә перзендиниң гөвнүни йыкып билмеди:

– Деря жан, өзүң үчин, машгалаң үчин зерур болса, мен гөчүп гитмәңе-де гаршы дәл, оглум. «Дүе гарраса, көшегине зерер» дийипдирлер. Сен ниреде болсаңам, эсасы зат – жаның саг болсун, агтыжакларыма, сизиң хеммәңизе-де дашыңыздан гуванып отурманы худай маңа коп гөрмесин-дә, хернә! – дийип, ол оглуна ак пата берди.

Деря өз максадыны Сона-да дуйдурды. Сона гөргүлем, нәче гөвнүни гиң тутса-да, өзлериниң нәме үчин бу гүнки гүн шейле эгни басыклыгына, адамларың өз адамсына болан гарайышларының дүшнүксизлигине хайран галярды. Йөне бейле ягдай үчин адамсына игенип, оны ынжытмак, «Сен ил ичинде йүзүмизи, гер, нәхили гара этдиң, чагаларыңам, ахыр яшында гарры эжеңем ил ичине чыкар ялы болмады» диен ялы сөзлер билен онуң йүзүнә гелмек Сонаның ядында-оюнда-дә ёқды. Йөне Сона бейле диймесе-де, Деряның өзи зол:

– Сона... Сиз мени багышлаң! Мен өмрүм бойы сизи сөйүп, сизи гөрүлмедик эшретлере етирмекчидим. Эмма өз келпеңлигим хем ыкбал чолашыгы себәпли, мен сизи диңе гөрүлмедик кемсидилмелериң үстүнден элтдим. Сиз бейле гүнлере лайык дәлдиңиз, эмма мен сизи шоңа рова гөрдүм. Мен онуң өвезине, бүтин галан өмрүми, Сона, саңа, чагажыкларыма, эжеме багыш этмелидирин.

Йөне мен гечен ялңышлыкларымы шу гүн багышла диемок, мен олары илки өз херекетлерим, зәхметим билен юмалы, онам эдерин, несип болса! – диерди.

Хәзирем, Деря ики агыз «Мен Ашгабада бир гидип геләйсем диййән» диенден, Сона өз мәхрибан янәлдашының нәмә үчин, нәхили хыяла мүненини айтдырмаздан аңды, ашак бакып, чалажа башыны атды.

Гүнүң бир салкыныны окупда гечирип, галан вагтларыны гаррыжа энелерине, эжесине көмеклешип, арасындада өз оюнларына гүйменип ядаян Максатжыкдыр Нәзижегем, нәмәниң-нәмедигине долы дүшүнмеселер-де, какаларының, өзлериниң ыкбалында бир өврүлишигиң болжагыны аңан ялы, сеслерини чыкарман, гөзлерини балкылдадышып отырдылар.

Деря-да, Сона-да дымарды. Икисиниңем аңында тәзе ойланмалар, түкениксиз аладалар бир-бирине сеплешип, аңырсы үммүлмөз түмлүк ялы гөрүниән нәмәлим гелжеге тарап алып барярды.

* * *

Обадан узалып гидйән даш ёл сувлы ябы якалап, этрап меркезине барып сеплешйәрди. Деря бу аралыгы пъяда йөрәп гечди. Ондан соң болса, ёлагчы машынына мүнүп, гүнбатара тарап ёла дүшди. Ики сагат чемеси йөрелен ёл Деряны демир ёл станциясына алып гелди. Агшамара болса Деря отлының билине мүнүп, Ашгабада тарап барярды.

Эртеси ирден, гүн гөвресини ерден ёкарык сайлаберенде, бу демир кervене тиркелен вагонлар бир-бирини чалажа итеклешип, Ашгабадың демир ёл вокзалының алкымында аяк чекдилер. Оларың гапыларындан бада-бат дашарык дөкүлип угран ёлагчылар – етгинжекдир огланушаклар, гыз-гелинлер, гарры энелердир гожалар – херси өз аладасы, өз ёлы билен, басымрак шәхериң гуҗагына сиңмәге ховлугярдылар. Оларың кәбириниң өңүнден ылгап чыкып, гуҗаклаянлар. эллериндәки гошларыны алып, гапдаллашып, йылгырышып барянларам аз дәлди. Гер, кимиң эжеси я какасыдыр, доган-гарындашыдыр, дост -ярыдыр, огул-гызыдыр. Гараз, өңүнден чыкылып, гаршы алынсаң, кем-ә дәл. Деря шу ерде, өзүниң бир атаның еке оглулыгына бирибардан нәгиле болмаса-да, екелигиң махал-махал өзүни билдирәййән пурсатларыныңам бардыгыны боюн алды. Хәзир, бу уллакан шәхериң ичинде ол өзүни хас-да еке дуйды. Шу

екелик дуйгусыныңмы я-да шол бихуда, биманы гечен гүнлериңми – бирденкә йүреге атан лабырындан яңа онуң гезлерине яш айланды, отуз үч яшың гүйч-кувва-тындан долы гөвре дуйдансыз эжиэләп, эленип угран ялы болды. Йөне Деряның дуры калбы, эртире болан ынамы, еке болса-да, бу кынчылыклары еңип гечмәге болан эгсилмез хыжувы оны хәзирки агыр дуйгуларың гирдабындан алып чыкып, әдимлерине айгыт берди.

Демир ёл вокзалындан сәхелче сайланылаян ерден башланып гидйән дөрт гат белент жайлар гүр агачлар билен гошулышып, узын, гиң көчә айратын гөрк берйәрди. Деря бу ажайыплығың арасындан йөрәп гелшине, дайыларыныңка етенини дуйман галды, оларың гапысында отурдылан жаң нокатжыгына элини етирди. Аз салымдан:

– Түвелеме, түвелеме! Еген гелипдир. Айна! Айна! Чык, еген гелипдир... – дийип, дайысының бегенчли сеси эшидилди. Деря дайысы билен гөршүп дурка, ичерицен узын бойлы, гөрмегей аял – Деряның дайзасы чыкды.

Аз салымдан, чай башында, Деря өзүниң иш меселеси билен геләнлигини яңзытмак үчин агзыны ачдам велин, дайзасы ондан өңүрдип дилленди:

– Еген, бизиң бар затдан хабарымыз бар, саңа шу чака ченли иш бермәнлеринем билийәрис. Биз зийәм дайың билен маслахатлашып йөрдүк, «Егени, болмаса, шу ерик, өз янымыза гетирип, ише ерлешдирәйсек нәдеркә?» дийип. Өзүң гелип, гаты оңарыпсың, биреййәм гелмөлидиң. Ынха, несип этсе, дайың икимиз сени дессине ише ерлешдирәерис. Догры, гечүп-гонуп йөрсең, гаррылар-а говы гөрүп бараноклар велин, сениң ягдайыңда гөчмек бир айып задам дәл. Кепчүлигиң ичинде, онда-да оба еринде энте-к-энтекләр дүшүнжеси пес адамлар аз дәлдир, анха, шоң ялылар «түрмеден гелен» дийип, гең гөрселер-де, ек-түк болгусыз ёлбашчысумаклар иш бермән көсеселер-де, айып-сын эдип дурмагын. Эсасы, ине, сен бу гүн чагалаң арасында, азатлыкда. «Бендәм бендәме себәп» дийипдирлер. Белки, бу затлар бәхбиде чекер.

Деряның сүңңи еңләп, мисли, әхли йүк эгнинден айрылан ялы болды. Ол дайысына-дайзасына миннетдарлык сөзлерини айтжак болуп, додакларыны гымылдаяды-да, ене гүрләбилмән, ере бакып отырды.

Дайысы-дайзасы икисем ише чыкып гитдилер-де, гүнортан нахарына голай эййәм хош хабар билен гелдилер.

– Еген, сен эртир ир биленжик, тиз ише башламалы эдараң башлыгының янына бармалы – дийип, Айна дайза Деряны бегендирди. Ондан соң болса өйдәки отагларың бирини гөркезип: – Ине, еген, шу отагда-да яшарсың. Ише башла-да, чагаларыңам гөчүрип гетир, хәзирликче шу жайлар хеммәмизе-де болар. «Гөвүн сыгса, гөвре сыгар» дийипдирлер. – дийди.

Эртеси ирденем, дайзасы Деряны өзи билен биле алып гитди.

Узабоюна халы дүшелен коридорың төрүндәки гапының йүзүндә «Кабулхана» дийлип язылан язгы узагракдан гөрүнйәрди. Гапыдан гирилен ерде чаклаңражык отаг, саг эгниңдә болса ене бир ұлы, йүзүң гөрнүп дүран, гарамтыл гапы бар экен. Онуң йүзүне-де, гезе долы харплар билен «Министр ёлдаш Аман Халлыевич Халлыев» дийлип язылыпдыр. Айна дайза гиренден, яңкы чаклаңжа отагдакы столуң башында отуран яш, гөрмегей гыза йүзленип:

– Гызым, Аман Халлыевиче бизиң геленимизи дуйдү-райсаң! – дийди.

Секретарка гыз отуран еринден, гапдалындакы аппаратаң дүвмежиклериниң бирини басды:

– Аман Халлыевич! Сизиң геплешигиңиз боюнча гел-мели адамлар хәзир шү тайда гарашып дүрлар.

Аңырдан диңе «Гириберсинлер!» диен жогап гелди.

Дерядыр дайзасы икиси гапыны ачып, ичерик гиренле-ринден, гиң кабинетиң төрүндәки әпет столуң башында отуран гараягызрак, хортабрак, сыпайы гейнүвли, аграс киши еринден түрүп, булар билен гөрүшди. Айна дайза шол бада:

– Аман Халлыевич, шу йигит бизиң егенимиз, озал гүррүңини берипдим. Мен хәзир гитжек, өзүңиз гүрлешип гөрерсиңиз – дийди-де, чыкып гитди.

Аман Халлыевич Деря «Отурың!» диен ышараты этди, өзем өңки орнунда дәл-де, Деря гөркезен ериниң габат гаршысындакы отургычда жайлашды.

Гиң кабинетиң ичи бойдан-баша халы болуп дүр. Ялпылдап дүран әпет иш столы, онуң төверегиндәки дүрли-дүрли телефон энжамлары, гапының депесинден асылгы уллакан электрон сагат, бир диварың тас учден бирини тутуп дүран реңкли карта, иш столуның аркасына

герилги улы текө халысы, онуңам үстүнден бакып дуран бейик акылдар Магтымгулының сураты – бу затларың барысы бирлешип, отага үйтгешик гелшик берйәрди. Пенжирелериң бир четинден отурдылан совадыжы энжамлар болса ювашжадан ишлөп, ичериниң ховасыны ызыгидерли тәзеләп дурды.

Кабинетиң эеси, Аман Халлыевич дашындан середеңде, Дерядан болубилсе алты-еди яш чемеси улудыр өйтдүрйәрди, онуң аграс сыпаты, салыхатлы херекетлери болса ичинден «Түвелемө!» дийдирийәрди. Ол пессайракдан салдамлы әхенде:

– Мен сизиң саг-аман чагаларыңыза говшаныңыза шат, әхли азапларыңам гечдиги болсун диесим гелйәр – дийип, диллененде, салыхатлылығы хас-да артан ялы болды.

Деря йүзүни галдырман:

– Өрән миннетдар! – дийди.

Аман Халлыевич өңки хошгылавлығы билен сөзүни довам этдирди:

– Сиз эртирден бизиң сөвда бөлүмимизде кичи ишгәрлериң бири болуп ише башларсыңыз, айлығыңыз аз дәлдир.

Деря шу ерде бир затлар диймекчи болды велин, Аман Халлыевич сыпайычылык билен онуң сөзүни агзындан алды:

– Мен хемме затдан хабарлы, сиз гечен гүнлер үчин кемсинмәң. Муңа дурмуш диерлер, яшайыш бизиң хеммәмизем елкенсиз гайыга атарып, үмүлмез умманың ичи билен алып баряр. Мунда бүдремегем бардыр, йыкылмагам. Түрме дийлени биленем, онда отурып гелен адамы бейләк чыкарып зыңаймалы дәл. Түрмеде отуранларыңам әхлиси бизиң чагаларымыз, агаларымыз, инилеримиз, кесип зыңара еримиз ёк. Эсасы зат – шонда отурып, саг-аман чыкаңсоң, көпчүлиге гошулып, арасса зәхмет чекмели, хич кимден өйке-кине саклап йөрмели дәл. Түрмеде өз жеза мөхлетиңи гечирип гелдиңми – диймек, сен шонуң эсасында акланан адам. Инди сениң гечмишиң ятланмалам дәл – ятладылмалам дәл, эртириң хақда алада этмели, бизем, сенем. Өз гечмишиңи тержимехалыңда гөркезмели боланда-да мүйнүргәп, чекинип дурасы иш ёк. Онда, эртирден ише башлабериң! – дийип, Аман Халлыевич еринден турды, иш орнуна гечип, өз ишгәрлериниң бирини янына

чагырды. Кичирэк бойлы, гөзи әйнекли, орта яшдан биреййәм аган бир адам етип гелди. Министр:

– Ынха, таныш болуң – Деря Аманов. Эртирден, сөвда бөлүминде ише башласын, кагызларыны тайынлаң. Бир меселе йүзе чыкса я-да башга көмөк керек болса, маңа эшитдирип дуруң! – дийди-де, «Гүррүң гутарды» диен әхенде баш атып, гапдалындакы телефон энжамларының бирине элини узатды.

Деря хаял этмән, хәлки яшулының ызына душуп, ише кабул эдилиш бөлүмине барды-да, өз тержимехалыны язмага отурды. Өз гечен дурмуш ёлұны, болуш-болшы ялы, бассыр-юссурсыз, кагыза гечирди. Ише гирмек үчин арзасыны язды. «Эртир ирденжик, билиңи гуша-да, гелибер» дийленден соң, ол чыкып, дайыларыныңқа тарап уграды. Бираз йөрәнден соң, аяк чекип, хәлки чыкып гайдан ымаратына тарап гаңрылып серетди. Гөвнүне, бу затларың бары бир оңат дүйш ялыды. «Адамың адамдан тапавуды – ер билен гөк ялы–дийип, Деря пикир этди. – Гөр-ә муны, энче айлап чөзүлмедик, хич хачан чөзүлмежеге дөнөн меселе бир демде чөзүлди дурубәрди...»

Деря ене-де өңки ажы гечмишини, гөрен гүнлерини ятлады. Шейле кын ягдайында йыкылсаң еңсәнден депжөк болуп дуран, ынсан диен ада ыснат гетирен биртопар достсумаклары, иң болманда сөз көмегини, дил көмөгинем оңа рова гөрмән, гайтам, хышы-вышы эдишип, гыбат билен гыбаты кебширлешип йөрен намартлары, түрмедөн гелен дийип, онуң өңкүденем бетер эгнинден басып, кемсиден ёлбашчысумаклары экән-екән гөз өңүе гетирди. Олары шу гүнки душан адамлары билен деңешдирип гөрди. Хәзирки жуда кын ягдайында Деряның голундан чекип, голтугындан гөтерен дайысыдыр дайзасына болса миннетдарлыгыны беян эдер ялы нәхили сөз тапжагыны ол биленокды.

Деря хәзир йөрәп дәл-де, учуп диен ялы баршына, бирден өзүниң ызында галан мәхрибанларыны ятлады, бу гүнки шатлыгыны олара хаял этмән дуйдурмалы диен карара гелди. Бада-бат, голайдакы арагатнашык бөлү-мини гөзлөп тапды.

Эртеси Деря вагтынданам өңрәк иш ерине гелди, оны тәзе иши, ишдеш ёлдашлары билен танышдырдылар. Ол өз ишлемели бөлүминиң гапысыны илки ачып гиренде, йөне бир иш отагының дәл-де, тәзе дурмушың гапысыны



ачан ялы болды, шол гапының аңырсында болса үммүлмез гиңишликлер гөзъетимден гөзъетиме узалып гидйәрди. Өңки эгнигысыклықдан соң бү тәзе дурмуш, тәзече ягдай билен бада-бат өвренишәймек, тәзе адамларың арасына гошулып-гарылып гидибермек аңсатдәлди. Бу затларың хеммеси Деря учин диңе бир тәзе дурмушам дәл-де, тәзе окуп, өңе тарап басганчақды.

Деря он гүн төвереги ише гатнандан соң, үч гүнлүк ругсат алып, ымыклы гөчүп гелмек үчин обаларына гайтды. Ол хениз өйлериниң босагасындан ичерик әтлемәнкә, өз оҗакларына аралашан шәхдачыклығы, рухубелентлиги сүңңи билен сызды. Хакыкатданам, чагаларың шадьян сеслеридир гүлкүси, Сона гелниң сүң-ңүеңил гопмасы, гарры энәниң гөзлериниң гайтадан нурланмасы – бу затларың бары өйүң ичине бүс-бүтин тәзе өвүшгин чайярды. Бу оҗакдакы дурмуш дүйпден башга гөрнүше гечен ялыды. Диңе гарры энәниң кәте бирден-бирден:

– Вах, жанларым, ахыр яшда юрды ташлап, гөчәймели болдук-да... – дийип жибринәймеси барды. Йөне, гөргүли, бирден шейле дийәйсе-де, дессине өз-өзүне гөвүнлик берерди. Йүз-мүң гезек тоба эдип, «Эдениңе шүкүр, худайым!» дийип, догалар окарды, ягшы дилеглери диле гетирерди.

Деря вагты узаклашдырман, бүтин машгаласыны алып, догдук депеден Ашгабада гечди. Тәзе ер, тәзе яшайыш, тәзе иш, тәзе умытлар бу машгаланы өз гойнуна долап алып, тәзе мензиллере тарап әкитди.

* * *

Салых өз сөйгүлиси Огултәчлерден той сәхедине разычылык алып гайдандан соң, тоя тайярлык билен болды. Тоюң герек-яракларындан тапып биленини өзи тапды я-да гүрлешип гойды, тапмадыкларыны доган-гарындашлара хабар берип, сала салды. Ата-бабадан гелйән асыллы дәбе гәрә, Салыхың якынларының херси тоя элден гелен көмегини этмек үчин ерли-ерден аяга галдылар.

Огултәчлерем той тутумының аладасы билен яшаярдылар, герек затлары тайынлаярдылар. Хемме зат дурабара дүзелишип барянам ялыды велин, Огултәжиң дайзасының энтегем хор-хоруның ятмазлығы, зол гелип, бир болгусызыны атып гитмеси гызың эне-атасының ынҗа-

лыгыны гачырып, йүреклерини чиширйәрди. Өзем йөри-те, Огултәжиң өйде ёк вагтыны пейләп гелйән ялыды. Ынха, бу гүнем гелди-де:

– А гыз, нәме, бизиң барымызы геле-гүррүңе гойяңыз-ла, нәме, яшы гечип, гаррап барян гызыңыз бармыды... Вай, шо түрмеде отурып чыкан хайрана гызыңыз бер-месеңиз, башга адам тапылмаз өйтдүңизми... Вах, мен нәме учин түрмә душдукә дийип йөрсем, асыл ол ерче-кен адам өлдурип, бир бигүнә бендәниң ганына галан болуп чыкса нәтжек... Бир гөзек ган гөрән адамдан соң, хей, оңуллык чыкармы... Нәме, гызыңыз он дагы бар-мыды, я екеже гызыңыздан ирәйдиңизми? – дийип, тозан барыны турзуп гитди. Адам пахыр чиг сүйт эмен-дә, бир башы тутулан хайыр ишиң гапдалындан чы-кылып, гыжытлы гүррүңлер сүртүлиберсе, адам бирден иңкисе гиденинем билмән галайяр.

Огултәч агшамара ишден геленде, эжесиниң йүзүниң үйтгәнини бада-бат аңса-да, оны өйде иш-аладаның кәнлигине ёруп, сесини чыкармады. «Бир кынчылык, кемчилик йүзе чыкан болса, эжемиң өзи айдар-да» дийип ойланды. Эжеси узак гарашдырмады:

– Гызым! Огултәч! Сен өз халашян огланың ниреден-дигини, кимдигини, аңырсыны-бәрсини бир аныкласаң болмадымы ахырын. Биз сениң сөйшениңе-де гаршы дәл, сениң учин галың сорабам хич киме азар беремзөк. Йөне сен бир өз деңиңи тапып билмедиңми, гызым?

– Эже, нәме болды? Салыхы мен шу обада танап уградым, онуң түрмеде боланлыгынам, бошанлыгынам билийәрин, ол затлары сизденем гизләп дурмадым. Онсоңам, түрме дийлен ере хер бир адамыңам дүшмеги мүмкин, йөне эсасы зат – ким ниреде болса-да, адам болсун – дийип, Огултәч дилленди.

Эне ене-де сөзе башлады:

– Гызым, ине, хәли-шинди дайзаң гелип, «Сиз гызыңыз түрмеден гелене, адам өлдүрән ганхора берйәңиз, бу нәме этдигиңиз? Бир ган гөрән, түрмәниң ысыны алан адам соң ене сәхел зат учин пычага япышмаз өйдйәңизми?» дийип, ховсала барыны турзуп гидйәр. Сен бир говужа пикир эдип гөрдүңми, белки, шу ерде дайзаң мамладыр?

– Эже, сизиң айдяныңызам жаны бар, догры, Салых ир вагтда, яшлык дөврунде биртопар болгусызлар билән тиркешип, төтәнден, өз ёлдашының өлмегине себәпкәр болупдыр. Шонуң үчинем ол он йыллап түрмеде ез

этмишиниң жезасыны чекипдир. Йөне ыкбал терс гелсе, бу затлар хер кимде-де болмагы мүмкин. Улы гепден, улы пәлден тоба-тагсыр дийип өзүң айдяң-а, эже! Мен-ә шонуң үчин бу затлара кәнбир гулак габардыбам дурамок, себаби, шол затлары мен өзүм билмән, илки дайзамдан эшиден болсам, онда, белки, дайзамы мамла хасап эдердим. Эмма мен энтек Салых билен дурмуш, машгала барада хич хили гүррүң этмәнкәм, онуң өзи өз гечмиши, этмиши хақда бирин-бирин айдып берди. Шонуң үчинем, хәзир мениң өңүмде Салыхың хич бир гүнәси ёк я-да өңки болан гүнәсем гечилди дийип хасап эдйәрин.

«Гурт агзасаң – гурт гелер» дийлиши ялы, эдил шол пурсат Огултәжиң дайзасам гирип гелди. Геле-гелмәше-де, Огултәже дәл-де, Марал эжә йүзленип, өңки хеңине башлады:

– Ери, бизи ил ичинде масгараламак ниетиң бармыды, гыз? Вах, Марал, мен саңа өң нәчелер кәкеләп айтдым, шу Огултәч тракторчылык окувына гиренде-де, оны гутарып, трактор сүрүп угранда-да айтдым, бу затлар оңуллыгың үстүнден элтмез, сиз гызыңызы башына гойберйәңиз дийип. – Дайзасы сөзүне дынгы берди-де, бирденем, Огултәжи, хамана, эдил хәзир гөрән ялы, онуң йүзүне чиңерилди, – А гыз, Огултәч?! Түркменлер бир ере гыз беренде-де, гыз аланда-да, гыз берилжек я-да алынжак ериң илки аслына, кимлердигине, ниреденлигине оңат гөз етирип, соң гарындашлык ачярлар. Онам гызың өзи дәл-де, хоссарлары этмели ахбетин! Эмма, сен велин, хамана, әрсиз галып барян ялы, хич кимден маслахат сорамаң, өзүң дурмуш гурмагың аладасыны эдип, ылгап йөрсүң. Ол сөйүшйән диййән огланыңам-а йөне бир оглан дәл-де, отуз яшан адам-ла, үстесине-де, адам өлдүрип, он йыл түрмеде отуран. Хийде, улугызам бир шулар ялылар билен баш гошуп, сөйшер йөрер огушян, тоба, тоба!

Огултәч илки дайзасы Маманы соңуна ченли сабырлык билен диңлемекчиди. Йөне, серетсе, эжесем Маманың сөзлерине гошулайжак болуп дур. Огултәч шонда-да дарыкмады, гахарың бадына бир зат дийәймекден сакланды-да, ез янындан өзүни, Салыхы, икисиниң гатнашыкларыны, умуман, өзүниң сөйги хем дурмуш гурмак меселесине гарайышларыны гайтадан дерңәп, дайзасының хәзирки диййән сөзлери билен деңешдирип, салдарлап гәрди. Огултәже мундан өңем,

мекдепде окап йөрөн дөвүрлерем, өз дең-душларындан, сөйги билдирип, сөз гатанлар болупды. Эмма, нәме үчиндир, озаллар, Огултәч Салыха саташманка, сөйги гүррүңи, дурмуш гурмак пикири онуң гурсагында орун алып гөрмәнди. Ёгса, гөр, ничеме огланлар Огултәже ашык болуп, онуң билен йөне баш атып саламлашып билсөлөрөм өзлерине уллакан багт сайып йөрдүлөр. «Йөне адамың ким билен несибеси гошулан болса, шонуң биленөм болубермелидигине хер кес дүшүнәймели ялы велин, шонда-да хак ишиң арасына дүшүп, арабозарлык этмәни өзүне дереже, борч билйәнлерөм хөкман тапылаймалы-да» дийип, Огултәч ойланды. Хәзирки гыкбаклы хөм товлы гүррүңлериң арасында бирбада пикирини бир ере чүгдамлап билмән кесенсе-де, ол тиз өзүни эле алды. Дайзасына жогап эдип, эмма диңе эжесине йүзленип гүрлөп башлады:

– Эже хан! Сен бир маңа догры дүшүн! Абрай диңе сизе дәл, маңа-да герек. Мениң өзүм өз халан огланыма дурмуша чыкян. Эсасы зат – гой, бирибарың өзи, гөзел тебигатың гөзе гөрүнмейән гудратлары бизиң багтымызы ачык этсин. Эгер мениң кысматым озалдан шумлуга язылан болса, онда мен өзүмден хас кичи я-да дең-душ адама дурмуша чыкамда-да, ол шумлук мени тапжак болса тапар. Ине, мениң халашан йигидимиң түрмеде он йыл отурып чыканлыгы барадакы гүррүңи мен нәчинжи гезек эшидйәрин. Эмма бир пикир эдип герүң: Салых худайыңам, кануныңам өңүнде өз жезасыны чекип, гүнәсини ювуп чыкан адам. Инди, гел-гел, шоңам аз гөрйән ялы гүррүң эдип, худайдан, ынсан дүшүнжесинден даш дүшмәң ахырын. Хер бир адамамы ыкбал чөрңешигине чолашып билер, йөне худайым хич кимиң башына-да Салыхың гөрөн гөргүлериңи салмасын.

Огултәжиң ханыгып айдян сөзлери дайзасының гулагының еле янындан гечмесе-де, эжесиниң йүрегине жай болан боларлы, ол макуллайжы әхенде чалажа баш атды. Хич бир гүйжүң Огултәжде өз сөйгүсине гаршы пикир дөредип билмежегине эне шу ерде гөз етирди. Шонуң үчинөм, ол Маманың гепиниң ер алмажагыны, өз гызы Огултәжиңөм адам танап билшине ынаняңдыгыны перт айтды. Геп гездирегенлиги, гыбатчылыгы себәпли өз обаларында-да биреййәм илиң гөзүнден дүшен Маман дайза бу өйде-де гепини гөгердип билмежегини аңды. Ол хум ялы чишип, «Гайдып сизе гелмерин!» дийип, хүңүрдей-хүңүрдей чыкып гитди.

Маман дайзаның геплерине Огултәжиң какасы-ха асла гулак габартмазды. Хәзірем ол «Ай, аял гепидир-дә» дийип, дашарда өз ишлери билен гүмра болуп йөрди. Догруданам, бу өйүң хәзир аладасы өзүне етикди.

Той бир сүйжи алада. Ол – говулыга болан умыдың, сүйжи ыхласларың дәрәдйән аладасы. Онсоңам, ол бир диңе гоңшы-голам, доган-гарындаш дәл-де, улы ил болуп тутулмалы тутум, улы бир алада. Шонүң үчинем, геп-гүррүңе диң салып, бөвүрлерини диңләп йөрмәге Көссек аганыңам, Марал эхәниңем вагты ёкды. Ёгсам, Көссек аганыңам янына гелип, «Бе-е, Көссек... Бу бирхилирәк болмаярмы, би гуда болжак болян ериңиз бирхили гепли-гүррүңли ерлер ялы-ла?» диен яшулуларам болупды. Эмма Көссек ага оларә өзүниң адатдакы пәхимлилиги билен жогап берипди. Ол дурмушың чылшырымлыкларына, гапма-гаршылыкларына догры дүшүнип, өзүниң хер бир гүнүнә диңе шүкүр әдип гезйән адамды. Шол шүкүрлилик болса Көссек агаларың машгаласына шу гүнә ченли диңе говулык гетирерди.

Йөнә Көссек ага хич бир геп-гүррүңе питива әтмәсә-дә, Марал эхә энтегем кәте-кәте иңкисә гитмән дүранокды. Маман дайзаның өйкеләп гидели бәри бирнәчә гүн геченсоң, Марал эхә бир гезек Көссек аганың янында ене өңки гүррүңи гозгады:

– Какасы диййән-ә! Шу гыз чыкармак, огул өермек дийилйән зат хемме адамыңам башында бар. Шуң ялыда, гудачылык гүррүңи йүзә чыкан ердә адамлары бир-биринә яманлап, хайыр ишиң арасына дүшүп, гуда билен гуданың гепини азашдыржак болянларам хернә тапылайяр. Олар ялылары, догрұсы, өзүмем халап барамок, оларың гепинем алга алмалы дәлдигинә дүшүңйән. Йөнә, догрымы айтсам, шу Маманың бизә гыжалат бөрип чыкып гидиши, «Гызыңызы он йыл түрмәдә отурып чыкана бермәңиздә, гызыңыз әрсиз галар өйтдүңизми» диен гепи, нәмүчиндир, хич ядымдан чыканок. Белки, шонуңам айдяң затлары жуда бир бимапла дәлди? Белки, сен Огултәч билән тәздән бир гүрлешип гөрерсиң?! Иш ишдән гечмәнкә, хеммәмизем ымыкльжә ойланып гөрәйсег-ә, кем дәл ялы...

Көссек ага аялының айдяңларына бада-бат гаршы чыкжак болмады-да, гиңгөврүмлилик билән гүрледи:

– Марал, мен сениң диййәниңә дүшүңйән. Элбетдә, Маманданам гаты гөрмәли, о-да өз билйәниндән, өз акылының етен ериндән гүрлейәндир. Онда-да, пылан

зат пылан болар я-да болмаз дийип, хемме задың өңүни өлчөржөк болмагам дурс дәл. Онсоңам, язгытдан гачып гутулып болмаянлыгам хак. Шу ерде мен саңа көне дөвүрден эшиден гүррүңлеримин бирини айдып берейин. Гадым эйямда, бир улы патышаның екеже оглы болупдыр. Онсоң патышаның гулагына бир якымсыз хабар дегипдир, оңа «Сизиң оглуңыз он секиз яшанда, оны мөжөк иймели, себәби, ол дүнйә иненде, кысматында шейле язылыпдыр» дийипдирлер. Бу шум хабары эшиден патыша «Ханы, гөрели бакалы!» дийип, өз раятлыгындакы уссаларың барыны йыгнапдыр-да, телим гат гала салдырып, онуң эдил ортарасынданам белент көшк бина этдирипдир. Онсоң ол өз оглуны шол көшгүң ичинде өсдүрип етишдиренмишин. Оглы он секиз яшанда-да, шейле бир улы той тутуп, екеже перзендине оваданлык-да деңи-тайы болмадык бир гызы никалап алып берипдир. Тойдан соң огландыр гызы өз болмалы отагларына элтипдирлер. Көшгүң ичининң-дашының саклавы, горагы болса өңкүденем беркмишин. Ине, онсоң, эртеси ирден патыша оглундан-гелнинден хабар тутмак үчин, оларың ятан отагларының гапысыны какыпдыр велин, ичериден хич хили жогап болмандыр. Патыша гапыны хас гатырак какып, ахырам болмансоң, оны итипдир велин, гапы ичери ачылайыпдыр. Патыша ичери гирсе, тәзе алан гелинлери бир бурчда аглап отырмыш, оглы болса гөрненокмыш. Патыша алланичигси болуп:

– Ери, гызым, нәме болды, нәме агляяң, ханы янәлдашың? – дийип сорапдыр.

Гыз шонда:

– Бир чемче ганымы гечсеңиз, айдайын, шахым! – диенмишин.

– Бар, гечдим ганыңы, айдыбер!

Ондан соң гыз:

– Эй, патышахым! Агшам бизи көшкде ятырып гидениңизден соң, ярыгижелер асмандан бир оваз гелдиде, шол оваз мени-хә мөжөгә, оглуңызам яшажык бир токлужыга өвүрди, маңа оны иймели диен буйрук болды, менем ийдим. Даң саз беренде, мен ене-де ынсан сыпатына гелип, ынха, шу гелинлигиме өврүлдим. Сизиң оглуңызың сүеклери болса, ханха! – дийип, отагың бир бурчунда, үсти мата билен өртүлгиге ятан бир үйшмежик сүңки гөркезип, ене аглаберипдир.

Шу ерде патыша:

– Эй, гудратлы таңрым! Сенден гелөн «Язгыт шейле!» диен сөзе мен ынанмадым, мениң гүнәми өт! Әхли галан мәмин-мусулманлары өз пенаңда аман сакла, мениң инди башга дилегим ёк! – дийип, ер багыртлап ятыберенмиш.

Көссек ага сөзүни тамамландан. аялы:

– Вах, аллажан! Өзүң говусыны эдевери! Сениң гудратыңа шүбхәмиз ёкдур. әхли эденлериңе-де нәшүкүр дәлдирис! – дийип, улудан демини алды.

Көссек ага өз гетирен мысалының ерине душенини билип, соң ондан чыкян нетижәни хетжікләп отурмады-да, гүррүңини адаты ягдайында довам этдириберди:

– Хава, Марал, менем Огултәжимиз шол Салых диен оглан билен халашяныны дуйдуранындан бәри, усуллык билен ол огланы сынлаян, нәхили ериң адамылыгыны, өзүниң нәхили адамлыгыны биркемсиз аныклаҗак бол-ярын. Догры, биз Огултәже эйле-бейле дийип, нәгилелик билдирен болсак, онда, белки, гызымыз ондан чекерәгем дуруп билерди. Йөне геп онда дәл-де, эсасан, дурмушда өз тайыңы тапмакда. Онсоңам сен хич зады гөвнуңе гетирме велин, мен ене бир эдйән пикирими айдайын. Ынха, шу ере дүйн-өңчин түрмеден гойберилен адамларың көпусини ише иберйәрлер, себәби, бу ерде, гөрийәң-ә, зәхмет-дузедиш бөлуми бар. Обамыз улы бол-маса-да, пагта арассалайыш заводы, ене биртопар кәр-хана бар. Догрысыны догры айтмалы, шол ише иберил-йән адамларың ичинде-де хер хилиси душуп дур. Көпүси гөзенегиң аңырсындан чыканына бегенип, индем обасы-на-илине говушмак үчин чыны билен ишлейәндир велин, арасында өмүр тоба гелмеҗеклерем ек-түк саташман дуранок. Йөне, нәме, аздырмасын – азана дучар этмесин диенлери. Хер бендәни, чага-чугаңы худаың өзи горайсын. Хер ким ирден ише дийип чыкып гидйәр... Мен эсасы гүррүңден бирнеме совлайдым өйдйән. Йөне мениң бу гепи гозгамакдан максадым – Салыхың шол биринҗи топардакы адамлардандыгына өзүмиңем ынанян-дыгымы айтҗак болярың. Галанынам, нәме, худаи оңар-сын. Догры, Огултәч билен Салыхың арасындакы яш тапавуды хас көпрәк, Салых гызымыздан хас улы. Йөне, ким биййәр, белки, шейле боланы бир тарапдан бәхбит-дирем. Эркек дийлениң әхли сынаглардан гечип, акылы гоялансоң, машгаланы экләп-саклар ялы, гораглап билер ялы дереҗә геленсоң өйленсе, кемем дәлмикә диййәрин. Онсоңам, Марал, херки задың өз вагты бар. Анха, обада

Мыратдурдулар гызыны дурмуша чыкарып билмәнем йөр-лер-ә, ёгсам, гызлары эййәм отуз бәш яшады. Ери, олар нәтсинлер, «Гызымызы киме берели? Ким алжак-хав?» дийип гыгырып билмезлер ахырын. Эркек адам-а отуз – отуз бәшде саллахам болса, гаты бир гөзе дүртүлип дуранок велин, гыз машгала бир мөвритини өтүрмесин, оңарса. Галыберсе-де, Марал, херки бендәниң маңлайы ачылсын. Эсасы зат – яшларың гөржеги говы болсун! Оглан өз сөени билен, гызам өз халашаны билен дурмуш гуруп, сүйжүликде яшашсалар, адама шу жаханда шондан башга багтам герек дәл – эшретем, шонда яшам гөзе гөрүнмез – бейлекем. Йөне, гынансагам, бу дурмушда хемме зат ислейшиң, ниет эдишиң ялы болуп дуранок. Ханы, ядыңа сал, хол Омар агалар гызыны иң белет ерлерине – гоңшы обадан өз гарындашларына чыкардылар. Шол гыз билен йигидиң яшларам денди, икисем йигрими яшында, өзлерем сөйшүп-халашып дурмуш гурдулар. Эмма бары-ёгы дөрт ай төереги яшашыбам, оңушмадыксыран болшуп, айрылышдылар. Анха, инди, Омарың гызы яш халына, атасы өйүнде дул гезип йөр. Ери, муңа нәме дийжек?

Огултәжиң эжеси диңе кәте якасыны тутуп, «Тоба, тоба! Гең гөрөмзөк. Догры айдың, какасы! Худайжаның өңүнде шүкүримиз кәндир» диййәрди.

Көссек ага ене-де бирнәче гүрруң айдып берип, ил ичинде габат гелйән хер хили ягдайлары мысал гетирип, аялыны мазалы кешешдиренден соң, иң ахырында:

– Ким нәме дийсе дийсин, эсасы зат – бизиңөм ожагымыз ил-гүнүмиз билен биле, агзыбир болсун! Төверекден гелйән геп-гыбатлары диңлеме-де, той шайыңы говы тут, кейваны! – дийип, дөвләтли маслахат билен сөзүни жемледди. Шол вагтам Огултәч ишинден гайдып гелди. Эжели-гыз, агшамлык нахарыны тайярламак үчин, ашхана гечдилер.

Көссек ага болса шол отурышына, хенизем бир затларың пикирини эдйәрди. Онуң пикириниң арасыны, янына гелен гоңшы-голамлар бөдди.

Хер геленем:

– Ишиңиз илери, той тутумыңыз оң болсун! Гызыңызың маңлайы ачык болсун! – дийип босагадан әтлейәрди.

Әлбетде, илчилик-дә, мунда хер дүрли пикирли, дүрли хәсиетли, дүрли ниетли адамлар нәче дийсең габат гелип дур. Бир ере баранда геплиже барып – геплиже

гайтмаса, чөрегини гуры иен ялы болуп йөрөнлерем бар. Йөне мыш-мыша, хышы-выша ынанып, эшиденини тотыгуш ялы гайталап йөрөнлерем ёк дәл. Онсоңам, хер обада той тутулян ер вагтлайынча-да болса, үнс меркезине өврүлйәр, хеммәниң гөзем-гулагам шол тарапда боляр. Той бир говы зат болансоң, оңа гөрүбилмезчилик эдип, дил етиржек болянам тапылман дуранок. Мунуң шейледигине Көссек ага-да, Марал эже-де, Огултәжем, шу той гүррүңи чыкалы бәри, хас говы гөз етирдилер.

Догрусы, көнелеримизиң «Хайыр иши эглесең – шере дөнер» диймелерем йөне ерден дәл экен. Огултәч билен Салыхың дурмуш тойлары вагтында тутулман, бираз гайра гойлупды. Шол себәптем, ил ичинде бирнәче агзыбошлара гүрләре гүррүң, май болупды. Оларың бар агыз долдурып айдян гүррүңлерем Салыхың он йыл түрмеде отурып чыканлыгы барадакы гөплерди. Эмма, обада нәче гүррүң дөрәп, довам эденем болса, олар ики ынсаның арасында дүйби тутулан сөйги ымаратына зепер етирип билмеди, гайтам, ол ымарат гүн гелдикче беленде галярды.

Ахырсоңы, ника язгыдының амала ашмалы пүрсады голайлап гелди, тоюң болмалы гүни-сагады белленилди.

Салыхам өзүниң ковум-гарындашларына, дост-ярларына, кыяматлык доганлары Дерядыр Мерееде тоюң белли гүнүни хабар берди. Даш ерлерден гелмели мыхманлар зыйәм еке-екеден гелшип уградылар. Дерядыр Мереем той гүнүнден ики гүн озал өтип гелдилер-де, той аладасының арасына гошулып гитдилер. Салыхың калбындакы хәзирки шатлыгы, шадыянлыгы хат үсти биленем, дил үсти биленем беян эдерден агдыгракды. Онуң йүрегиндәки, тутуш дүркундакы бу шатлыгы, шейле үйтгешиклиги дөрөден зат болса сөйги дийлен гудратлы гүйчди. Эблетде, ики саны яш жуваның арасында яшлықда дөрөйән сөйгиниңем өз артыкмачлыклары бардыр. Йөне Салыхыңкы ялы, энтек сөйги дийлен эшредий леззетини дуоуп гөрмедик йүрекде, Салых ялы отуз бәш яшандан соң тәзе дурмушың босагасындан әтлән, ондан өң болса өмрүниң иң говы он йылыны эркисиз яшайышда гечирен адамың калбында дөрән сөйгини хич бир меңзетме билен деңешдирмек мүмкин дәл. Онсоңам, отуз бәш яшында, яңы йигрими үче гадам басан гызың сөйгүсине мынасып болмагам хер бир кишә етдирип дуран багт дәлди. Икинжи тарапдан, Салыхың хут өзүндәки Огултәже болан эгсилмез, арасса мәхри, онуң

сөйги меселесиндәки пәклиги, вепалылыгы Салыхың дур-
кунда айратын бир ынамлылык дәрәдәйәрди.

Салых өз өмрүндә сөйги хакдакы биртопар хекаядыр
ровайтлары, дессанлары окапды. Эмма ол хәзир шол
ровайтдыр дессанлардакы – гой, «Зөхрә-Тахыр», «Ша-
сенем-Гарып» я «Саятлы-Хемра» болсун – вәсп эдилйән
бейик сөйгүлери өз йүрегиндә мөвч урян, Огултәже
болан сөйгүси билән чалышжак дәлди. Хәзир ол өзүни
Тахырданам, Гарыпдыр Хемраданам он эссә бетер, ышк
оды билән ловлап туташан бир ашык гахрыман хатарын-
да дуйярды.

Көссек аганың жаныгып айдян гүррүңлериниңем жаны
ёк дәлди. Төверекдә, хут «Сен Лейли-де, мен – Межнун»
болшуп сөйүшйән, соңам бир йыл төвереги яшашып-
яшашманка айрылышып, ил масгарасы болуп йөрәнлерем
аз дәлди. Шейдип, сөйги адына ыснат гетирйәнлер
санардан кәнди. Олар ялылары геплетсең болса, өзүндә
асла гүнә гоймаз, я яссықдашы гүнәкәрди – я-да
гайынлары. Бирек-биреге эглишик этмек гереқдир диен
ялы пикир болса оларың ядында-оюнда-да ёқдур. Бу
затларың барына Салых инди артыгы билән дүшүнйәрди.

Адаты той дабарасы түркмен өйүни гелшигине ге-
тирйән, оңа айратын бир гөрк гошян затларың бири.
Түркмен халкының көнеден гелйән дәби боюнча, тойдан
бир гүн өң, әхли өтен-геченлериң рухуны ятлап, бүтин
мусулман ымматының хорматына садака берилмеги болса
бу дабара хас-да салыхатлылык берйәр. Салыхларың
өйүндәки дабараныңам башы шол оңат дәп билән
башланды. Ир билән мал сойлуп, газанлар атарылды.
Гүнортанлар болса мәреке үйшүп, агзыбирлик билән бир
сачагың башына гечилип, өтен-геченлериң рухуна аятлар
окалды. Садаканың соңы той дабарасы билән утгашып
гитди. Обаның гайратлы йигитлери́дир гыз-гелинлери ики
яна гатнап, той аладалары билән гүмра болсалар, өйүң
төврегиндә гиң эдилип язылан дүшеклердә орнашан
гаррылар өзара гүррүңлерине, чагалар болса ойна
гызыпды. Бир четдә машынлы йигитлер үйшүп уграпды.
Олар, несип этдигинден, эртир ир билән, гелжекки
гайын оба тарап йөриш эдип уграмалыды.

Салыхың какасы Вели ага өзи ялы яшулуларың ара-
сында гүберилип отуран болса, эжесем аял-эбтатлары
дашына үйшүрип, мүң бир шүкүри дилинден дүшүрмән,
кәте огрынча гөзлерине яш айлап отырды. Салыхларың
песрәжик жайларының гүндогар тарапында топ тутушып

дуран яш-елең огланларыңам өз гүррүңлери етик хем гызыклы болара чемелиди. Деря билен Мерет икиси, той зелери хатарында, биллерини берк гушап, той хызматыны эдйәрдилер. Оларың кимлигини билйән адамлар болса бир-бирине «Анха, дост диениң шүлар ялы болайса!» дийшип, макуллайжылык билен баш атырдылар.

Эсасы тайярлык ишлери бирйүзли болуп угрансоң, «Ахов, йигитлер, сизем бир дыз эпип, бирсалым дынч алайың!» дийип, Дерядыр Мереди чай башына чагырдылар. Ики достуң гелип чөкөн еринде, дашындан гөрәймәге, намазхон адама меңзейән, гара сакгал бир яшулы гызыклы гүррүңлер билен төверегиндәкилери өз агзына бакдырып отыр экен. Шу аралықта, гүррүң диңләп отуран обадашларың бири, элли бәш яш төверегиндәки, даяв, сүңклек, бугдайреңк, чеп гөзүниң үстүнә гара гайыш тасма чекилип даңлан яшулы – Недир ага:

– Халыпа, яңкы айдып берен гүррүңиңизи ене бир гайталасаңызлаң! Бу гечмиш бирхили гызыклы гечмиш экен. Муң ялы гүррүңи ики гезек диңлесәң, ядыңда хас говы галяр, соңам, нәме, бизем сизден эшиден бү гечмишимизи ил-гүнә гүррүң эдип берсек, оңат болжак – дийип, хәлки гүррүңчи адама йүзленди. Бирвагт бир сәвлик билен чеп гезүнден жыда дүшен Недир аганың йүзүндәки ол гара гайыш тасма онуң эпей кешбини бирхили горкунжрак гөркезйәрди. Онуң эсасы хәсиетлериниң бирем – эшиден гүррүңини ики гезек гайталатмаса болмазды.

Яңкы гара сакгал, мыхман яшулы башыны атды-да, тәзеден гүррүңә башлады:

– Жемагат, бу бир гаты көне гүррүңем дәл, муны атам пахыр бизе айдып берипди, өзем бү гечмиши «Адамың небси өңе дүшенде» диен ат билен гүррүң берерди... Гаты ир вагтлар мениң атам пахыр Сарагт этрапларында дайханчылык билен мешгулланар экен. Ол боз ерлериң биринде гыш гаррыгыз гавуныны экипдир. Гавүн дийсәң хасыллы болуп, ине, бишжәк – ине, бишжегиң үстүнде экен. Муңа, бүтин әй болшуп, «Худая шүкүр, бү-йә болайды, тә индики хасыла ченли иймәге гыш гавунымыз болжак, артанжасынам сатып, совалга эдинерис» дийип, бегенишип, гөзлерини дикишип отыр экенлер. Ана, шо вагтлар, әнтеңк әл улагам кәнбир ёкка, машын дийлен задың яңыбир онда-мунда гөрнүп угран дөвүрлери, Бәхерден этрапында бизиң агаларымызың бири, какамың доганы Эзиз билен биле ишлейән, Айтык атлы бир

жахыл киши яңкы агамыз билен атамыңка мыхманчылыга гелйәрлер. «Шол Айтык дийәним, машыны өзи сүрсә-де, гурама болуп ишлейән болара чемели, себәби оглумың шонуң янында өзүни алып баршындан бирхили шоңа элгарама ялы гердүм» дийип, атам гүлерди. «Онсоң оглум билен мыхман икисини гавун хояларына айланымда, оглум гулагыма «Кака, мыхманымыза бәш-үч саны гавун хөдүр этсене, чагаларына әкидер ялы» дийди. Мен, оны, айдылманда-да этжек-ле, ерден енийән өнүмден гелен-гидене дадырмак, даданыңам «Чешмесине берекет!» дийип алкыш этмеси ата-баба бәри гелйән зат ахырын» диерди атамыз. Хава, онсоң атам: «Ханы, мыхман, оглум билен гелипсиңиз, өе, чагалара дадымлык үчин гыш гавунындан алып гидиң!» диййәр. Айтыгың йүзи ягтылар, әдими догумланяр, «Яшулы, өзүмиңем тамам шейледи» дийип, гавун пелли атызың бир четинден гирйәр-де, сайлама гавунлардан йгып уграяр. Небир бияраларың тер голларыны, балдакларыны галдырышдырып, гавуның улұсындан-улұсыны сайлап ёлярмыш. Атам билен агамыз икиси бир-бириниң йүзлерине сәредешселер-де, «Йүз отдан ыссы» дийлени, мыхмана хич зат дийип билмән дурлармыш. Айтык болса хоядан-хоя, пелден-пеле, атыздан-атыза әтләп, бияралары басгылашдырып, араларда үйшен гавунлары машына тарап чекишдирип, гарабашынагай диййә. Аз салымда, небир гезүңи докундырып ятан хасыллы боз мейданың ичине доңуз гирен ялы, агдар-дундер болуп, бияраларыңам яп-яшыл реңки солан ялы боляр. Машының янына үйшүрилен гавуның саны болса дерт йүзден дагам гечип гидипдир. Атам пахырам «Әй, бирибар, хернә, соңы говы болаверсин-дә!» дийип, доңуп дүрмуш. «Меллекчә ер берсең, ер зесини ерден чыкарар» дийлиши ялы, Айтәк «Әзиз, ханы, тизрәк бол, гавунлары йүклешдирели, ёлам дашдыр, басымрак угралы!» дийип, агама-да азм үрярмыш. Әзиз агамам, дийлиши ялы, Айтыга гавун йүклешип уграяр. Атам «Бе, мунча гавуны нәдип машына ерлешдиржеккә дийип отырдым велин, Айтык гаты өкдә экен, асыл гавунларың хич бирини ынжытманжык, машына шейле бир режеләп басды велин, дашындан өзүм хөвес эдибердим» диерди. Гараз, гавунлар машына зордан ерлешйәр, онда-да Айтык кән дарыкман, машының өңки гапысыны ачып, «Әзиз, ханы, агзыңы ачып дурма-да, мүн, шу ерде хәзиржек болуп отур, аягың ашагындакы гавунлара кән аграм салмажәк бол өзүңем!» дийип,

агамы зордан отураp ялы эдйэр. Шол бармана-да, чөп чатманың янында ятан, бурнуна шагал деген гавуна Айтыгың гөзи дүшмезми. Ол «Гавуның говусыны шагал иермиш» диййэрлер велин, шол гаты догры-хов, онсоңам, зады исрип этмек хараммышын, Эзиз, ме, муны элинде сакла, ёлда, несип болса, иерис» дийип, яңкы шагал деген гавунам алып, машиның ичинде зордан отуран агамызың элине тутдуряр, Эзиз агамам, биалач, хэлки узадылан гавуны ики эли билен тутуп отурышына, атама сагболам дийип етишмэндир. Себәби, Айтык эийәм машиның газына басып, тозан турзуп, ёла дүшүпдир. Ёлда ол «Шу ерденем бир зерур дерман алмалы» дийип, Говшут обасына совуляр, о тайда бир өе барып, өй эесине «Зерур бир чүйше спирт гөрек, машында бир уссам отыр, өзем агыр алкаш, ёлда ичирәймесем, өе етмән харам өлермикә дийип горкян» дийип, мундан бир чүйше спиртем ёнупдыр. Онуң бу гүррүңини агамам эшидәенмиш, онсоң ёлда «Ханы, Айтык, ол алкаш уссаңа алан спиртинден дадып гөрелидә» дийсе, Айтык йүзүне алмадан гечен, «Эзиз жан, ол спирти өе барып билөжө ичерис, мен болманда-да шоны сениң үчин алдым, йөне өке ичсең гызыгы болмаз» дийип, хайдап отырмыш. Бирденем, бармалы ерлерине етмәнкәлер, машины саклап, «О-хов, Эзиз жан, мениң башга-да бир хөкман совулмалы ерим барды, якынам дәл, йөне зөрур-да. Мен сени гаты эгләрин, сен, говусы, хәзир бир зат тап-да, мүнүп гидибер. Бу гавунлары болса, ынха, эртир өзүм дост-ярлара пайлашдырып чыкарын» дийип, Эзиз агамызы машындан дүшүрип гидиберенмиш. Инди ызыны диңләң. Яңкы Айтык соң хич киме-де гавун дадырман, вас-васы кеселине дучар болуп, негөзел гавунларам гүнүне гойман, гүндиз ичерик, агшам дашарык дашап, тө гыш чыкянча сакланмыш, чагажыклары өзелениберсе-де, диңе чуйрәнлерини сайлап ийдирийәрмиш. Атам пахырың айдышына гөрә, шол Айтыгың аяк басан атызларындакы бияраларың бары соң вагтындан өң гурап гиденмиш. Иң эрбет ери, шол мейданда соңам еди йыллап экин битмәнмиш – дийип, мыхман яшулы сөзүни соңлады. Бу гүррүңи диңләп, гүлжегинем-гахарланжагынам билмән, хайран болуп отуран мәрекәниң ичинден бир яшулы ардынжырады-да:

– Ай, ховва-да, «Адамың небси отугса, ол өзүнден мыдама бир әдим өңде йөрәрмиш» диййәнлери шуң ялыда чын болуп чыкайяр – дийди.

– Чынлыгына-ха чындыр велин, йөне мунуң тоя дахыллы нәме ери бар? Салыха «Сенем өйләнеңсөң, Айтыгың гүнүне дүшәйме» дийдигиңизми? – дийип, башга бири вәшилик эдип, гапдалдан геп оклады.

– Ай, ёк-ла, Салых инимизиң бу дөкүлип-сачылып, барыны орта гоюп отурышы-ха Айтык ялыларың мүнүсиниңем элинден гелжек зат дәл. Сиз Салыхдан аркайын болайың, ол Вели аганың оглудыр – дийип, ене бири гепи алып гөтерди.

Гараз, бу гүн Салыха-да, аз-кем Вели ага-да дегилжеги, хенек атып гүлшүлжеги беллиди. Йөне хәлки дегшилип айдылян сөзлериң бир тарапы ойнам дәл-де, хаыкатды. Салыхлар, догруданам, бу той үчин хич зады гайгырып-гысганжак дәлди. Тоюң тутумы гаты улудан тутулыпды. Эртирки болжак той үчин хәзирден тайярланын затлары, түркмен тоюна өңден белет дәл адам гөрсө, «Бо-хов, мунча зады ийип-ичмек үчин нәче адам, нәче гүн гөрек боларка?» дийжөкди. Элбетде, хер бир халкың өзболушлылыгы гүнделик дүрмүшда, машгала яшайшында-да гөрүнйәндир гөрүнйәндир велин, шунуң ялы той тутумында шол айратынлыклар хас-да айдың йүзе чыкян болса гөрек. Салыхларың гапысында хәзирки тутулян той хем түркмен халкының шейле эли ачыклык, жомартлык, мыхмандан хич задыны гайгырмазлык ялы белент хәсиетлерини гөркезип дүран бир мысалды.

Энче йыллап гапыранында той шовхуны эшидилмедик, гайтам, он йыллап шу гамханада, огулларының ёлуна гарап гечирен ики гарры – Вели агадыр Жемал эже үчин болса бу гүнки тоюң белли бахасы ёкды. Буларың шадьянлыгы той дабарасына айратын өзболушлылык берйәрди.

Биреййәм гараңкы душүп, вагт гижигип барянам болса, той дабарасында отуранларың хич бириниңем ятып дынч алмак ятларына дүшенөкды, гайтам, хер ким бир дүрли, гызыклы гүррүң тапып, өзара сөхбетдешлик барха гызышярды. Той шейле болмалыдам. Онсоңам, хәзирки гүррүңлериң аглаба бөлеги эртирки тоюң маслахатына сырыгып гидйәрди. Шол маслахатың арасында мыхманларың бири Салыха йүзленип:

– А-хав, Салых, эртирки тоюмыз нәхили той болар я-да өңкүлер ялы комсомол тойы болармы? – дийип сорады.

– Несип болса, тоюмызы комсомол тойы я-да башга бир той дийип дурмарыс, хакыкы той, түркмен тойы болар – дийип, Салых мыхмана жогап гайтарды.

Мыхман ене-де:

– Багшымыз нәхили, дикдурма багшы болармыка? Шол бир хенде тапыр-тупур, алагох эдип, узун гиже дүшнук-сиз бир зада гыгырып дуран багшылар болмаса ягшы-дыр – дийди.

Салых ене сыпайычылык билен гүрледи:

– Мыхман ага, несип болса, көне, яшулы багшыларымыздан, сазандаларымыздан гелжеклери бар, олар какамың достлары. Өкде сазандамыз, өз обадашымыз Дурды ага-да тоюмызда саз чалып берер, онуң «Дурды көр» дийип лакамы бар, әлбетде, ил-гүн говы гөрүп шейле диенсоң, Дурды агамыз гаты гөрүбем дуранок. Мас-гарабаз-дарбазчы болуп ойнаян, Патыша әке дийибем мыхманымыз бар, гараз, мәрекәниң ичини гысдырмазлар. Худай көп гөрмесин, шейле тутумлы тойлар хеммә-де несип этсин!

... Бу гүн даңың саз бершем, төверегинң кем-кемден ягтылып, әлем-жаханың турувбашдан уйтгешик нура гарк болуп уграйшам диңе говулыкдан хабар берйәне меңзешди. Туйс, «Сәхетли гүн догшундан белли» диен-лериди. Көнеден отуран күрен обаның ортaрасында ерлешен, кичеңрәжик, дашына-ичине, төвереклерине тимар берлип, той шагалаңы билен безелен Салыхларың өйи дек яңы сычрап чыкан гүнүң тылла нурлары билен гошулушып, бүтин обаның дуркуна гөрк берйәрди.

Тутуш оба жан гирипди. Той чакылыкчыларының тигир-лидир-у-паяда, көчеме-көче, өйме-өй айланып йөрши, чопанын хер өйден гошуп уградыян сыгырдыр гөлелеринң улы бир сүрүсини сүрүп ажып баршы, ек-түк өйлерден кичирәжик майда мал сүрүлериниң ызанда-чужан болуп чыкышы, той башламанка ишлерини бирйүзли эдип гелмәге алңасап барян оба адамларының хем аладалы, хем шатлыклы кешплери – бу затларың бары гошулушып, обаның асуда дуркуна езболушлы безег берйәрди. Обаның ир билен гөрнүши хер гүнем шейләди. Йөне ең он йыллап төлейи терс гелип, догдук депесинден айра дүшен оба йигидиниң ыкбалындакы бу гүнки уллaкан еврулишлик хәзир әхли обадашларың йүреклерине, бүтин обаның дуркуна тәсирини етирийән ялыды. Бу ягдай, хеммеден бетер, Вели ага билен Жемал эжәни телим яш йигделдип, оларың көнелишен

гөзлерине гайтадан нур чайыпды. Бу машгаланың бар гөз-гуванжы, еке перзенди Салыхды. Шол еке огул себәпли, гөр, нәче эзъетлер чекен бу ики гаррының худаың өңүнде-де, бендесиниң өңүнде-де чигит ялы гүнәлери ёкды. Шейле-де болса, Вели ага Салыхның илки тутулып, түрмә басылан йыллары, өз-өзүни дең-душларының арасында кемсидип, «Эй, бирибар аллам, Магтымгулының «Нәлеткерде огул догды-догмады» диен дана сөзлерини бизиң маңлайымыза язан экениң!» дийип, кән гезеклер жибринерди, йөне хер гезегем, бада-бат тоба эдип говы дилеглер билен эртирки гүнә гарашарды. Ажы айралыгың мәхнәт йуки энче йыллап бу ики гаррының эжиз әгинлеринден душмәнди. Асла, оларың өз огулларыны инди дирилиқде гөрмек умытларыны йитиреңкирлән вагтларам болупды. Себәби таңрының гүни кән, ыссысы-совугы, ягшы-гары, тозаны-ели, саглыгы-нәсаглыгы – гезеклешип гелип дур, шу гүн гөрениңем эртир ёк. Онда-да буларың яшындан соң, агшам ятсаң – эртир саг-аман өржегиңе ынам аз. Йөне буларың дилеги, ыхласы гүйчли экен, ынха, шу гүнә-де етдилер. Шонуң үчинем, бу гүнки той бир той дәл-де, ики тойды – хем-ә Салыхның өйлениш тойы, хем-де бу машгаланың тәзеден дурмуша гайдып гелмегиниң тоюды. Бу тоюң гоша тойлугыны гелен мыхманларың көпүси билмесе-билйәнем дәлдир, йөне оны ики гарры хем шу күрен оба говы билйәрди. Он йыллап гүлки сеси эшидилмәдик ожақда, он йыллап гарры атадыр гарры энәниң гөз-яшларының кепемедик ожагында, он йыллап биртопар агзыбош, ярамаз адамларың дилинде гыбатлы геплериң яссыгы болан ожақда, бу гүн күрен обаның улудан-кичисини, узак-якыныны дашына үйшүрип отуран ожақда хәзирки тутулян той, элбетде, гошаданам артықды.

Хатара гойлан улы-улы газанларың кәсиниң ашагында пазырдап от янса, ене бирнәчелериниң үсти сачак билен басырылып, эййәм бүгуна гойлан палавың хошбой ысыны алыслара яйрадып дурды. Бир четде, яглыга товусжақлар үчин ер эдилип, агач дикилсе, ене бир гапдалда чәге дөкүп, гөреш тутжак пәлванлар үчин йөрите мейданча оңарыларды. Бирнәчелер болса гелналжы гитжәк машындар билен мешгулды, сүрүжи йигитлер машындарының елини, сувуны, ягыны барлашдырсалар, яш гелинлердир гызлар ол машындарың ичине-дашына тимар берип, гапдалларына атгулак барыны асышдырардылар.

Ине-де, иң соңкы тайярлык ишлерем гутараңқырлады. Көнөден гелйән дәп-дессура гөрә, Салыхың эжеси ак бугдайдан биширилен бир тегелек череги алып, төверекдәки той мыхманларына, гелналжа гитжөк оглан-гызлара дадырып чыкды. Соңра, пешенели, эгни гоша чәкмәнли оба яшулусы орта чыкып, гелналажа гитжөкләре бирибардан ак ёл дилег эдип, ак пата берди. Гелналжы машынлар бир хатара дүзүлди. Ине-де, иң өңдәки беземен ак машын усуллык билен еринден гозганып, кербениң башыны чекип уграды. Гунбатара тарап созулып угран бу узын кербениң гапдалы билен шападаңлашып барян чагаларың шадыян шовхуны ал-асмана галярды. Машын тиркевлери кем-кем обадан араны ачды.

Иң өңдәки машының ичинде Салых отырды, онуң ызындакы машында Дерядыр чагалары, үчүнжи машында Мерет ве ене-де икүч саны мыхман оглан гелйәрди. Машынларың айнасының гапдалындан асылан атгулаklar шемала елпеселенип, машынлара той гөркүни берйәрди.

Эсли вагт йөрән машын кербени Гарагум каналының алкымыны баг-бакжасы билен безәп отуран, шәхер типли обаның демиргазык тарапында сакланды. Бу ер – Огултәчлериң өйуди. Гелналжының гелмеги билен, бу ериң шовхун-шагалаңы хас-да артып, тоя гелен мыхман-ларың, гыз-гелинлериң, чагалардыр етгинжөклериң, той хызматыны эдип йөрөнлериң гаймалашыгы йыгжамлашды. Эгни тәзе чәкмәнли Көссек ага башлыклайын обаның яшулулары гелналжы геленлериң өңлериңден чыкып, той сачагының башына мүрәхет этдилер.

Дуз-тагамдан дадылып, аз салым дынч алнандан соң, «Анха, гелйәлер... Чыкдылар...» диен сеслер эшидилип уграды. Хеммелериң назары Огултәчлериң гапысына тарап дикилди. Анха, гыз-гелинлериң арасында мермер дашың бир сыпайы бөлеги дейин месе-мәлим сайланып, эгни кетени көйнекли, башы күртели, аягы өкжели көвүшли Огултәч сейкин басып гелйәр. Онуң дашыны галлашып гелйән гыз-гелинлер, ики яна зырмырылышып гечйән чагалар ёкардан сечилийән дүрли-дүмен сүйжү-лери, ойнавачжыклары улы шовхун билен гапып аляр-дылар.

Огултәч йерите язылып гойлан уллакан паласың орта-расына барып, әмай билен ашак отурды. Шол бада гыз-гелинлериңем биртопары онуң төверегине гелип чөкдүлер. Гүлки, галмагал, «А гы-ы-ыз, чекме сачымы...

Дур, дуравери... Ханы, сүйш-ле, гыз!» диен сеслер гөге галярды. Паласың үстүндәки гыз-гелинлериң херсине той серпайы етип башлансоң, узак вагт гечмәнкә, оларың хатары сөлчөңләп уграды. Шол вагтам, эдеп саклап, бейлөрәкде, той машинының гапдалында, чалажа йылгырып дуран Салых төверекден «Ругсатдыр!» сөзүни эшиденсоң, паласа тарап йөнелди, гелип, паласың үстүнде ере бакып отуран Огултәжине элини узатды. Огултәжиң янындакы жораларының бири усуллык билен гыздыр йигидиң эллерини тапышдырды. Улы паласың үстүнде гырмызы күртә чүмүп отуран Огултәч өз ашыгының йүзүни, дуркуны гөрүп билмесе-де, онуң элини тапып, эда билен уеринден турды. Икисем гол тутушып машина тарап әдим әтдилер. Ики жуван дурмуш ымаратының илкинжи басганчагына билеликде «Биссимылла!» дийип гадам гойдулар. Бу ерден герек гөвхерини алан гелналжы машинлар, яшулуларың ак патасы билен, аз салымдан созангуйрук болуп ёла дүшдүлер.

Шол вагт, гөз гырпман, узаклара середип дуран Көссек ага:

– Эй, бирибар, сениң гөзе гөрүнмейән гудратларың бу дурмушы нәхили сүйжүлиге, нәхили хормат-хеззетлере бай эдипдир. Чагалар... Эзиз чагалар... Ине, эдил дүйнем чагажыкдылар... Эмма гыз... гыз машгала киши машгаласы болян экени... Гой, алның-маңлайың ачың болсуң гызым! – дийип, эшидилер-эшидилмез дилленди.

Гелналжы машинлар болса хәзир обадан-оба гечип, өңе тарап окдурылып барялды. Оларың сырдам бир сетир болуп, тертипли гидип баршы той кervениниң гелшигине гелшик, төверегең асудалыгына асудалык гошярды. Эмма, «Сүри агсаксыз болмаз» я-да «Дәли тоя болмаз» дийлиши ялы, көпчулигиң ичинде кәте хер дүрлүсем тапылайяр. Инө, хәзирем яшыл реңкли бир еңил машин сетирден зомпа чыкды-да, машинларың гапдалы билен өңе окдурылып уграды. Ичем чагачугадан, гыз-гелинден долуды. Устесине-де, рулуң башында отуран оглан машиның сигналыны алдыгына басып, төвереге өзүниң еңилкелле гөчмелигини гөркезип барялды. Өңденем хәли-шинди гаршылыклайын херекет билен йүк машиндыр бейлеки улаглар гелип-гечип дурды. Олар хәлки яшыл машиның деңинден алдыгына сигнал берип, тозан турзуп гечйәрдилер. Шейле халатда, бир келпең зерарлы улы бир бетбагтчылыга учралаймагының мүмкинлигине дүшүнйән хер бир асыллы адам

деррев шөйле херекетин өңүни алмалыды. Ине, бу гезегем Деря хөлки яшыл машынам, ыздан гелйән машынларам ышарат билен саклады-да, хөлки бозгак сүрүжиниң янына барды:

– Жигим! Мүмкин болса, хатардан чыкман, машыны хазиррәжик болуп сүрәйсең нәдйәр?!

Сүрүжи оглан йыршарды:

– Агам! Сиз горкмаң, мениң акылым дүз. Онсоңам, гелналжы дийилйән зат ата-баба, тарыхдан-тарыха ярыш билен жемленилер экен, бизиң гүрруңлерден эшидишимиз шейлерәк. Ай, онсоңам, тизрәк той ерине етип, «Илки гелди» адыны алып, тойдан серпай геесимизем гелйә-хов, агам!

Деря ене-де яш сүрүжә дүшүндирди:

– Жигим, сениң айдяның өрән догры, тойдан серпай геймек говы зат. Йөне сен башга бир тарапынам пикир эдип гөр: шу ерде нәче машын бар, хеммесем адамдан, чага-чугадан долы. Шонуң үчинем, гелналжының сылаг-серпайы той ерине илки бармак билен дәл-де, саг-аман, башыбүтин бармак билен кесгитленйәр. Шу тойы саг-аман, абрай билен совсак, бизиңем той эсине улы сылаг-хормат этдигимиз.

Сүрүжи оглан «Бор, агам!» дийип, гелиң манысына дүшүнжекдигини дуйдурды.

Машынлар ене-де шол башкы тертипде өңе тарап йөрәп уграды. Элиң аясы ялы, текиз хем гиң асфальт ёл машынлары ынжытман алып барялды. Түркмениң гадымдан гелйән милли дәп-дессурына гөрә, бу той кервениниң өңүнден чыкан хер бир адам «Бизе-де худай етирсин!» дийип, оны йүзүне сылярды.

Узак йөрән машын тиркевлери ахырсоңы Салыхларың обасының четинден гирди. Инди машынларың хеммесем сигналларыны гыгырдып уграды. Бу болса «Гелналжы саг-аман етип гелйәр, гаршы алың!» дийилдигиди. Ёлуң ики гырасында эллерини галгадып дуран чагалар, оларың «Гелдилер, гелдилер... Гелин гелди... Гелин гелйәр» дийип гыгырышмалары бүтин обаны, той мәреkesини аяга галдырды.

Ине, Вели агадыр Жемал эжәниң өмүрбойы гөз дикип гарашан атбашчысы оларың гапыларына гелип сакланды. Ондан эллери гүл дессели Огултәчдир Салых йылгырышып чыкдылар. Оларың үстүне, эдил асмандан дөкүлийән ялы болуп, дүрли-дүмен сүйжүдир ногул-набатлар, кичирәжик ойнавачлар сечеленип уграды. Төвереги чага-

ларың шадьян шовхуныдыр гелин-гызларың овазлы гүл-күлери гуршап алды. Олар яш чатынжаларың дашына эгеленишип, гапа тарап алып уградылар. Хәзир гөйә едигат асмандакы Гүлхерем багының солтаны Гырнай пери ере дүшүп, Салых билен гол тутушып, йөрәп барян ялыды. Шовхунлы чалнян депрекдир түйдүгиң овазы астында, чоҗ гызыл лыбасда, йүзи йүпекперде билен өртүлөн Огултәжиң Салыха гол берип, дәхедем-дессем йөрәп баршы көплери йүзлерине сылдырарды. Төверекден «Хемме кишә-де худай етирсин!» дийишйән-лериң саны санардан кәнди. Шол вагт:

– А-хав, жемагат! Худая шүкүр, гелналжымыз-а сага-аман гайдып гелди. Ханы, дурмаң-да, дүшек үстүне, сачак башыны гечибеиң! – дийип, Вели аганың сеси яңланды. Той гызып уграды.

Салых өзүниң дурмуш тоюна өң түрмеде биле отуран адамларыныҗам биртопарыны чагырыпды. Олардан, эййәм азат яшайышда зәхмет чекип, чагаларының арасында яшап йөрөн Черкез агадыр Мерген палчы бү той-да өз-өзлери болуп, айратын дүшекде ийип-ичип отырдылар. Деря билен Мереем кәте буларың янында отурып, кәте-де туруп, төвереге гөз-гулак болшуп йөрдүлөр.

Хәзир тойда отуранларың көпүсиниң назары биыгыяр Огултәче эгленйәрди. «Он йыл түрмеде отуран» дийлен сөзлериң үстүнден батыргай әтлөп, әхли гыбатларың, гаршылыкларың үстүнден атанак чекип, ез сеен йигидине гол берип гелен бу гызың сыратлы хем салыкатлы дуркы көплер үчин сөйги дийлен белент ымаратың сарсмазаклыгының субутнамасыды. Ол бу гүн өзүниң сөйгүси хем пайхаслы акылы билөн, биртопар сеййән-де-сөййән болшуп, сәхел гаршылыга габат геленде-де бир-биринден эллибизар гечйән яш огландыр гызлара сөйгиниң нәмедигини субут эдип берди. Дурмуш гурандан соң сәхел вагтың ичинде оңшуп билмән, бир-бирине эглишик эдип, дүшүнишип билмән, айрылышып, биртопар гүнәсизже чагаларың етим өсмегине себәпкәр болян кәбир масгарабаз яшлара ол өз сөйгүлиңе дүшүнмегиң, оны голдамагың нәхили боляндыгыны субут эдип гөркезди.

Тойда отуран мыхманларың ичинде-де Огултәжиң кимлигини билеслери гелйәнлер аз дәлди. Хер кимде-де огул бар, гыз бар. Шоларың өзлерине мынасып, вепадар янәлдаш тапмаклары – көп эне-атаны алада гойян, гайга батырян зат. Өз доганының ыкбалыны алада эдйәнлерем аз дәл. Көнелеримизиң «Гызыл йүзли йигидиң гыз до-

ганы болмасын, гыз доганы болса-да, гызыл йүзи солмасын» диен накылыны биыгтыяр ядыңа саяян ягдайларам болайяр.

Оглы барларың аладасы гызыларыңкыданам кәнди. Өвүт-несихата гулак гоймадан-а гечен, гайтам, атасына акыл өвретжек болуп дуран огуллара-да хәли-шинди душулып дур. Шу затлар хақда пикир өвүрйәнлерем, «Нәмүчиндир, азгын көпелди, гыбат эдйән, гөрип, күмсук көпелди» дийип, өз янындан хайран галып отуранларам хәзир аз дәлдир велин, бир говы гөрелдәни гөрөңде, шол гөрелдәни ыхлас билен йүзүңе сылан вагтың, дурмушдан нәгиле ерлериң ядыңа дүшүп, ичиндән я дашыңдан зейренениңем билмән галярсың. Үстесине, хәзир тойда, хол багың көлегесиндәки мәхелләниң ортасында ширинден-ширин, данадан-дана айдымлара тутуп отуран багшының бейик Магтымгулының эгсилмез хазынасындан гетирип санаян дүрдәне сетирлерем адамы хер хили чуңнур пикирлере итерйәрди.

Ардынжырап, ики яна гезмеләп йөрөн Вели ага кәте, нахар бишйән газанларың янында аяк чексе, кәте өзи ялы яшулы адамларың арасына баряярды. Шол бармаша, хол бейлерәкде, көпчуликдән узңерәк, айратын дүшекде, умумы шагалаңа кәнбир гошулыбилмән отуран бирнәче адама онуң гөзи дүшди. Вели ага ювашжадан йөрәп, оларың янына барды-да, гапдалларында отурды, өзүне узадылан бир кәсе чайы элине алып, дилленди:

– Түвелеме, огланлар, хеммәңиздән чәксиз миннетдардырын. Бизи сылап, Салых жаны сылап гелипсиңиз, тоюмызың мыхманы болуп отырсыңыз, таңрыялкасын, бизи сыланы худай сыласын... Йөне, гөвнүмеми, бирхили йыгрылыбрак отырсыңыз... Сиз хич затдан чекинмәң, эдил өз тоюңызда отуран ялы гөрүң, айдым айдың, саз чалың. Онсоңам, би Салых жан «Бир достум бар, езем палчы» диййәди, араңызда бармыдыр шол?

Мерген палчы лох-лох гүлди-де:

– Ховва, атам, шо палчы дийилйән-ә биз болмалы. Йөне инди маңа пал атдырян ёк, себәби огланлар мениңем яланмың соңуна етдилер. Ай, онсоңам нәме, мусулман бендесиниң шол харам түрмә несибеси атылмасын, атам! Ол ер бир довзахдан алнан нышанмыка диййәрин. Адам үчин иң эрбет зат – дири айрачылык. Онсоңам, ол диййән еримде иң эрбет герелделер хөкүм сурйәр. Ол ерде улы-улы сөвдагәрлер отыр, онсоң шоларың ичиндән хас догумлырак бири тапыляр-да,

сөзданәрлигини шол ерде-де йөредип башлаяр. Оңа, атам, ол ерде «Барига» диййәрлер. Йөне «Барига болмадык түрмеден түрме болмаз» диййәнлерем бар. «Вор закон» дийибем бир беласы бар онуң. Эмма, «Пишигиң йындамлыгы саманхана ченли» дийлиши ялы, адалат дийлен зат ол ерде-дә яңкы ялыларың тиз соңуна чыкяр. Йөне шоңа ченли, өзүнден эжизе ганымлык эдйәнем, бирек-биреге сүтем эдип, хөкүм сүржек болян харамзадаларам тапылар-да. Шонуң үчинем оңа түрме дийлийәр. Элбетде, шу эшретли дурмушың гадырыны билмейәнлер үчин шонуң ялы ер гереkdirем. Ине, менем шу эшретиң гадырыны билмән, түрмә душдүм. Ол ерде-де бир зада гүйменмели-дә, хем төверегиндәкилери гүймемели. Гараз, кырк бир гумалак-дан пал атан болуп, огланларың гөвнүни авлаярдым. Кәте-де, өзүмче казылык эден болуп, «А-хав, огланлар, шү хөкүмет менден түрмә кимлери басып – кими басмалы дәл дийип сорайса, шу Мерген ялы гөкнар ичйәни, тирьек сөвдасыны этмән диңе өзи иййән-чекйәни басмалың диердим» дийип, огланлары гүлдүрердим.

Мерген палчының вәши гүррүңлери Вели аганам йылгьртды, төверегиндәкилериңем бирхили суссуны галдырды.

Хәзир буларың янында, өң түрмәде биле боланларың ене бири – Беки багшам отырды. Онуң лакамы «Беки кечжеди». Ол радиода я телевизорда чыкыш эдип йөрмесе-де, той-томгыны совуп билийән, белли багшыды. Йөне онуң кечжелиги вәлин түйс еринден гелмеди. Муңа онуң билен биле түрмәдә отуранлар өң гөз етирипдилер. Ол айдым айдып дурка, «Пылан айдымы айтсана!» дийилсе, бирхили кежирлиги тутуп, өңкүже айтмасынам гоярды-да отурыбирди. Бир гезек шейле вака болды. Тәхмет зерарлы, бәш йыл азатлықдан махрум болуп, тәзерәк түрмә дүшен бир яш йигидиң ызындан «Оглуң болды!» дийип хош хабар гелди. Ол өз бегенжини ёлдашлары билен дөң пайлашмак үчин дынч гүни чай ичишлик гурады. Беки багшынам чагырдылар. Шонда огланларың бири «Беки багшы, «Дүнъе сен» дийип бир айдым бар, шоны айдып берсене!» дийип, хайыш этди. Беки багшы хонданбәрси болуп, «Дүнъе сенем» айтмады, гайтам, кесерилен болуп, зордан бирки айдым айтды-да, дутарыны йыгнамак билен болды. Нәме, отуран ериң түрмә болса, сениң нәзиңи чекжөк бармы, бирки саны бозгак «А-хов, багшы, гөрйәс велин, сениң табың кырак

ялы-ла, түрмеде-хә сениң айдымыңы диңләнем болмаз велин, сен шу отурышлыкда көп адамың лапыны кеч эдермикәң өйдйәрис» дийип, Бекини отуран еринден ики болуп чекип алдылар, төверекдәки огланларың «Дуруң, дуруң!» диенлерине-де бакман, Беки багшыны ит енжән ялы енчдилер-де, соңам оны багың ичиндәки сувлы салма гапгардылар. Соңра-да: «Огланлар, сиз бизи багышлаң, биз, белки, гүнәкәрдирисем, бу ишимиз учин теммимизем алмалы болса аларыс. Йөне Беки багшыңам шу алмыты ерликлидир, биз муны түрмә дүшмезинден өңем танаяс, ол говы багшы, йөне муның кежирлигинден яңа көп тойларда нәгиле болан адамлар кәндир. Биз муны инди дүзелендир өйдйәрдик велин, онуң шол кежирлиги экен» дийдилер-де, гидибердилер.

Шол сувлы салма окланан кесир багшы хәзирем Салыхың тоюнда мыхман болуп отырды. Онуң бир говы ери, «кечже» лакамыны йүзүнә айтсалар-да, гаты гөрмезди. «Пылан вагт пылан ерде шейле-шейле кесирлик эдип-диң...» дийселер-де, өйкелемеси ёк, гайтам, «Әй, догрудыр!» диерди. Хәзирем огланларың бири геп арасында:

– А-хов, Беки, гаты гидиберме, ёгсам, шү «Дүнъе сени» айтдыраярыс-а – дийди велин, ол аграслык билән йылгырды-да:

– Ай, мениң ялы кесир багшыларә герегем кәте шол-дур. Йөне мен бу гезек Салыхың тойы дийип йөрите гелдим, айт диен айдымыңызам айтжақдырын. Мениң кесирлигиме серетмән, мен кесирем болсам, ыхласым-умыдым, адамларә гарайшым дурсдур – дийди.

Шол вагт Мерет сөзе гошулды:

– Вели ага, эгер диңлесәңиз, Беки багшың «Дүнъе сен» диен айдымың хәңине айдяң «Сен дәлми» дийип бир айдымы бар, онуң сөзлеринем достумыз Деря шол түрмә багышлап язылды. Гелиң, той гүни геченлери гечди билип, шол айдымы айдып бермегини Беки багшыдан хайыш өделиң.

– Ай, той гүни бир түрмәң адыны тутмалың-ла, гүмүнә гитсин-ле, түрме диен ады гурмуш – дийип, Черкез ага элини галгатды.

Мерген палчы ара дүшди:

– Мередиң гөвнуни йыкып болмаз, адамлар, арамызда иң көрпәмиз шу. Онсоңам, шү Беки кечжәниң жошуп отуран вагты, өз сөзүнде тутуп, айтдыралың-ла, шуны!

– Ханы, онда, диңләлиң – дийип, Вели ага-да жайлашып отурды.

Беки багшының бу гезек дутарыны элине алып, киришлерине батлы-батлы какып башлайшыңда, богазыны арчап, гөзлерини юмшунда хениз гөрлүп-эшидилмедик бир хыжув барды. Бу отуранларың көпуси онуң айдымларыны өң диңе түрмеде диңләп гөрөндөмни я-да тоюң адамлара гоп берйән елгининденми, хәзир Беки багшының сазам, хеңем дүйпден уйтгешик эшидилип уграды. Элиндәки дутарам электродутар болансоң, сазың дүңнүрдәп чыкан белент сеси деррев хеммәниң үнсүни чекди. Эйледен-бейледен бу ширин саза, якымлы хеңе имринип гөлйән адамлар багшының төверегине уйшүшип башлады. Беки багшы, Мередиң хайышы боюнча, илкинжи айдымы «Сен дәлмиден» тутды:

Адам оглы, уйтгедип сен пәлиңи,
Бендилере вагшы болан сен дәлми!
Сәхел ерде бор-болгусыз ырсарап,
Туссагларың багрын якан сен дәлми!

Кимселери «шмон» эдип барланам,
Кимселери «шизо» салып харланам,
Ничелери уруп-сегүп хорланам,
Ил ичинде дейюс чыкан сен дәлми!

Мундан соңам дыңгы бермән хер сайын,
Депгиледиң чекип намартлык яйын,
Сен дөрәпсиң бу гүн ынсанда хайын,
Туссаг геймин йыртып- якан сен дәлми!

Не габахат, илден чыкып, бейле сен,
Хәзирем бир пилле, пушман эйле сен,
Гөр, нәмүчин, пәлияман шейле сен,
Бир бөндәниң өйүн йыкан сен дәлми!

...Яңы бишип дуран тайын палавы
Аяк билен депип, дөкен сен дәлми!

Айдым гутаран-да болса, төверекдә отуранларың барысы Беки багшының озал хич ерде эшидилмедик бу тәсин айдымына аңк болуп, лал-жим отырдылар. Багшының шейле якымлы сеси, зарынлап айдан айдымының сөзлери тоя гелен мәрекәни хайрана гойды. Көплериң гөзүнде, туссаглыкда отуран адамлара небсагырыжы гарайыш билен дуйгудашлык барды.

Шол вагт Мерген палчы отуранларың үнсүни езуңе чекип, шейле дийди:

– Адамлар! Түрмеде әхли зат эдил шейледир ейдүп отурмаң. Бу айдымың язылышында Деряның өзболушлы пикири болупды. Көпчүлигиң ичинде ярамаз адамларың болшы ялы, түрмәнің ичинде ишлейәнлериңем ярамазлары, ил гезунден дүшйәнлери боляр экен. Ине, шолар ялыларың бирине багышлабам Деря достумыз шу гошгыны языпдыр. Беки багшы болса оны саза гечирип, айдым этди.

Багшы ене бирнәче айдым айтды, саз чалды, гараз, эчилибленини эчилип, алкыш барыны алды.

Тоюң шовхуны тәзе-тәзе нахарлар, дүрли-дүмен ичгилер билен утгашып, барха беленде гөтерилийәрди. Той шагалаңы, агшамара, оба яшларының үйшен вагты хас-да артды. Ызы үзүлмән чалынян сазларың, айдылян айдымларың овазы обаның депесинден хас беленде галып, энче мензил алысларданам эшидилйән ялыды.

Хатара гойлан узын столларың төрүнде, айратын столуң башында гоша гумры ялы болуп отуран Салыхдыр Огултәжи гөрмәге гез гереқди. Огултәжиң эгниндәки ак йүпек лыбаслары, ики гошарындакы түркмен күмүш билезиги оны гадым эйямларың гөзеллеринден галан нусгалыга чалым этдирйәрди. Онуң дөрт өрүм гара сачларына дакылан шай-сеплер, келлесине геен гупбалы бөрүги, аягындакы гүлли йүң жорабыдыр ялпылдап дуран гара резин галошы, чыраның ягтысына өвшүн атып гөрүнйән долмуш яңаклары – буларам өңки гөзеллигиң үстүни етирйәрди. Огултәжиң эгниндәки хәзирки шай-сеплериң әхлиси Салыхың эжесиниң бүтин емрүне хөвес, арзув эдип саклап гелен затларыды. Олар несилен-несле, асырлардан-асырлара гечип, бу агзыбир ожагың аңысына-сүйжүсине шаят болуп гелен, Жемал эжә-де ез эжесинден мирас галан шай-сеплерди. Мундан, гөр, нәче йыллар озал, Салыхың эжеси дурмуша чыканда, бу шай-сеплери эжесиниң элинден совгат хөкмүнде алып, той гүнүнде-де дакыныпды. Шондан бәрәм булар тарыхы ядыгәрлик ялы, сандыгың дүйбүнде, тәзеден ягты жахана ловурдап чыкжак гүнлерине гарашып ятырды. Бу гүн олар Огултәжиң гөркүне гөрк гошса, Огултәжиң гөрмегей гөрки оларың нуруны, ловурдысыны хас артдырян ялыды. Бу шай-сеплер Огултәч билен Салыхың дурмуш ёлуна гошулан эгсилмез мирасың бир чешмесиди.

Той дабарасы довам эдйәрди. Топар-топар гыз-гелинлер өз бойдашлары билен той сачагының бир тарапыны безәп отуран болса, бейлеки тарапыны яш йигитлердир

орта яшан адамлар долдурыпды. Шовхун-шагалаңдан бираз четрәкдәки узын дүшеклеринң үстүнде болса яшулулар ерлешипди. Вели ага бир ерде отурып канагат тапман, той тутумының төверегинде шәхдачыклык билен ики яна гезмелейәрди, тоюң шанына гутлаг айдян адамлара өзүниң миннетдарлыгыны билдирйәрди. Салыхың эжеси Вели агаданам бетер, бегенжинден яңа гуш болуп учайсам диййәрди. Себәби эййәм он йылдан бәри той дийип гапысы ачылмадык бу ожагың депесинден гудраты гүйчли бирибар бу гүн ене мәхрем назарыны айлапды. Аталарымызың «Өңүм геленден, соңум гелсин» диен дана сөзүниң хақыкы манысы шунуң ялыда хас айдың гөрнер экен.

Догрусыны айтсаң, шу тойда отуранларың ичинде, Салыхың тутулан йыллары буларың өйлерине гелип;

– Оглуңыз инди гайдып гелмез... Сиз бир багтыгара экениңиз, еке оглуңыз сизи нә гүнлере салды – дийип, гыжалат берип, гарры энәниң йүрегини чиширип гиденлерем болупды. Эмма гарры эне өзүниң мердемси башыны эгмеди, эртирки гүне болан умыдыны биртопар агзыбошларың гыжалатлы геплерине чалышмады. Ол бу баша гелен апаты илден-гүнденем гөрмеди, гайтам, «Эдениңизе шүкүр, бирибарым, бу-да, белки, хас улы белалардан совдугыңыздыр!» дийип, бейик гудратлыдан өзүниң надыл дәлдигини, отурса-турса, ныгтап айдарды. Шол ынам, шол ыхласам гарры энәниң гөзлерине нур, билине тәзеден кувват берйән ялыды. Шейдип, ол эне ыхласының нәхили гудратлы затдыгыны улы иле субут эдипди. Шонуң үчинем, онуң бу гүнки шатлыгына, шадыянлыгына тойда отуран мыхманларың, гарындашдыр дост-ярларың хеммесем гошулышярды.

Вагт ярыгижә якынланам болса, той довам эдйәрди. Тоюң, той себәпкәрлериниң шанына айдылян ягшы сезлер ызлы-ызына гайталанярды. Ине-де, яш чатынжалара багтлы дурмуш, агзыбир яшайыш, узак өмүр, гоша-гоша огул-гыз арзув эдип, олары өе угратдылар. Той болса шол бир акымы билен довам эдйәрди.

Яш чатынжалар өзлериниң яшамалы отагының босагасындан ичерик әтледилер. Ичине биргеңси тимар берлен бу арасса отага, йүзүне галайы чекилен кешдели сандык, ере язылан гүлли түркмен кечелери өзболушлы гелшик берйәрди. Вели ага мундан бирнәче йыл озал, илки хәзирки жайының дүйбүни тутанда, «Ине, шу отаг Салых



жаныңкы болар» дийип, ниет эдипди. Гөр, нәче йыллардан соң, ине, ол арзувам хасыл болуп, Салых бу отага өзүниң сөйгүли янёлдашы билен билеликте гадам басды.

Эжеси, какасы, оларың шу он йылың ичинде чекен дири айрачылыгы, өзүниң шейле бивепа огул болуп, гаррылара берен эзъети хақдакы пикирлер хәзир Салыхың үстүне гайтадан лабырыны атды. Бу затларың барыны Салых өң Огултәже кән гезек жаныгып гүррүң берипди, шонуң үчинем, ол хәзир йүрекдеш ярының өз ягдайына, пикирлерине дүшүнип отурандыгына шүбхелененокды. Салых аз салым дымандан соң, Огултәже йүзленди:

— Сөйгүлим, Огултәжим! Мен илки билен, дурмуш ёлумызың илкинжи әдиминде шундан бейләк өз сөйгиме, өз ожагымыза, машгаламыза вепалы болжақдыгыма, икимиз ики ерден эне-атамыза рұхы сөйгет болуп дуржақдыгымыза касам эдйәрин.

Огултәжем Салыха буйсанч билен жогап гайтарды:

— Салых жан! Гой, бизиң максадымыз хәзирки довам эдип дуран дурмуш тоюмыздакы мыхманларымызың бизиң адымыза айдян ягшы арзувлары, умытлары, сөзлери билен гошулышып, бизи эне-атамыз, ил-гүнүмиз билен билеликте максат-мырадымыза етирсин! Гой, хер бир ынсан өзүниң янёлдашы, чагажыклары билен сүйжүликте өмүр сүрсүн! Бизем шоларың арасында сага-аман болалы, сөйгүлим!

Гоша гөречлер бир-бирине тәзеден саташды. Ыхлас ожагы ики жуваны өмүрлик бирлешдирип, мисли деңиз толкунлары дейин түкениксиз хем дүйп-гыраксыз дуйгуларың гужагына атарып гойберди.

Дашарда болса мыхманлар той дабарасы билен гүмрады. Кимси бирек-биреге шу тоюң тарыхы барада өзүче гүррүң берсе, кимси чалынян той сазына гошуп, танс эдйәрди. Дерядыр Мерет, Мергендир бөйлеки огланлар өз топлумы билен ийип-ичишип, дегшип-гүлшүп отырдылар. Гарры эне болса тойдан гайтмакчы болян мыхманлара той яглыгыны говшуруп, таңрыялкасын айдып галярды.

Вагтың гижигмеги билен, оба адамларының рахатлыгыны бозмазлык үчин, гүйчли сесде ишлейән энҳамлары өчүрдилер. Йөне оңа гарамаздан, той дабарасы энтек соңлананокды. Мыхманлар, гарындашдыр дост-ярлар бир-бирини йитирип тапан ялы болшуп, ичгин-ичгин гүрлешип, дердинишип отырдылар.

Хәзир Мерет дагыныңам гүррүңлери гызышыпды. Олар түрме дийлен габахатлыгың ятламалары билен гүмрадылар, болан-гечен затлары бир-бирлерине гүррүң берйәрдилер. Шол аралықта Мерген палчам гечмишдәки бир ваканы гүррүң берермен болды:

– Огланлар, ханы, маңа бир гулак салың, мен ол ерде Деря үчин атан бир палымы айдып берейин, оны шол вагт сизе айданам дәлдин. Хава, бир гезек түрмәң ичиндәки дугтархана барсам, дугтарханада Деря отыр, нобата гарашып. Өзүниңем шейле бир рухы өчгүн, мисли, ынха-ынха, амананыны табшырып, дүнийәден гайдыбержек ялы, отургычда зордан отыр. Менем, өз ёл-дашларымың бири яраман шол ериң кеселханасында ятансоң, ишден соң, гел, шоны сорайын дийип баршымды. Ине, гөрсем, Деря, йүзи ак-там, яңкы айдышым ялыда... «Ер-ов, дост, нәме болды?» дийип сорадым. Деряда «Ай, билмедим, йөне менден разы болуң, гаты гөршен еримиз болса, кинә сакламаң...» диййәр. «Ери, ери, айдып отур, ханы, нәме боланыны бир айт!» дийдим...

Шу ерде Деряның өзи сөзә гошулды-да:

– Ай, Мерген палчы, ол гүнлери инди сен ятлама, хәли-хәзирем шол яравсызлыгым ядыма дүшсә, ене гидип баряна дөнийән-хов – дийип, вәшилиге салды.

Төверекдәкилерәм:

– Ханы, Мерген палчы, шоны бизе долы гүррүң берле. О нәмүчин Деря бизден гизледикән? – дийишдилер.

Мерген палча гүррүңини довам этдирмәге мүмкинчилик дөреди:

– Ховва, онсоң, менем угруна гойман, «Ханы, нәме яравсызлыгың бар, гөрек болса, дөри-дерман тапалы» дийип гыссабердим велин, ол өзүниң шу гүн ёлуган дердини гүррүң берди. «Хәли ирден иш еримизе огланларың ызындан иер ялы зат гетирипдирлер, шонда менем чекизеден чал эдинип, яңы етишен тәзә сарымсакданам үч токганы ийипдин. Ондан соң болса өз-өзүм ховсала дүшүп, «Бе, сарымсак бир гүйчли затдыр, ядыма дүшйә, өйдә-дә мунуң екежә дишини наның йүзүнә чалып иердик велин, мен бу ерде тутуш үч улы токганы ийәйипдин-ле, бу нә болдугы, бирибар, шейле гүйчли иймити көп иймеклигим, хернә, говулыгың үстүнден элтәйсә ягшыдыр» дийип, галдым бир басга. Ховсала үстүнә ховсала, өз-өзүм алжырабердим, бирхили эндамыма-да ажы дер гелйән ялы, соңабака демимем

тиз-тизден алян ялы болубердим. «Эй, худай, гел-гел, индишу ерде, түрмәң ичинде өлмели болд-ов, эжем жаны, сөйгүли аялымы, чагажыкларымы гөрмән гидибер-мели болжаг-ов» дийип, хич киме-де өз учран дердими айтман, диңе өзуме харай исләп, бир яшулының янына бардым. Ол яшулы өң тирьек сөвдасы билен тутулып, дөрт йылдан бәри түрмеде отырды, лакамам Башагайды. Өзи хортабрак, яшы алтмыш төвереги, гөзлери өчүгси, чалымтыграк сакгаллы, өзем хачан гөрсең, аладалы, шол хасанаклап йөрөндир. Башагай лакамам шондан болса герек. Хава, онсоң, мен онуң янына бардым-да: «Башагай ага, сиз бир көпигерен, ягшыны-яманы башдан гечирен адам, мениң шу саташан дердима бир дерман салгы берип билмермисиңиз?» дийдим велин, «О нәхили дерт, айдып отур» дийди. Менем барыны болшы ялы гүррүң бердим велин, Башагай ага «Бе, Деря, ол-а болмандыр, билмедим велин, сарымсак бир гүйчли зат, ядыма дүшйә – огланкам, уруш йыллары, эдил гөзүмиң алнында бир өзбек адам сарымсак ийип, дарка ярылып-ды. Соң ачлык йылларам, обамызда, иере зат тапыл-мансоң, ики саны чагажык сарымсак ийип, ярылып елди, соң ене бир сарымсаклы вака ядыма дүшйә» дийип эңтерип отыр. Мен зордан «Дүр, Башагай ага, соңкы өленлери айдып отурма, олары мениң өзүмем танаян» дийдим-дө, ызыма гайтдым» дийип, Деря шонда маңа гүррүң берди. «Ине-де, дугтарың нәме диерине гарашып отурышым. Ай, онуңам нәме дийжегини аңан» диййө. Менем онсоң «Деря жан, бу ерде дугтарам герек дәл – тебибем, сарымсак дийилйәни чал билен, чекизе билен нәче ийсең ийибермелидир. Башагай аганың өзем шу вагт чалдыр чекизе, сарымсак тапса, онуң бир халтасам болса, еке ези иер» дийдим. Деряның бирхили йүзи ягтылан ялы болды. Йөне әнтек маңа ынанмаяны белли. «Ай, онда-да дугтара бир гөрнәйин-ле» дийип, ой-канжырап отыр. Мен муны гөрдүм-де, «Онда, Деря жан, нобатың етйәнчә, мен саңа бир пал атып берейин» дийдим. Деря-да «Ханы, ат!» дийди. Мен бейләме бакып, жүбимдәки гумалактардан чыкардым-да, хич киме гөркезмән, эшитдирмән, бир затлар хымыр-сымыр эт-дим-де, соңам «Ай, Деря дост, сениң ягдайың, догру-данам...» дийдим. «Нәме, пал эрбет чыкдымы?» дийди. «Ховва, гаты эрбет чыкды, бу дерт сени эдил хәзир алайса-да ахмал» дийдим. Шей диенимден, Деря тарса еринден галды-да, «Эгер сениң палың шейле чыкан

болса, онда маңа хич дөвөм чалмаяр. Себәби сениң палың энтэк дүрс чыкан вагты ёк. Йөр, гитдик!» дийди. Анха, шейдип, мен-ә Деряны улы бир дертден гутарандырын – дийип, Мерген палчы гүррүңини гутарды.

Отуранларың бары, арасында Деря-да ичлерини тутуп, гызыл-гыран гүлүшйәрдилер. Шунуң ялы вәши гүррүңлер, гечмишиң гызыклы ятламалары тоюң хезиллигини артдырып, вагтың нәхили гечйәнинем дуйдурданокды. Гоңшы-голамлар гайдышса-да, дашдан гелен мыхманлар өзлериниң сүйжи дегишме гүррүңлери билен бир-бирини гүймәп, тә эртире ченли ятмадылар.

Эртеси ирден, агшам той еринде галан мыхманларам, ягшы дилеглер билен, биружундан өйлерине гайдып уградылар. Деря-да, Мередөм, Мерген палчыдыр Беки багшам Салых билен, Вели агадыр Жемал эже билен хошлашып, херси өз обаларына тарап ёла дүшдүлер.

Көнелериң «Тоя гаррама ёк» диен сөзүнә зерип, дүйн сай-себәп билен тоя гелип билмедиклериңем хәзир тойы гутлап гелип-гидип дуранлары барды. Тоюң ызыны йыгнашдырмага көмөклешмек үчин геленлерем аз дәлди. Хер геленем: «Түвелеме, гаты оңат той этдиңиз. Хер киме шу хили той тутмак несип этсин!» диййәрди. «Худая шүкүр, «Өңүм геленден соңум гелсин» дийип көнелеримиз йөне ерден айтмандырлар. Белки, инди бир бирибар бизе шу эшрети рова гөрсүн-дә!» дийип, Вели ага-да өз дең-душларының янында хәли-шинди бегенчли гайталаарды. Шейле шовхунлы, дабаралы тоя Вели агадыр гарры эжесем бегенмек бегенйәндир велин, йөне Салыхың бегенжини сөз билен суратландырмак мүмкин дәлди. Себәби, перилериң периси ялы болуп, өйүң дулуны безәп отуран Огултәч, мисли, шу он йыллап айрачылык эжирини чекен бу ојага бирибарың эври билен индериләен бир гудрата меңзешди. Йөне Огултәч өйде узак сүлмүрәп отурмады, өйүң ичлерини сырып-сүпүришдирип, өй ишлери билен гүмра болуберди. Бүтин өмрүнә диңе арасса ыхласың хем-де ягшы умытларың үстүндә дуран бү ојага ахырсоңы хақыкы эйәниң геленлигине Салыхың болан бегенжи өлчөгсизди. Ол бир ерде отурып билмән, хер әдиминде: «

– Огултәжим! Сен мениң депәмиң тәжи! Мениң эжем жан үчинем, какам жан үчинем йөрите асмандан инен гудрат сен, перилериң периси сен, Огултәжим! – дийип гайталаарды.

Огултәжиң элиниң деген ери гүл өвсүп, әхли затлар ерли-ерини тапып барялды. Өзүниң шейле өлчөгсиз багта зе боланлыгы үчин, сөйгүлиси Салыха, гайын энесидир гайын атасына миннетдар болмалыдыгына, шонүң үчин, өзүниң бу ожага жаныны гайгырман хызмат этмелидигине, бу затларың барының диңе сөйги билен сылашыгың мивесидигине Огултәч догры дүшүнйәрди.

Элбетде, бирек-биреги долы танамак үчин эп-эсли вагт, кән сынаглар герек. Йөне, көпленч, кимиң-кимлиги той гүнүниң эртесем айнада гөрнен ялы гөрүнйәр. Тәзе дөрән машгаланың хайсы угурдан, хайсы акым билен гитжекдиги шол гүнденем билдирип башлаяр.

* * *

Той дабарасындан бәри эййәм бирнәче гүн гечипди. Салых эртир ирден ише чыкып гидишине, агшамлык өе гелйәрди. Дынч гүнлери меллеге гирерди я-да даш-төвереклери оңарышдырарды.

Шол гүнлериң биринде, Огултәжиң өйлеринден гарын-дашларыдыр жоралары чагырыжы болуп гелдилер.

Элбетде, көне ата-бабадан бәри гелйән түркмен дәбине гөрә, бир ере чыкан гызың ызындан чагырыжы болуп гелен хоссарларыдыр жоралары онуң янёлдашының нәхили адамлыгыны гөржек болуп чалшардылар. Эмма хәзирки гелен мыхманлар Салыхы өңрәкден танаярдылар. Шонүң үчинем, олар бу гезек Салых билен кәнбир гызыкланыбам дурмадылар-да, буларың яшайышлары, даш-төвереклери билен таншып уградылар. Олар билесигелижилик билен төвереге гөз айлаярдылар. Төверек-дашың хич хили кеми ёкды. Диңе төверекде селеңлешип отуран, бишен керпичден салнан, минара ялы жайларың янында Огултәчлериң пессежик жайларының бирхили эгнини гысып дуршы гезе дүртүлйәрди. Йөне шейле-де болса, бу пессежик жай өзүниң өзболушлы бир гөрки билен үнси чекйәрди. Бу жайың хәзирки болуп дуршы: «Сиз менден айып-сын этмәң, мен он йыллап дири айрачылыгы герденимде гөтердим, гапымың диңе эртир хем агшам ачылып, галан вагт баглы дуран гүнлерем кән болды, ягышдыр гар, елдир тупан, гыжалатдыр гөзяш мениң бар гөркүмем гачырды... Йөне, худая шүкүр, ене мен сана гошулдым, ене бирибар өзүниң рехнет нуруны бизиң устүмизе эчилди. Перилериң периси гелип маңа зе болды. Мен әхли гөрән гөргүлерими бу гүн «гөрдүм» диемок, гайтам, «Эдениңе

шүкүр» диййәрин» диййән ялыды. Бу ышарат Огултәч-лериң өйлөриндән гелән гарындашларыдыр жораларының гөвнүни гөтерипди. Хер бир зенан машгала гелән еринде саг-аман ерләп, гоңшы-голама, даш-төвереге «түвелеме» дийдирсе, шол баран ериниң оды билән гирип - күли билән чыкса, жан саглыгы билән агзыбирлик, юрт паракхатчылыгы болса, ынсана, ине, шу затлардан, шу багтдан башга нәме гөрөк! Бу өйдө хут шейле дурмушың бардыгына Огултәжиң гарындашлары бада-бат гөз етирдилер. Шонуң үчинем, бужагаз пессежик, самансуваг билән суваланжа жайың төверөкдәки минара ялы жайларың арасында эгнини гысып дуршы инди кәнбир гөзде дүртүлөнөкды.

Чагырыжы мыхманлар гөвнүгалкынма билән өз обаларына уградылар. Огултәжем гайын энесидир гайын атасының, сөйгүли адамсы Салыхың жан саглыгыны дилег эдип, өйүң ишлерине гүмра болуберди.

Бир өө тәзе гелин гелсе, төверөк-дашдан билесигелижилик билән мыхманчылыга гелинөм аз боланок. Ине, бир гүнөм, шу обада яшаян, Ажап атлы бир сөвдегар гелин Огултәжиң янына гелди. Ол хем-ә өзүниң ненеңси абрайлы, ишбашаржаң гелиндигини, хем-де сатмак үчин айлап йөрөн бөлөк-бүчөк матадыр яглыкларыны гөркезмәгә гелипди. Ажап гелин гетирен затларыны гөркезишдирен болуп, дерревең месавы гүррүң ачмага чалышды:

– Түвелеме, түвелеме, Огултәч! Дашыңыздан гуванып отурандырыс биз-ә. Менем гүнде бир яныңыза гелейин, ягдайларыңызы сорайын диййән-де, хич элим дегмеди. Ине, шу гүнөм йүзүгра «Гел, тәзе гелнимиз билән бир ичгин таншайын хем гөрөк-ярак затлары болса эшидейин, гөркезишдирейин» дийдим-де, совлайдым...

Огултәч докмәделик билән:

– Таңрыялкасын, гоңшы, хәзир-ә хич зат гөрөк дәл – дийип-диймәнкә, Ажап гелин ене-де сөзө башлады:

– Огултәч, сен эййәм энчө гүнден бәри, шол өй иши билән башагай болуп, дашарык чыкман отырсың. Сен бейле этсең, тиз гаррарсың. Ынха, ислесең, мен сени өзүм билән оба, сөвда-сатыга айлайын. Сөвданы өврөңсең, зыяны дегмез. Сатува гөрөк затлары болса нәчө дийсең мен саңа тапып берерин.

Огултәч Ажап гелниң айлавлы сөзлерине өзүни майыл этмеди. Ол:

– Гоңшы, сылаг-хорматыңыз үчин көп саг болуң, йене мен сөвдагәрлиги, онда-да аял-гызларың, яш гелиндир

гарташан аялларың яшмага букулып сөвда-сатыг эдип йөрмесини халамок. Онсоңам, мен бейле иш этсем, Салых маңа нәме диер – дийди.

Ажап гелнә-де Огултәжиң шейлерәк сөзлери герекди:

– Вий, Огултәжиң айдяныны, Салых маңа нәме диер дийип, оны бир хонданбәрси этдиң-ле, гыз!

Огултәч гоңшы сылашыгыны элден бермеди:

– Ажап гелнәже! Мен сөвда-сатыгы халамок, адамым Салыхы болса чын йүрекден сөййәрин!

– Вах, адамсыны эрбет гөрийән бармы, гыз! Йене эркек адамдыр-да. Булара сен-сен дийип, ишден геленде авулыгыны еңүнде гойсаң, башга нәме герек...

Огултәжиң сабыр кәсеси долды, ол ичинден: «Ятаның үстүне туран гелмесин» диенлери чын экен. Худайым, мениң гөвнүме бир гиңлик беревери!» дийип, Ажап гелниң сөзлерине жогап гайтарман, ондан совулжак болды. Йөне Ажап онуң дыммасына өзүче дүшүнип, ене-де көне хеңе башлады:

– Огултәч, онсоңам, түвелеме, сен бир асмандакы айың белеги ялы овадан, той гүни сениң тарыпыңы етирдилер, «Еди гат асмандакы Гүлхерем багының Гырнай перисини ядыңа саяр» дийшип. Мен муңа сенденем бетер бегенийән, түвелеме, түвелеме! Йөне сен бир яш, улугыздың, сөйшүп баран огланың болса он йыл түрмеде отурып гелен, өзүнденем он яш говрак улы. Хий, саңа бу затлары озалында дуйдуран адам болмадымы...

Огултәч бу сезе үнсем бермеди, йөне Ажап гелин өзүниң гепи диңленйәндир өйдүп, гүррүңини довам эттирди:

– Огултәч, сөниң хич кимден кем ериң ёк, артык болаймасаң, түвелеме, акыл-хушүң еринде, бой-сыратың, герк-гөрмегиң диермиң... Йөне бу болшуңа геркденем дынарың – гөрмекденем, диңе сүйжүже жаныңы ода атаның галар. Ынха, несип болса, мен эртир гайракы Гоңур обамыза сөвда-сатыга гидип гелжек. Гел, билеже гидели, говы сөвдагәр жораларым бар, олар билен танышдырайын – дийип, ол Огултәже хас ичгинсирәп уграды.

Огултәч геп алып галмады:

– Гоңшы! Ажап гелнәже! Сиз мени багышлаң, мен сизе бир зат айдайын. Догры, мениң сөйүп баран адамым өзүмден он, он ики яш улы, өзем он йыл түрмедә отурып гелен. Йөне ез аялларының яшмагыны

башына орадып, сөвда-сатыкдан гөзлерини ачдырман, эденлерине хай дийип билмән йөрөн биртопар эркексу-мактардан, ол-а он йыл түрмеде отуран экен, бүтин өмрүни түрмеде гечиренем болса, Салых сизиң әр диййәнлериңизден кән говудыр. Онсоңам, Ажап гелнеже, сиз менден гаты гөрмәң, мен сизе ене бир зат айдайын – дийип, Огултәч сөзуни довам этдирди. – Гыз-гелин, аял, эне диймеклик – ол бир вепадар, ожагың эеси диймекликдир, олар бүтин яшайшың башлангыжыны дөрөдйән арасса, пәк ниетли перишделер болмалыдыр-лар. Йөне, гынансагам, хайсы бир оба барсаңам, я-да базар гүни базара сер салсаңам, әхли алып-сатарларың яш гызлардыр-у-яш гелинлердигине, гарры энелердигине небсиң-жаның агыяр. «Ханы, ол яш гызларың акыллы-башлы эжелери-какалары ёкмука?» диениңи, яш гелинле-рем герениңде, «Ханы, оларың сөйгүли әрсумақлары?», гарры энелери гөрениңде, «Ханы, оларың янёлдашлары я-да ар-намыслы огул-гызлары?» диениңи дуйман галарсың. Мениң «Салых нәме диер?» диййәнимем шонуң учин. Онуң нәме дийжегини мен сорамаңам билйән, о-да хут мениң диенлерими айдар. Өзүмиң-ә өңденем пикирим шейле, яңкы дийилйән аял-гызларам, оларың әрсумақларыңам өмрүме халаман гечдим. Йөне, худая шүкүр, ыхласыма гөрә, Салых жана душурды. Он йыл түрмеде отураңам болса, «Бир языкдан әр өлмез» дийипдирлер. Салыхың шу гүнки ынсап арассалыгыны, пәк сөйгүсини мен хич байлык билен чалшып билжек дәл.

Өзи ялы бирнәче еңилкелле гыз-гелинң башыны-гөзүни айламага өкделәнем болса, бу ерде палтасы даша деген Ажап гелин Огултәжиң янындан лапыкеч болуп чыкып гитди.

Агшамара Салых ишден геленде, Огултәч оны шол өңки гүлер йүзи билен гаршылады. Шу гүнки Ажап билен болан гүрруңлери болса оңа айдып, келлесини агыртжак болубам дурмады. Дүнийәден, гелнинден, машгаласындан, өзүниң гижем болса чүвен ыкбалындан гөвнүхош Салых элини ювуп, сачагың башына гечди. Өй-ичерилер зийәм гүл ялы сырылып-сүпүрилги, чай демленги, нахар гуюлмана тайяр. Гарры энедир гарры атаның болса өңлерине зийәм чай-нахар әберилипдир.

Бу дүзгүн гүнде гайталанып дурды. Агзыбир, ыхласлы ожага Огултәжиң аягы дүшүпди. Ики гаррының он йыллап дөзен дири айрачылыгы, бу гүнки сүйжи,

эшретли дурмушда, бир гүнем болмадык ялы дуолярды. Ил ичинде диңе «Түвелеме, Салыхың гелни ялы гелин хер бир машгала миессер этсин-дә, хернә, худайым!» дийлип, дилеглер эдилерди. Кәбир агзыбошлардыр Ажап гелин ялы башына гиден сөвдагәрлер болса «Хамана, башга әр тапылмажак ялы, түрмеден гелене-де бир дурмуша чыкылжак экен» дийишйәрдилер. Йөне бейле геплери Огултәч илкинжи гезек эшитмели дәлди, оларә өңем, хәзирем гулак асыбам дуранокды. Огултәч гепе-гүррүңе гулак габардян болса, ол энтек гызка-да, дайзасы өйлерине гелип, әжесиниң-какасының янында, гөр, нәче гезеклер әңеклешип гидипди. Эмма бу гаршылыкларың барысыны Огултәжиң хем-де Салыхың бир-бирине болан пәк сөйгүси еңип гечипди. Шейле сынагдан саг-аман гечен ынсан сөйгүси үчин болса индики болгусыз геплерден, гыбатлардан ховп ёкды.

Огултәч зййәм бир айдан говрак вагт бәри гайын өйлериндеди. Көне дәп-дессурлара гөрә, бир ай – кырк гүн төвереги геченден соң, тәзе гелен гелин гайтарма болуп атасы өйүне гайдарды. Эмма Огултәч бир гүн адамсы Салыха гарап:

– Салых, мен гелелим бәри зййәм кырк гүн төвереги гечипдир, мениң хачан атам өйүмизе гайтарма болуп гитжегими, бизиң хеммәмизденем бетер, төверегимиздәки гоңшулар, гыз-гелинлерем сорашып дурлар велин, мен-ә, эзизим, сен оңласаң, гаррыларымыз гаршы гелмесе, гайтарма ады билен атам өйүмизе гитмекчем дәл. Өзүм-ә шу яш гызларың зол «Атам өйүмизе әкидиң» дийип, гелин болуп гелен ерине азар берип йөрмелерини халамок. Гыз машгала киши машгаласы боляр, шонуң учинем ол баран ери билен болса говудыр. Сен гаршы гелмесең, вагт тапсаң, өзүң билен билеже өйүмизе бир гүнлүк гидип геләели – дийди.

– Огултәч, мәхрибаным, сен нәме дийсең, шолам болар!

Эртеси Салых сөйгүлисиниң сөзүни әжеси-какасы билен маслахатлашды-да, оларың разылыгыны алып, Огултәч билен билеликде гайын обаларына тарап ёла дүшди.

Бу оба – Салыхы Огултәч билен сөйги әлеминде душуран оба. Бу оба – Салыхың он йыллап түрмеде дөврүниң иң соңкы гүнлерини жемлән обасы. Бу оба – Огултәчлериң обасы.

Салых гич өйләнләр сөйгүлиси Огултәч билән гайын өйлерине гелди. Огултәжиң какасы еке гызы билән гиевисини гөрөнде, бегенжинден яңа тас гуш болуп учупды. Ол деррев мал өлдүрип, сөвүш этди. Бада-бат нахар атарылып, гоңшы-голамларам чагырылды.

Агшам гичден соң, Салых езуни бирхили ядав дуюп, өзи үчин язылып гойлан дүшеге гечди.

Геленлериң бары гайдышып, төвереги үмсүмлигиң пири – укы өз элине алып башлапды. Салых нәхили иркиленини дуйман галды. Шол вагт, эгни ак гейимли бир адам гелип, онуң гашында чекди:

– Мен сениң дайың болмалы... Сениң Салых адың мениң өзүм дакыпдым. Бу ат – мениң урушда вепат болан эдермен достумың ады. Бу ат эбедилик яшамалы-дыр, себәби мен ез гужагымда, душман гүллесинден вепат болан достумың янында касам эдипдим. Салых дийлен ат бу гүн сениң адың, сен хем бу ады оглуңа, оглуң оглуна гечирмелисиң... Шонда мен ез габрымда рухы абат болуп ятарын... Йөне саңа ат даканым үчин вада берлен халат-серпайы, шол гырмызы доны ятладяңдыр дийип пикир эдәймәң. Ёк, маңа хич хили халат-серпай гөрек дәл. Сен шу белент ады, мениң хатырам үчин, белентлигине сакласаң, шол мениң үчин бахасына етип болмажак серпайдыр, хеззет-хорматдыр...

Бирденем, жахан йүзи жув-ак болуп гитди-де, төвереги ене үмсүмлик гаплап алды. Салых, гара басан ялы, тисгинип ояңды. Бирсалымдан соң, яңкы гөрөн затларының дүйшдугини хақыдасына айлады, өзүне Салых адыны дакан дайысы хақда эжесиниң берен гүррүңини ятлады. Ол ичинден өз-өзүне: «Эй, бихепбе Салых, сен бир ат йитирен, адына ыснат гетирен йигит экениң. Илки сөз берме, эгер сөз бердиңми – ызында дуарлар ахырын!» дийди...

Эртеси ир билән, Салых агшамкы гөрөн дүйшүни Огултәжә айдып берди. Огултәч бирсалым оюрганып отурды-да:

– Мениңем ядымда, Салых, хеммеси ядымда! – дийди.
– Несип болса, дайың арзувларыны, максат-мырадыны хөкман ерине етирерис.

Гун гушлукдан агансоң, ики яш чатынжа бү мәхрибан өйден ак пата алып, бейлеки өйлерине тарап уградылар. Ёлда, машин дуралгасына тарап йөрәп баряркалар, Салых бирден сакга дурды:

– Огултәч, сейгүлим! Ине, шу ер шол гижә сен тракторың отланман ятан, мең болса багтымың ояна ери. Мениң саңа илкинжи гезек габат гелен ери Икимизиң бир-биримизе тарап әдимлеримизиң илкинжи башланан ери...

Огултәч эда билен йылгырып, башыны атды:

– Хеммеси ядымда, Салых!

Шейде-шейде, гечен гүнлери ятлап барышларын булар машин дуралгасына етдилер. Аз салымдан болса, ёлагчы машины яш чатынжалары өз угурларына тарап алып гитди.

Агшамарарак, саг-аман өйлерине доланып гелен балларына, гаррылары билен саламлашып, саглыкларын сорадылар-да, Салых-а мал-гара от-сүв бермек бил болды, Огултәжем чай-нахарың угруна чыкды.

Агшамлык, нахар башында, Салых өз гөрен дүйшүмүң эжесине-де гүрруң берди хем-де, макул билселер, бир гырмызы доны алып, дайыларыныңка гитжекдигиң яңзытды. Гарры эне оглуның дөвлетли маслахат ятланына бегенип;

– Индики хепдәниң үчүнжи гүни, хемме зада сәхә говы гүндүр, анха, шо гүн гелниңем ал-да, билә гидәйиң – дийип, ругсат берди.

Салых вагт йитирмән, эртеси базара чыкды-да, келдеси ерликли дүшен, оңат бир гырмызы дон сатын алды. Сәхетли гүн геленде-де, Огултәч билен, ниредеси дайымларың обасы дийип ёла дүшди. Йөне ёла дүшсә де дүшди велин, уграмазының өң яны, дайыларың обасының долы салгыны эжесинден жикме-жик сорап дурмага Салых чекинди. Эжеси бирден «Вий, оглу шоңам билеңокмы?» дийсе, Огултәжиң янында утанмал боларын өйтди. Йөне Салых сораюнда-да, көп йыллард бәри гарындаш аралыгында гатнав-гатнашык болманса, эжесем ол обаны долы салгы берип билжәкми – билмежәкми – о-да белли дәлди. Ине, шу пикирем Салых жикме-жик сораглардан саклады. Адамың башына аг гүн дүшенде, онуң ёлуна ыкбал йитгилери бил шовсүзлык кесе боланда, ондан гарындашдыр дост-ярларам чеке дурмага чалышян ялы. Бу, белки, бей дәл болса-да дәлдир, йөне адам пахыр чиг сүйт эме, соң, кеп ерде кән затлар догры болса-болмаса-да, шейледир өйдәйяр. Йөне Салыхың энтек яш вагтлар какасы деңли-дережели ишде ишлейәркә, булар өйлерине гарындашдыр дост-ярларам, чала танышлар

гүнде-гунаша мыхманчылыга гелер дурарды, хер гүн буларың газанында дүрли-дүмен нахарлар бишерди. Гараз, хеммелерем сүйжүлик билен гатнашык саклардылар. Эмма пелегиң чархы терсине айланып, Салыхы ыкбал айрачылыгына сезевар эдип, оны зындана ташлан гүнүндөн башлап, бу ожақдан гелим-гидим сайпаллап уграды. Илки-илкилер, «Йуз отдан ыссы» диенлерине эерип, бирлән-икилән доган-гарындаш, таныш-билиш «Шөйле болайыпмыш, ол-а болмандыр» дийип геленем болса, соңабака бу гапының ягшыдан-ямандан ачыланыны ики гарры гөрмәнди...

«Сорап – Кәбәни тапанмышлар» дийлени догры экен. Салых Огултәч билен эртирки өйден чыкышына, сорапидәп, агшамара дайысының ейлерини тапып барды. Улы болмадык буҗагаз обаның демиргазык-гүнортасында ерлешен пессеҗик җайың дуркы энче йыллап идег гарасыны гөрмедиге меңзейәрди. Җайың ичинде-де екеҗе гарры өз ишҗагазлары билен гүмра болуп отуран экен. Салых салам берип, босагадан әтләнде, хәлки гарры эне кимиң мыхман геленини бада-бат аңшырыбам, танабам билмеди. Салых шөйле болҗагынам билйәрди. Гарры эне-де, алейик алан бадына, түркмөн гөнүмеллиги билен гөнүләп дилленди:

– Худая шүкүр, отырыс, оглум! Йөне мен сизи танап билмедим.

– Эне, мен Салых, менем сизиң бир оглуңыз, янымда болса гелним Огултәч бар.

Огултәч эдеп билен:

– Эне җан, саг-гуругун отырмысыңыз? – дийип, энәниң янына барып гөрүшди.

Салых ене гүрледи:

– Эне, мен Вели аганың оглы Салых. Биз йөрите сизи, дайымларың өйүни гөрмәге гелдик. Мен догламда, дайым маңа өз сөвешдеш достуның адыны дакан экен. Мунуң үчин мен дайымдан өмүрлик миннетдар. Йөне шу гүне ченли өз миннетдарлыгымы айтмага хем дайымың шу сөрпайыны гетирип эгнине япмага менде мүмкинчилик болмады... – Салых сәгинди-де, ювдунҗырап, ене сөзүни довам этдирди. – Ынха, индем, несип этдигинден, шу гүн сизә Огултәч билен биле мыхманчылыга гелдик, дайыма ниетленен шол гырмызы донам алып гелдик.

Гарры эне нуры өчен, көрҗүмек гөзлерини төверегине айлады, аз салым хич зат геплемән, нәмедир бир

затлары ятлаян ялы, пикире чүмди, бирденем, гөзлеринден чыгжарып чыкан яшжагазы яглыгының ужу билен чаларак сүпүришдирип, сөзе башлады:

– Оглум, Салых жан, мен инди сени танаян, дайың пахыр сени эртир-агшам ятларды, сениң шум төлейиң гирдабына дүшениңе гынанып, хич чәре эдип бил-мейәнине-де өртенип отурарды, диңе бирибардан саңа говы дилеглер эдерди... О пахырыңам дүнийәден гайда-нына инди секиз йыл дагы болды. Дайың пахыр дирикә, даявка, сизиң биленем гатнашык говуды. Соң, шол урушда алан яраларам дайың яныны ере бердирди, яралары азар яманыны берди. Көп вагтлап өйде, еринден галып билмән ятды. Шонданаңа гитди. Онуң арадан чыкан хабарыңаңа, догрусы, бада-бат сизе етирип билмедик. Диренип дуран догандыр иниң, хоссарың болмаса, ким сениң аладаңы эдип ылгажак... – дийип, гарры эне өзүниң халы гачан сүңңүне эрк эдип билмән, ене гөзлерине яш айлады.

Салых хич зат геплемән, ере середип отырды. Огултәжиңем шол бир отурышыды. Аз салымдан гарры энәниң өзи Огултәже гарап:

– Гызым, өзүң чай гоюп, нахар атарышдырай! – дийди. – Салых жан, сенем ички жая геч-де, аркайын отур. Ёлданаңа ядап геленсиңиз.

Эмма Салых хәзир дынч алмак хақда пикир эденоқды. Ол гүрруңи нәмеден башлажагыны билмән, аз салым отурды-да, дилленди:

– Эне, биз бу гүн сизиң яныңызда болмакчы, эртир болса, ругсат берсеңиз, мен Огултәч билен биле гонамчылыга гидип, бизиң өйүмизиң дайыма ниетләң гырмызы донунаңа онуң янына элтип, аят-төвир этмекчи... Мен өз адым билен багланышыклы гечмиши эжемден эшиделим бәри, хер гүн өзүме ыхлас эдип, дайым билен бир душсам, онуң маңа дақан ады үчин миннетдарлыгымы бир айтсам дийип арзув эдердим. Эмма шум төлей маңа дайым билен душмага, бирек-биреге гуванмага мүмкинчилик бермеді. Йөне дайым пахырың өзи болмаса-да, өчмез рухы бар, белки, ол мениң идәп геленими зийәм билйәндир, белки, онуң рухы хәзир бизи герүп отурандыр... – Салых сөзүне дыңгы берди-де, өз билйән аятларыны оқап уграды. Эл галдырансоң, дайысының рухуның шат болмагыны, галанларың жанларының саг болмагыны дилег этди. Огултәч болса зийәм чай демлешдирип, сачак башына гетиришдирипди.

Эртеси ирден Салыхдыр Огултәч обадан бир яшулы-
нам янларына алып, обаның четинде өрлешен гонамчы-
лыга бардылар.

Гонамчылыгың бир четинден баранларыңда, Салых
дайысының обаларының тутян мейданычарак ериң, хол
гөзъетимден бәрисиниң хатар-хатар мазар болуп
ятаныны гөрүп, аяк чекенини дуйман галды: «Эй,
бирибар аллам! Бу нә болдугы? Мазар үстүне мазар,
гөр, небир огландыр улы адамлар, гыз-гелиндир чагалар,
энелердир гоҗалар – бары мазар болуп, гум болуп
ятырлар. Буларың ичинде тәзе мазарларам бар. Адам
пахыр шейдип, өлүп гидиберйәр-ов... Эй, бирибар,
булара иман байлыгыны ғысганмагын, гой, буларың рухы
учмада болсун...»

Шол вагт янындакы яшулы ювашлык билен Салыхның
еңинден чекип:

– Мыхман... Мыхман! – дийип пышырдады.

Салых пикирден айналып, яшулының йүзүне серетди:

– Яшулы, бу мазарлары басгылап, буларың арасыңда
гезмеләп йөрмәли-де, шу ерде отурып, бу ятан мөмин-
мусулманларың барының рухуна багыш эдип, аят-төвир
окалы.

Яшулы макуллайжы әхенде башыны атды-да, аяк
отурды, Салых, ондан ызракда Огултәжем дызларыңны
эпдилер.

Аят окаландан соң, Салыхам пышырдап:

– Эй, бирибар аллам, сиз мениң өмүрбойы эдип ге-лен
арзувымы, ыхласымы шу гүн шу гонамчылыкта кал бул
эдиң. Шу бенделериң арасында мазар болуп калган
дайыма ниетлән шу донумызам кабул болсун, мен м-и уны
дайым үчин йөрите гетирип, оны дайымың өйүңде-де
гоюп гитмекчи... Ятан ериңиз ягты болсун, дайы ж-қан!
Мениң үчин эден аладаларыңыза, говы ниетлер, ар-у-
лар билен дакан адыңыза мен мыдама миннетдар. М-аңа
эден ынамыңызы болса мен, несип болса, өдәрин-и-
дийип, элини тәзеден йүзүне сылды. Ене яшулы-ның
ызына дүшүп, оба доландылар.

Салых гетирен донуны дайысының өйүңде гоюп, га-р-ры
энеден ак пата алды-да, гүнортан төвереклери Огултәч
билен өз өйлерине гайтды.

Ёлагчы машынында, Огултәжиң гапдалыңда оту-ран
Салых хәзир гүрлемесе-де, йүзүниң ягтылы-ыгы,
гөзлериниң нурлулыгы онуң арасса калбыңдакы галкы-ын-
мадан сөзсүз хабар берйәрди. Доғруданам, Салых шу

вагт эгнинден агыр йүк айрылан ялы, өзүниң агыр бир бергисинден дынан ялы дуйярды.

Салых өйлерине гелип, эжесидир какасы билен салам-лашанда, дайыларының обасындан иберилен саламы гов-шуранда, өз гаррыларының йүзүндәки макуллайжылык, хошаллык алапатларыны гөрүп, ичинден хас-да бегенди. Онуң бу дурмушдан эсасы ислеги, максады – гарры ата-сыдыр эжесини галан өмүрлеринде разы эдип яшатмак-ды, ене бир максады – өз Огултәжини сөйги әлеминде гөрлүп-эшидилмедик дережеде сөйүп яшамакды, ене-де – ил-гүнүң алкышыны алып ишлемекди. Огултәжиңем максады – шу ики гаррыны ынжытман сакламак, сөйгүли адамсына голтгы-голдав бермекди. Ики гаррының болса эсасы максатлары – екеже перзентлериниң агзыбир дурмушына, гелжекде-де, худай берсе, агтыжакларына гуванып яшамакды. Ине, шу максатларың бары бирлешип, бу агзыбир ожагдакы яшайшың леззетини, сүйжүлигини хас-да артдырды. Белки, шонуң үчиндир, инди дашындан середене-де, ичинден гөрене-де бу пес-сежик жай төверекдәки белент ымаратлардан биржик-де пес отурмаян ялы, гайтам, олардан хас гелшикли, өзүне чекижи ялы дуолярды.

Бу өй, бу хожалык инди деңли-дережели, гелим-ги-димли, аркалы-дөшли бир галады.

* * *

Томус айларының солтаны болан август айы түркмен үлкесине өзболушлы бир безег берйәр. Мунда тебигат өзүниң адамзат үчин тайынлан эшретлериниң, наз-ныгматларының барыны орта дөкйәр. Онуң бу сахылыгы адамларың ягшы ниетлери, говы арзувлары билен биригенде, бу затлар паракатчылык, агзыбирлик, канагат-лылык дуйгусыны хер бир ее, хер бир машгала эчилйәр.

Шәхериң орта гүрпрәгинде ерлешйән колхоз базары-ның хәзирки дуркы хем шол берекедин, болчулыгын шаядыды. Ине, бармагыңы гатырак дегирсең тарсылдап ярылжак болуп дуран, дашы торлы вахарман гавуңлар. Өзүниң терлиги, сүйжүлиги билен, Тежениң вахарман гавуны дийип ат алан гавун. Ине-де, гөзуңи докундырян, сарыяг ялы, сары гүлабы, гужагыңы долдуруп дуран ала гарпызлар, хыярдыр помидор, үзүмдир алма, хер хили гөк отлардыр мивелер... «Мегерем, бир ерде үчма бар болса, шо-да болубилсе шунуң ялыдыр» дийип, базарың ичиндәки бу болчулыгы сынлап, айланып йөрен Деря

ичини гепледйәрди. Ол бу ерде хич кими танамаса-да, мисли көп вагтдан бәри шу шәхерде яшап йөрөн ялы, бу шәхер, бу адамларыңам көпүси, гөвнүне, таныш, якын ялыды.

Шол узнуксиз гелип-гидип, чар тарапа гаймалашып йөрөн адамларың кимсиниң гавун-гарпыз я-да башга бир затлар алып, кимселериң болса хич бир сөвда этмән, ене-де базардан чыкып гидишлерини, кимсәниңем алжак задының бахасыны ылалашжак болуп, аркан-йүзин гайдышып, сөвдалашып дурушларыны кесесинден сынламагыңам өзболушлы бир гызыгы бар. Бу затлары сынлап йөрөн Деря-да хәзир бирхили гең дуйгыны башдан гечирйәрди. Эмма ол «Бу адамларың болуп йөрүшлери нәхил-ай?» дийип дәл-де, «Гөр, бү мәхәлләни! Херси өз аладасы билен, ислән тарапына хайдашып барярлар. «Эйләк гитме, оны алма, муны ийме!» дийжек ёк. Хер кимиң өз эли – өз якасы. Эйсем, дүнйәде шундан улы багтың ёкдугына, эрканалык-азатлык, саглык, агзыбирлик, юрт парохатчылыгы ялы түкенмез байлыгың хич ерде ёкдугына, хич бир пула сатылмаяндыгына шу адамларың хеммеси дүшүнйәрмикә? Белки, дүшүнйән дүшүнйәндирем...» дийип, ичини гепледйәрди. Өзүниң ажы гечмишини гөз өңүне гетирип, бирден-бирден хырчыны дишлейәрди: «Эй, бирибар аллам, сенде екеже-де хасапсыз, нәхак зат болмаянлыгына мен шу гүн ене-де бир гезек гөз етирдим. Бу эшретлери, бу болчулыгы сен адамзат үчин эчилипсиң. Шу затларың гадырны билмән я канагат этмән, иш-гүнүнден сайланжак болян кәбир башынагиденлере сен дирилике гөз гөркезийәң. Шол башына гиденлериң бири хем, ынха, мендим. Йөне сен ене-де мениң билен дең болмадың, ене-де мени илиме-гүнүме, чагаларыма говшурдың...»

Шол айланып йөршүне, бирден Деряның назары вахарман гавунының улы бир үйшмек болуп дүран еринде отуран пешенели, ак сакгаллы, даявдан суңклеп, эгни меле чәкменли яшулуда эгленди. Деря бирхили болуп гитди. Яшулының дуркы, дашракдан сынланыңда, Деряның какасының дашкы кешбини ядыңа саярды. Деря аяк чекип, яңкы яшулыны өвран-өвран сынлады. «Эй, бирибар аллам... Дашкы кешби, отурышы какам пахыра чалым эдип дур... Өзем бирхили гайгылы, аладалы ялы гөрүнйәр. Бе... дашгыңрак гарындашымыздадымыз болаймасын бирден? Ай, ёк, какам пахырың

айтмагына гөрә-хә, бизде кә бир гарындаш болмалы дәл. Ёк-ла...»

Шу вагт Деряның тутуш дүнйәсини гечмишиң ятламары гаплап алды. Бирденем какасының сөзлери гулагында яңланды:

– Оглум, Деря! Сен, түвелеме, инди оглан-огланжык дәл, эсе-боя галыпсың. Бизиңем бар гөз-гуванжымыз сен, сенден башга bize хоссар чыжак, гөз-гулак болжагам ёк. Мениң өзүмем бир атадан еке галан, йөне худая шүкүр, мен инди өзүми еке дуямок, себәби, ызымда неслимизи довам этдиржек – сен бар. Шонуң үчинем, сениң маңа догры дүшүнмегиңи ислейән... Хәзир-ә ил-гүн «Түвелеме, пылан агаң оглы ялы оглуң болсады» диййәр. Йөне гөз-дилден бирибарың өзи сакласын. Мен муны гижә-гүндиз, хер намазымда дилег эдйәрин, «Эй, бирибарым, ил-гүнүң ичинде бизем өз пенаңда аман саклагай!» диййәрин. Йөне, Деря, сен догры дүшүн, соңкы вагтларда сениң шү тиркешиән ёлдашларыңы халамок... Онсоңам, «Йигиди достундан тана» дийленем бир дана сөз бардыр. Сен гөвнүңе гетирме – какам мениң дост-ярсыз, гарасөймез бир зат болуп етишмегими ислейәр-ов дийип. Ёк, адама достам герек, дең-душам. Йөне досты танамак герек. Сен болсаң, достларың билен бир чыкып гитсең, ярыгижәден бәри өе көвленеңок. Сениң хер гижә галып гелен гүнүң эжең икимиз аркайын ятып, дынч алып билемзок. Биз сениң гезениңи гысганып дурамзок. Йөне херки задың чени-чакы бар. Сен эңтек өйленмедик яш оглан, яңы он секиз яшың долды. Бу дүзгүнде сен акылыңа айланмасаң, өзүң-ә бир сандан чыкарсың, бизиңем өмрүмизе палта үрарсың... Бизем инди гаррадык, оглүм, билимизде өңки кувват ёк, «Сен болмасаң – жәхеннемә» диер ялы, он саны оглумызам ёк, болаянда-да, бейле гелеңсиз дуйгы сениң какаңда я эжеңде болжак зат дәл. Мениң бу айдяңларыма сен шу вагт дүшүнмесеңем, ынха, несип болса, өйленип-илленип, биртопар чагаң атасы болаңдан соң дүшүнәрсин, шо вагт мениң айдяңларыма хә-де диерсин, йөне гич болар, оглүм! Шонуң үчинем, сен иш-ишден гечип, «Инди гич!» дийилйән дережә етмәнкәң, саклан, ойлан! Илки билен-ә, вагтрагында өе доланжак бол...»

Деряның гулаклары шаңлап гитди, ол тисгинип, өзүне гелди. Гөрсә, базарың эдил ортасында дикилгазык болуп дур. Хәлки яшулам өңки еринде, гавун сатып отыр. Онуң

кешби, эпей гөрнүши өнө-де Деряның назарыны өзүнө чекди. «Бе, аллажанларым, ол яшулының янына барып, саламлашайсаммыкам?!» дийип, Деря ичини геплетди. Эмма, өз пикирине зерип, яшула тарап этлөймөге ол, нөмө үчиндир, айгыт эдип билмеди.

Эсли вагт геченден соң, Деря базардан чыкып, өө тарап йөрөп уграды. Шәхер ичинде ёлагчы автобуслары кәнем болса, онуң хәзир пыяда йөрәси гелйәрди. Шәхер яшайшының ичине ол тәзерәк гиренем болса, оба билен шәхериң арасында ер билен гөк ялы тапавудың бардыгына эййәм анык гөз етирипди. Обада яшасаң, ишден соң мал-гара серетмели, одун-чөп тайярламалы, гараз, ишден гелип өнө ише гиришибермели. Шейдип, даңың нәхили атып, гүнүң нәхили батанам билдиренок. обаның гижеси билен гүндизи бир-бирине гошулышып гидйәр. Эмма шәхер дузгүни, мунуң терсине, ишден гелеңсоң, дашарык чыкыбам билмән, диңе пенжиреден әлем йүзүнө сын эдип, ичиңи хүмледип отурмалы. Эртирем ирден туруп, белли вагтда ише бармалы. Шейлеликде, гиже билен гүндизиң арасына пугта серхет чекилги. «Мыдама шәхерде яшап йөрөнләр үчин бу, белки, бейле-де дәлдир, себәби, олар өйлерине геленсоңам ишсиз отурян дәлдирләр. Элбетде, соңабака маңа-да ишден соң гүйменере бир гүйменже тапылса тапылар, йөне эдил шу гүнүң ягдай-а шейләрәк» дийип, Деря ичини гепледип баршына, яшаян ерине етенинем дуйман галды.

Сона эййәм чай-нахарыны тайын эдип, чагажыклары билен билеликде, Деря гарашып отыр экен. Сонаның эдәхеде, белки, иң белент адамкәрчиликли тарапларының бири-де шуды – Деря хачан гелсе гелсин, ол дуз-чөрегини тайын этсө-де, дуз датман, гарашар отуарды. Чагаларам оңа зерерди. Хәзирем шол ягдайы герүп, Деря мылайым игенч билен аялына йүзленди:

– Сона жан! Мен эййәм нәче вагтдан бәри сын эдйәрин велин, сен маңа гарашып, чагаларам ач-сувсуз саклаярсың, өңем-ә айдыпдым, сиз маңа гарашмаң-да, ийип-ичибириң ахырын...

– Деря! Сен гелмесең, сен сачагың башында отурмасаң, бизиң-ә бокурдагымызада хич зат геченок. Сен хачан гелсеңем, нәчеде гелсеңем, биз гарашарыс.

Деря нөмө дийжегини билмән, чалажа йылгырды-да, элини ювуп, сачак башына гечди, чагаларына лак атып, оларам йылгыртды.

Нахардан соң, Максатжыкдыр Нәзижек икиси китап-депдерлерине, өзара «гүррүңлерине» гүмра болдулар. Деря болса яссыга тирсегини берип, пессай сес билен хэлки гүррүңи довам этдирди:

– Соңа жан! Маңа билдирйән дуйгудашлыгың, арасса, пәк сөйгиң үчин сени худайың өзи ялкасын! Хернә инди бир айрачылыгы башымыза салмасын...

– Деря, бу затларың барысына сен өзүң говы гөз етиренсиң, ине, гөр, гечмишиң нәче ажы ахмырларыны кимлер үчин өз суйжи жаныңа рова гөрдүң. Инди диңе, ынха, гөзмонжугы ялы, саңа гарашып отуран ики саны чагаңа хем халдан гачан гаррыжа эжеңе небсиң, агыр-сын...

– Сонам! Бу затлары инди маңа ятлатмасаңам, дост ким-душман ким – өзүм сайгарарча болдум. Йөне шона-да сен өз маслахатларыңы менден гайгырма, мен диңләрин. Себәби шу үч йыл говрак вагтың ичинде сизден айра яшалан яшайшың нетижеси менде саңа болан тәзе бир ынам дөрөтди. Догра догры диймели, дурмушың көп меселелерине аял чалт хем дүрс дүшүнйән экен. Аял машгала хемме зады аграмлап, еди өлчәп – бир кесйән экен. Шонуң учинем, шу гүнден шейләк мениң әхли рухы дуркумың өлчегини өзүң өлчәп, өзүң кесерсиң, Сонам!

Сона адамсына жогап гайтарды:

– Ёк, Дерям! Бу ожагың хожайыны сенсиң, сениң айданың мыдама-да ерине етирилер. Гечмишдәки ялңышлар үчин бу гүн сен өзүңи пес тутма, белент башыңы ил ичинде белент тутуп гез, эзизим!

– Сениң айдяңларың догры, Сонам! Ожақда эркегиң өз орны бар, аялыңам өз орны. Йөне эркек адамлар көп ерде бивепалык этмәге ятын болярлар, ажыны-сүйжини сайгарман, ерликсиз ерлерде-де отурып-туруп, эртирки гүнүң пикирини этмән йөрөн эркеклер аз дәл. Догры, эркек адамларың хеммесине бейле дийип болмаз, йөне көплер шу гүнки гүн шейлерәжик ынамы газаныпдырлар. Анха, шолар ялы эркеклерден аялың иң эжизем мертдир дийжек болян...

Әр-аялың өзара, деңли-дережели гүррүңлери тә ятар вагта ченли довам этди. Гижәниң бир вагты Деря ука гитди. Йөне хер гүнки алада, адамларың Деря болан гарайышлары, өң ядыңа-оюңа гелмежек пәсгелчиликлер, гечилен дурмуш ёлуның ятламалары Деряны укудака-да сыпдыранокды.

Бу гихе Деряның дүйшүне какасы гирди. Бүтин ер йүзүни гаймалашып йөрөн аюжа тегмиллер гаплап алан алыды. Ак сакгаллы, узын ак дон гейнен какасы шол аюжа менеклериң арасы билен йөрәп, Деряның янына гелди:

– Оглум, Деря! Сениң гечмишиң, гөр, нәхили гечмиш болды... Мен саңа нәче өвүт-несихатлар берсемем, сениң маңлайыңа дири айрачылык язылан экен. Язгыт-дан чыкып болмаз. Гой, бу затларың инди гечдиги болсун, оглум! Йөне сен хич вагт өзүңи гайгы-гама батырма, какам менден нәразыдыр дийип. Мен сенден разыдырын, оглум! Гайтам, сен мени багышла, мен саңа етерликли, герекли тербийәни вагтында берип билмәндирин. Мениң саңа яшлыгыңда эден дөзмезчилигим соң сени көп мушакгатлыкларың үстүнден элтди... Йөне муңа-да шүкүр! Биз өңем сени кән гезеклер йитирип тапдык, оглум... Бир гезек, сен яңы он яшлыжа огланкаң, обамызда, улы ёлуң гырасында сени ат депипди. Билмедим шонда нәче дишиң дөкүленини велин, сени шонда худайың бизе гайтарып берен-ә чын... Соң он уч яшларыңдакаң, сен гарахасса кеселине учрадың, кән вагт ятдың айңалман. Онда-да, гараз, дири галдың... Бу затларың хич бири, белки, сениң ядыңа-да дүшйән дәлдир. Йөне, ынха, шу вака велин ядында болса герек, сен о вагтлар эййәм эсе-боя галыпдың. Сен шонда улы бир сувуң ортарасында аякларың дамары чекип, гарк болупдың. Мунда-да, бирибарың ялкамагы билен, бир гечип баряң нәтаныш бенде сени халас эден экен. Ине, шунда-да бирибар сени бизе, гөр, нәчинжи гезек гайтарып берипди. Ынха, иң соңунда-да сен өз гелеңсизлигиң, чалбейнилигиң билен, төверегиндәки ёлдашларыңы танаман, ил-гүнүнден үзңе дүшүп, небир яш өмрүңи бендилиге рова гөрдүң... Йөне, худая шүкүр, «Азашан ызыны тапса – ягшы» дийипдирлер, сен саг-аман ызыңы тапдың, бу-да бирибарың сени ене гайдып бердигидир. «Мерт өзүнден гөрер, намарт – ёлдашдан» дийлени бардыр. Мен сениң мертлигиңе ынаняң, өз тәлей йитгиңи хич хачан ил-гүнден, ёлдашларыңдан гөрмейәниңи билйәрин... Ене-де бир зат. Сен түрмөдекәң, мен агыр хасса болуп, яраман кән ятдым. Саңа кән гарашдым, «Бирибар аллам, Деря жан гелйәнчә, мениң аманат жанымы өз эркиме гой!» дийип, ярадана кән ялбардым. Эмма кысमत язгыт билен биле геленде, онуң өңүнде дуруп билжек зат ёк экен. Мен иң

соңкы демиме ченли бирибардан сениң жаның саг болуп, саг-аман чагаларыңа говушмагыңы дилег эдип ятдым... Ене бир зат ядыма дүшди. Оен о вагтлар ёкары окувдадың. Мениң гөзүме гарасув инип, зерур операция этдирмели болупды. Шонда мен сени окувыңдан үзгө гоймайын дийип, саңа айтман гөзүми операция этдирип-дим. Йөне сен, билмедим, ниреден, нәхили эшидипсиң, операциядан үч гүн геченсоң яныма етип гелдиң. Мен шо вагт гөзүм саргылы ятамсоң, сениң диңе сесиңи эшидип, ичимден дидарыңа гуванып оңдум. Ата дийлен, гөзи хич зат гөрмесе-де, өз оглуның кешбини гөрүп билйән экен. Мен хәли-хәзирлерем сени гөрйән, оглум! Түрмеден чыгып, ез оҳагыңа эе боландан соңам көп адамларың саңа пәсгел берип уграндыкларынам билйән. Саңа ишем бермедилер. Сен мениң достларымың янына-да боюн буруп, көмек сорап барыпдың. Олар көмек этжекдилер, йөне ене пәсгел беренлер тапылды... Нәмучиндир. азгын көпелди, оглум... Йөне көпүң ичинде говы адамларам кәндир. Сен хич зады гайгы-алада этмегин, несип болса, сениң ёлуң акдыр. Йөне арасса ыхласыңы элмыдама арасса-пәк саклагын, шонда сен жемгыетде хемише өз орнуңы сакларсың. Мениң саңа ене айтжак затларым кән, себәби мен өңлер саңа нәче өвүт-несихатлар берсем-де, сен яшлык этдиң – диңлемедиң, диңлесеңем – дүшүнмедиң. Инди, ынха, айдылан гепден маны аларча дережә етипсиң... Мен муны сенден өйке-кине эдип айтдыгым дәл. Ата билен оглуң арасында пайлашмаз ялы дава, дүшүнишмез ялы геп болуп билмез. Мен о вагтлар сениң огланлык эдйәниңе дүшүнсем-де, өз-өзүме шунча басалык берсем-де, кәбир болушларың мениң халыс лапымы кеч эдйәрди. Ядыңа дүшсә, бир гихе сен вагты билен гара бермедин, ярыгихә ченли сени төверекден гөзледик, эмма, сен хич ерден тапылмадың. Өйде гыз жигилериндир эжең, гоңшы-голамларам кирпичлерини гатман отырдылар. Ине, даңданлар сен өзүң ялы биртопар оглан билен тиркешип бир ерден-ә гелдиң. Йөне нәмучиндир сен шуң ялыда мениң билен геплеш-мездиң, көпленж-ә бир зат айтжак болсаң, эжең үстүнден эшитдирердиң. Сен хернәче ләлик болсаң-да, мениң сең билен гүрлешесим, дердинишесим гелйәрди, көп затлары икичәк отуруп айдасым гелйәрди. Эмма гелмездиң. Шол гезегем геләгеде, бир гезежик «Багышла, кака!» диймедиң. Шо гүн мен сени эрбет

урдум, гара өйде еке өзүңи гүйлүп ташлапдым... Йөне хер гезек эжең сениң әхли гүнәңи өз бойнуна алып, мениң гайнап дуран гахар газаныма совуклык гуярды. Бир гезегем, гахарың бадына саңа дийип салан тут чыбыгым шо вагт ара душен эжеңе дегди. Ана, шонда «Гүнәлиң одуна бигүнә янар» диен накылы ядыма салып, эжеңден өтүнч сорапдым... Хава-да, гечени ятласаң ятлап отурмалы. Йөне, Деря жан, сен мениң ялы болма-да, өз чагаларың билен ыснышып, хер бир меселәни билеже отурып чөзгүн... Инди маңа диңе бир зат герек – о-да сизиң саг-аман яшап, бела-бетерлерден дашда дурмагыңыз... Менем элмыдама сениң, агтыкларымың дашларыны горажак боларын!

– Кака... кака жан... – Деряның хопугып гыгырмасына Сона оянды:

– Деря! Деря! Ери, ери... нәме? Басырганярмың? – дийди.

Деря оянды-да, бүс-бүтин дере батан сүңңүни саклап билмейән ялы, өзүниң болуп отурышына хайран галып, хәзирки гөрән затларының орашан дүйшдүгине акыл етирди:

– Сона жан! Какам пахыр дүйшүме гирипдир... Мен элмыдама ахмырлы болуп бу дүнъеден өтүп гитмели болдум. Себәби какам пахыры өлдүрән бизиң гайгымыз болды. Мениң шум маңлайымда түрме диен ыснатгетирежи язгыт болмадык болса, какам пахыр бу вагт, белки, дирем боларды. Мен бир атаның еке оглы боланам болсам, илиме-гүнүме ыснат гетирен огул болуп етишип-дириң... Сона жан, мен сизиңеп гүлер йүзүңизи ере салдым... Чагажыкларым, гөр, нәче вагтлап өзи ялы дең-душларының арасында мөн зерарлы эгинлерини гысышып гезипдирлер... Какам пахыра дерек мен өлүп гиден болсам, бу затларың үстүнден барылмаздам...

– Деря жан, хемме зада шүкүр эт, нәшүкүр болма, хер бир зат ерли-еринде болса, оңа етеси нәме бар, йөне муңа-да йүз-де-муң шүкүр, хер ким өз гезегинде гитсе ягшыдыр... Гайын атам энтек-энтеклер даявды, йөне гайгы-алада, ганым кесел пахыры айңалдырмады-да... Йөне хер бир мусулман бендеси пыгамбер яшыны яшап, дүнъеден өтсе, ол өзүни ахмырлы хасап этмелем дәл. Хернә, худаийым, бивагт ажалдан өзүң сакла-да...

Сонаның жаныгып айдян акыллы сезлери Деряның йүрегине жүңк болупды. Шонуң үчинем ол өзүниң мәхрибаны Сона өмурлик миннетдарлыгыны, хер бир

әдимде дуйгудашлығыны билдирйәрди. Ине, хәзирем яңқы гөрән дүйшлеринден аңк болуп, шол затлар хут хақыкатда болуп гечен ялы, какасының ятламаларыны эдил хәзирки гөрүп отурышы – бу хем тебигатың бир гөзе гөрүнмейән хадысаларының бириди. Себәби Деря эдил дүйн базарда дашракдан сынлан, гавун сатып отуран яшулусының өз какасына чалым эдйәнлигини өйдө Сона-да гүрруң берипди. Хут агшамкы нахар башында өз какасы хақындакы ятламалары, орашан дүйш болуп, бу гиже Деряның дүйшүндө гөрүнди. Бу затларың көнелеримизиң «Өлә аян – дирә гүман» дийлен сөзлерине догры гелйән затдыгына Деряның акылы етйәрди.

Деря бу дүйшден соң тәзеден уклап билмеди. Ол бу гүн иррәкдөн туруп, чай-нахар эдинди, ондан соңам ише тарап ёла дүшди.

Деряның илки-илкилер иш еринде хич хили дост-яры, таныш-билши ёкды. Ол бу ерик чөкгүн ыкбалдан соң, көп ерлерде иш берилмән, дост-ярлары йүзлерини өвруп, саламдан даш дурансоңлар, алач тапман, гөчүп гелип, ишө дуран адамды. Шонуң үчинем Деря бу эдарада өзүни шейле тибит, эдеп-экрамлы, хүшгәр алып барярды. Көнелеримизиң «Сүйтде агзы бишен – сувы үфләп ичер» диен дана сөзлери Деряны хер әдимде гошмача хүшгәрлиге межбур эдйәрди.

Деря бу гүнем, адатдакысы ялы, өз иш еринде биртопар кагыза гүмра болуп отырды. Тәзерәк гелен, геплемезек, хич киме, хич гепе гошулман, ез угруна ишләп отуран Деряның болшы төверегиндәки ишгәрлериң үнслерини белли бир дережеде өзүне чекйәрди. Көплериң мунуң билен гүрлешеси, ичгинрәк таншасы гелсе-де гөлийәндир, йөне үйтгешик ыкбаллы Деря башардыгындан өзүни көпчүликден үзңерәк саклажак болярды. Эмма дүрмуш-дүрмуш-да, бир жайда хер гүн биле ишләп отурсаң, шу гүн болмаса эртир – бирек-бирек билен геп алышмага, дердинишмәге, себәп, мүмкинчилик дөрөйәр.

– «Ынсан сорааша-сорааша» дийипдирлер – дийип, Деряның янында биле ишлешип йөрән, орта бойлы, сыпайы гейнүвли йигит гүнлериң бир гүни Деря хабар гатды. Бу йигидиң ады Мыратды. Ол ёкары билимли, шу эдарада өңрәкдән бәри ишләп йөрән адамды. – Деря, ине, инди сизем эсли вагтдан бәри шу бөлүмде биз билен биле ишләп йөрсүңиз, өзүңизем танадаңзок,

бизденем хич хили танышлык сораңзох – дийип, Мырат йылгырды.

– Догры, Мырат, сиз догры айдярсыңыз, мен бир геплемезегем дәл, йөне оба адамлары билен шәхер огланларының дүнйәгарайшы дең гелмейән ялы...

– Деря, бу шәхерде яшап йөрәнлериң көпүси обада өнүп-өсен огланлардыр, сен диңе өзүм оба огланыдырын өйдүп, өзүңи бизден четде саклама!

– Ёк, ёк, Мырат, мен дегшип айдярын. Мениң өзүм өрән шат, сизиң билен бир бөлүмде ишлейәнлигиме! – дийип, Деря Мырада жогап берди.

Эсли вагтдан бәри бирек-бирек билен геп-гүррүң алшып билмән, ичини гепледип йөрән Мырат ене-де Деря йүзленди:

– Деря! Гой, бизиң шу гүнки танышлыгымыз икимиз үчин ага-инилик дережеси болуп, белленилсин. Мениң өзүм төженли... Теженли дийсем, эдил Тежендир өйдәйме, онуң бирнәче обалары бар, ана, шол обаларың биринден. Эжем-какам ёк, өзүмден башга бир иним, бирем гыз жигим бар, өзүмем өйленмедик. Гечен йыл ёкары окув жайыны гутарып, ине, шу ерде ишләп йөршүм.

Деря Мырадың сөзүнден соң өзи хакда нәме гүррүң бержегини билмән отырды. Сөзүң, танышлыгың герди-шине гөрә, өзүң хакда-да геплемели гезегиң гелжекдиги икучсузды. Ине-де, Мырат гепини соңлап, Деряның йүзүне сораглы гарады:

– Деря! Сизем өзүңизи ичгинрәк танышдырың!

«Бе, жанларым, мен өзүми нәдип танышдыраркам... Түрмеде отурып чыкан диермикәм я-да айтмасаммыкам? Бирден, соң эшитселер... Барыбир, билйәндирлер» – Деря өзүни өрән оңайсыз дуйды... Йөне жогабам бермелиди.

– Мырат! Менем шу шәхере Дарганатадан тәзерәк гөчүп гелдим. Гаррыжа эжем, аялым, ики санам чагам бар...

Деря шу жогап билен танышлыгы тамамлап, гүррүңи башга бир угра совжак болды велин, Мырат ене-де сорагыны довам этдирди:

– Деря, окувы хачан гутардыңыз, ниреде, хайсы институты гутардыңыз?

– Мен сөвда институтыны өңрәк гутарыпдым... Йөне, нәме, ыкбал чолашыкларының хер хили сынагларыны гөрүп гелдим.

Мырат бирбада Деряның жогабына дүшүнип билмеди, ол ене-де гайталап бир затлар соражак ялы этди, эмма столуң үстүндө дүран телефон жыңңырдап, Деря үчин оңайсыз ягдайдан сыпалга дөрөтди. Мырат телефон трубкасыны галдырып, геплешип отырка, Деря-да отагдан бираз салымлык дашары чыкды. Хэзир Деря дашарда ики яна ювашжа гезмеләп, хер бир сорага-жогаба нәхили чемелешмелидигини ликирленйәрди. Эдил хэзир онуң өзүни шейле аркайын дуясы гелйәрди. Эмма, ханы, сениң диениң хер махал болайярмы нәме... Йөне диңе догры сөзлемелидигине ол дүшүнйәрди. Шоңа гөрә-де, Деря өзи үчин бү сораглары нәче агыр хасап этсе-де, сораланда, догры жогап бермели диен нетижәни өз гөвнүнә жайлап, ене-де иш ерине доланып гелди. Бу вагт Мырадам өз иш еринде бир затлара гүмра болуп отырды. Деря, ерине гечип отурандан, Мырат ене дилленди:

– Деря, сиз багышлаң, мен яңы догры дүшүнип бил-медим...

Деря ене сөзә башлады:

– Мырат, мениң өзүми ил-гүнден чекерәк саклажак болянымың себәби – гечмишде, яш дөврүмде көп ялңышлыклар гойберип, түрмә дүшдүм, үч йыл говрак түрмеде отурыбам, обама гелдим. Хич ким мени ише алмансоң, алач тапман, шәхере гөчүп гелип, ине-де, сиз билен ишләп йөрүн.

Мырат эдеп-экрамлы, ялыкда көп затлары гөрән оглан болмага чемели, ол Деряның өзүни оңайсызсайып берен гүррүңлерине бирхили болды, дессине Деря гарап:

– Багышлаң, Деря, мен сизе зол совал берип, сизи оңайсыз ягдайда гоюпдырын... Йөне, Деря, сиз бу гечмиш үчин хич өзүңизи йыгра сакламаң, бу затлар дурмушда, илде-гүнде болян затлардыр... Түрмеде отурмаклык айып дәл, айып зат – түрмә дүшеңсоң, ондан саг-аман чыкып билмән, онуң ичинде-де бозгаклык эдип йөрмеклик я-да түрмеден чыкып гелеңсоң хич ерде ишлемән, ене-де бозгаклык этмекликдир дийип дүшүнйәрин өзүм-ә. Онсоңам, «Бир языкдан әр өлмез» дийипдирлер. Сиз инди эртириң аладасыны этмели, ине, бизем яныңызда, нәхили көмек герек болса, чекинмән айдыбермели – дийип, Мырат дуйгудашлык билдирди. Мырадың сезлерине Деряның дүнйәси гиңәп гиден ялы болды. Себәби Деря үчин иң бир агыр жогап – шу гечени ятлап, «Мен түрмеде болуп гелен» диен сәзи

гайталамакды. Кичижик бир яражыңам битип барян кесмөгини дымаласаң, ол яра ене-де тазеленйәр ахырын. Деря-да хер гүн суйжи-суйжи арзулар билен ише башлаяр велин, шол яраның дымаланмагы үчин, гараз, бир себәп талылар. Хич ким хич зат диймедик халатында-да, Деряның гөвнүне, кимдир бири бармагыны чоммалдып, «Халха, шол түрмеде болуп гелен Деря!» дийип гөркезәйжек ялды.

Хер хили гүнделик аладалар, эркин яшайыш, төверекде достдур таныш адамларың көпелмеги Деряны тазече дурмуш, тәзе иш билен барха өвренишдирип барярды. Ол инди өзүниң тәзе досты Мырат билен аркайын гүрлешип, гөрөк еринде Мырада дегерли маслахатлар берйәрди. Гүнлериң биринде Мырат билен Деря иш ерлеринде гүнортанлыгыны биле ийдилер. Шонда Мырат өзүниң гечмишини, дурмуш ягдайыны Деря гүрруң берди:

– Деря, бу дурмушда хер кимиң бирхили ыкбалы, яшайшы бар. Ынха, сен түрмеде болдум дийип өзүңи кемсиндирйәң. Ине, мениңем өзүме етик дердим, хесратым бар... Мениң башыма дүшен гүнлери бирибар хич киме гөркезмесин! – дийип, Мырат улудан демини алды. – Деря, мен саңа илки өзүми танышдырамда, «Әжемем, какамам ёк» дийипдим... Бирвагт менем әжели, какалыдым. Эмма ер йүзүнде учуп йөрөн белә-бетерлер адамзадың башындан иненде, дуйдансыз инер экен. «Адам башы дашдан гаты» дийленем догры экени...

Шол вагт Деря сөзе гошулды:

– Мырат, эсасы зат – жаның саглыгыны, жигилериң саглыгыны диле... Яңы «Әжемем, какамам ёк» дийдиң велин, мен долы дүшүнмедим. – Ол ене-де бир затлар дийжек боланда, Мырат сөзе башлады:

– Деря, мениң дурмушым, ине, шейле болды: Мундан бирнәче йыл озал, әжем билен какам, хәзирки гыз жигим – үч болуп, өз машынларымызда Теженден Чәржеве, дашгынрак гарындашларымызыңка тоя гидипдилер. Апрель айларының ичлериди. Мениң какамам, әжемем обамыздакы мекдепде мугаллым болуп ишлейәрдилер. Гыз жигим болса шол вагтлар яңы алты-еди яшларында-ды. Мен обада, гаррыжа энемиң янында галыпдым... Билмедим, нәхили боланыны велин, шол гүн мениң үчин, бизиң өйүмиз үчин тәжи-тагтың йыкылан гүни болды. – Мырат бирден гезүне яш айлады, бираз салым гепләп билмән, хашлап демини алып отурды, аз салымдан ене-

де гүррүңини довам этдирди. – Хава, Деря, мен ир билен какам дагыны диңе уграданымы бийлән, олар тоя дийип гитдилер... Эмма, намарт пелек... Какам дагы Чәржеве етип баряркалар, аңырдан бир улы машын, билмедим, нәхили болуп гелипдир, шол бады билен гелшине-де, бизиң машынымызы мынжырадып гечип гидипдир. Батлы үргының зарбына, кичижик жигим, билмедим, нәхили болуп, хонда зыңлып душүпдир. Эжемдир какам пахырлар болса шол вагт жан берипдир... Улы ёлуң устүниң гырмызы гандан көл болуп ятаныны гөрүп, гыз жигим өзүнден гидипдир... Агшамараларды. Нәтаныш, ресми адамларың бирден гапымыздан гирип гелмеги бизиң үчин гарашылмадык ягдай болды. Соңра... гырмызы гана боялан мата долангы ики саны гөврәни машындан душүренлеринде, bize бар зат аян болупды... Эй, бирибар аллам, бивагт гелен ажалдан бүтин халкымы, ягшыны-яманы, якыны-яды өзүң өз пенаңда саклавери! Мениң, бизиң хожагымызың чекен йитгисини хич ким гөрмесин, худаим! – Мырат шу гүррүңлери айдып отырка, онуң рухы дунйәсинде гопян харасады сөз билен беян эдип я-да язгы билен язып, ынсан аңына ол йитгини аңдырып билерден адам оглы эжиз гелерди...

Деря Мырадың гүррүңлерини диңләп отурышына, доңуп галыпды. «Бетеринден сакласын» дийип яшууларың айдыянының йөне өрден дәлдигине шу пүрсатда ене бир гезек гез етирип, ол өз гечмишинден надыл болуп йөршүне йүз-де-мүң гезек тоба этди. Йөне ол Мырада эдил хәзир өз дүйгудашлыгыны билдирмәниң оңайыны тапман, диңе саг элини онуң эгнине етирип, чалажа гысды. Мырат ене-де, ондан соңкы болан вакалары, өйлеринден ики жеседи табыда мүндурип, гонамчылыга алып гидишлери, улы, агзыбир бир машгаланың янып дуран отлы ожагының өмүрлик сенши, элмыдама той умыды билен ачылып дуран гапының яс билен япылышы, бүтин оба, тутуш мекдеп болуп, какасыдыр эжеси пахырларың белли гүнлерини совушлары, соңкы болан көсенчиклер... хақда экән-екән гүррүң берди. Деря шу ерде, илки таншанларында, Мырадың «Шу гүнден бейләк биз бирек-биреге хем ини, хем ага болалы» диймесиниң себәбине душүнди. Ол шонда Мырадың сорагларына догры жогап берип билмән яйдананлыгына инди утанды. Өз янындан, шу гүнден бейләк Мырат үчин ага орнунда дуржакдыгына сөз

берип, улудан демини алды. Эййәм аракесме вагты тамамланыпды.

Деря агшам ишден геленде, өзүниң биле ишлешйән ёлдашының кеч ыкбалыны Сона-да гынанып гүррүң берди. Соңра икисем дымып, бирибарың адамзат калбына гуян гудратына – эртире болан ынама шүкүр этдилер.

Гүнлер гечип, айлар айланып дурды. Чагалар окува гатнаярды. Оона болса энтек бу ерде ише башламага мүмкинчилик тапып биленокды. Кеч гелен ыкбал Деряларың машгаласына улы бир ургы болуп, онуң ызасы энтек бу өйүң сүңнүнден айрылып гидиберенокды. Сона өзүне иш тапып, адамсына, хожалыгына голдав берип билмейәнине ичинден гыйылса-да, кәте-кәте ызыны – обаны күйсесе-де, ят ерде, ят шәхерде шунча йүреги гысса-да, сесини чыкаранокды. Ол Деряның ягдайының энтек-энтеклер еңил дәлдигине, адамсыныңам хениз тәзе ер билен өвренишип билмән көсенйәнлигине говы душүнйәрди.

Деря, хакыкатданам, энтек көпчүлиге гошулып гидиберенокды. Гайтам, адамларың уйшүп отуран ерлеринден ол езуни дашрақда сакламага чалышярды. Диңе, эли бошрак вагтлары, базарлара сын эдйәрди. Сөвда эдип, гөк-бейлеки алмаса-да, оларың бахаларыны соращдырып, өз угруна гызыкланарды.

Бу гүнем, ол өңки эндигине гөрә, колхоз базарына айланып, бахалары деңешдирип йөрди. Ине, бир серетсе, шол какасына чалымдаш яшулы ене-де базарда гавун сатып отыр. Деря бу гезек ол яшулының янына барды, гавунлары сынлашдырды, бахасыны сорады. Шол вагтам, яшулының гапдалында гавун сатып отуран башга бир адама Деряның гөзи душди, гөрөнденем, оны танады. Ол – Деря билен бир түрмеде отуран, Бос лакамлы пыядады. Хич ким онуң хакыкы адыны билмезди, билжегем болуп дурмаздылар, диңе «Бос» дийәййәрдилер. Бос түрмеде болан йыллары, хич бир иш этмезди-де, диңе түрмәниң ичинде майда-чүйде сөвда билен мешгул боларды. Бирден бир зат герек болса, меңми, тиръекми, аракмы – пархы ёк, гараз, говулықдан башга нәме зерурың болса, Боса хабар эдәймелиди. Ол узак эглемән, ишиңи битирерди. Түрмедәкилериң хеммесем, хатда ресми адамларам Босуң пыссы-пыжурлыкларыңдан хабарсыз дәлди. Шонда-да, оңа «Эдйәниң нәме?» дийип, бадына какып билйән

ёкды. Шонуң үчинөм ол түрмеде серкердеди, «Босды». Догрусыны айтсаң, түрмеде «Бос» дийлип атландырылган бир адам болмаса, онда оңа түрме дийип отурасы ишем ёк ялы. Сөбәби биртопар пәлазан огры-жүмрини бир ере үйшүрип, соңам олары тәзеден адам санына салаймак аңсат дәл. Сен өзүңи адамкәрчиликли, гоҳ-галмагалдан, дава-жөнжелден дашракда саклайжагам болсаң, сениң үстүңе чөвжәп, хор-хор этжек болян адамлар көпди. Догры, түрмәниң ичиндәки ягдая жогап берйән ресми адамларам түрмеде ишлейәрди. Йөне түрмәниң ресми дүзгүнинден башга-да, онуң ичиниң өз «канунлары», «серкерделери», гизлин «пәлванлары» барды. Өз-өзүне өзүче ат гоюп, дөшлерини ачышып йөрөн, гөзлери ичине чөкүшип дуран айылганч адамларам аз дәлди. Анха, шол тетеллилерем небир песпәл огландыр орта яшан адамлары, хатда яшулуларам кәте өз гирдапларына долап алайян вагты болярды. Йөне, эгнини гысып йөрөн эжизлериңем кәте сабыр кәсеси пүре-пүр болуп, улы бир бетбагтчылыгың үстүнден барян халатлары гаты бир сейрек дәлди.

Деря хәзир аз салымың ичинде көп затлары гайтадан гөз өңуне гетирмәге етишди. Ол энтөк Бос билен саламлашманка, шу гиден ятламалар Деряның аңында, ары сүрүси ялы, гүвләп гөтөрилди. Догры, бирвагт ызда галан түрме яшайшы эдил шу пурсат Деряның ядына дүшмесе-де-дүшмезди велин, бу ерде Босуң габат гелмеги биртопар эжизи, биртопар кеззапдыр огры-жүмрини гайтадан ятламага оны межбур эдипди. Шол ятламаларың арасында бири, хәзирем яда дүшенде, Деряның йүрегини жиглетди... «Вах, Алик, Алик... Сен өзүңи, өз мертебәңи горажак болуп, нәче вагт эжирем чекен экениң велин, еке хем эжиз болупсың-да... Элбетде, сениң ыкбалың шейлерәк экени...» дийип, ол ичини геплетди.

Алик дийилйән – Чәржев шәхеринде доглан, чепиксиже, азарсыз-бизарсыз, өз гүнүни өзи гөрүп йөрөн рус огланыды. Яңы он секизден геченем яшы барды. Ол энтөк чагажыкка, эжесидир какасы айрылышып, ол эжесиниң элинде галяр, ата мәхрини гөрмән улаляр. Эжесем өзүни тертипли саклап билмән, болгусыз ишлере, ичгә йүз уряр. Чагасына дерекли төрбие-де бермәндир, гөз-гулагам болмандыр. Нетижәде, Алик яшлыгыңдан биртопар бозгагың арасына дүшүп, бир гезегем майда огурлыгың үстүнде тутуляр-да, үч йыл азатлықдан

махрум эдилайэр. Анха, шол Алик түрмә геленде, Готур лакамлы бир дейюс муны дилсиз-агызсыз, ювашжа оглан дийип, өзүне хызматкәр эдинжек боляр. Алик бәш-үч гүн онуң хызматында-да боляр. Соң Готурың иңирдиси, азары халыс этинден өтүп, сүңгүне етйәр-де, Алик гүнлериң бир гүни, элине илен бир арматур кесиндисини аляр-да, яңкы Готурың бөврунден сояр. Готур бада-бат жан берипдир. Эгер адамчылык канунлары эсасында середилсе, онда, биртопар небир бигүнә, ювашжа огланларың гаргышына галан Готур ялы харамзаданы өлдүрени үчин, Алиге сагбол айтмалы велин, женаятчылык нуқдайназардан аланыңда, харамзаданы өлдүрсөңем, адам өлдүрдиң боляр-да. Шонуң үчинем, Алик түрмәниң ичинде суд эдилеп, өңки мөхлетиниң устүне ене он йыл иш кесилди, өзем башга түрмә гечирилди...

Деря Босы гөрүп дурса-да, онуң янына бармага ховлукмады, догрусы, ол хәзир ичинден, муңа душанына пушман этмәнем дуранокды. Йөне Босам эййәм Деряны гөрән экен. Гөрән дессине-де:

– Бо-хо-ов, түвелеме, Деря! Сен нире, бу ерлер нирехов! Нәме, гезеленже-зада гелдиңми? Ханы, геч бәрик, гавун иели! Ине, Ишан ага, мен сизи өз гуллуқдашым билен танышдырайын – дийип, Деряның хәлиден бәри сын эдип гелйән яшулусына тарап элини узатды.

Деря садалык билен дилленди:

– Хә... Салавмалейким, Бос!
– Пах, ядыңдан чыкармансың-ов! Салам, салам!
– Өйләр, чагалар гургунмы?
– Худая шүкүр! Гургундыр, Деря!
– Түвелеме, Тежен гавуны базара безег берйәр...
– Ховва, Деря... Менем, ынха, Ишан ага гавун сатышян, өзүмизем Теженде гоңшы отуряс.
– Ай, Бос, илки саңа гөзүм душенде, геңем гөрдүм-ле, би Бос нире – гавун экип, гавун етишдирме нире дийип...

– Деря, сен бизи танамаян ялы-лай. Гуллуқда Бос ады иш эдилеп алынмад-а, инди бү ерде ол ады өдәп, хәзирини гөрмели-дә!

– Бос, бу затлар сениң үчин шейле болмагам мүмкин, йөне зәхметден гача дуруп, бу ерде Бос лакамыңы йөрөтжек болуп дурмагың гереги ёкмука дийиәрин.

– Ёк, ёк-ла, Деря, сениң-ай, шол өңки болшуң-ай.. Сен шол түрмәниң ичинде-де, дүнйәни еке өзүң алайжак

ялы, бетон гуймакмыдыр, ене бир затмыдыр – ниреде агыр иш болса, эдер йөрердин...

– Эсасы абраям шол агыр зэхметде-дә, Бос!

– Пах-ай, Деря, сенем шол бир хеңиңи хәзирем гай- талап йөрсүң-ов. Бизе дерек биртопар башлыксумақдыр бейлеки адамлар ишлейәр-ә. Биз бир кын дурмушы гөрүп гелен адамлар, инди галан өмрүмизи бир ар- кайынчылыкда гечирели-дә!

– Ёк, Бос! Эгер биз индиден бейләк ене аңсат ишиң угруна гидип, тәзеден түрмә дүшсек, соң ызымыза гайдып гелмейәс.

– Ай, Деря, түрмә ким дүшсә, шо дүшсүн, биз инди дүшмерис.

– Бос, зэхметден гача дурулса-ха, ёл екедир – диңе шол дашы симли ховла, гөзенекли жая бармалыдыр. Адам диңе өз зэхмети билен адам. Ине, түвелеме, сен гавүн сатып отырсың-а, иң болманда, шу хем зэхмет-ә.

– Догры, Деря, сен догры айдярсың, себәби сениң өйүң, чагаларың бар, бизде болса не өй бар – не-де чага...

– Бос, ханы чагалар, гелнежем дагы ханы?

– Ай, Деря... Гелнежең-ә, мен түрмә гидемсоң, ызымда үч йыл төвереги отурыпдырам велин, соң о-да туруп, әре гидипдир. Чагаларам маңа гаршы өжүкдирип, «кака» диймез ялы эдипдирлер өйдйән... Өзүм барып гөрәйин дийсемем, олары маңа гөркезмән йөрлер. Менем, нәме, өзүң билйән, шу затларың аладасы, гайгысы билен, ичимиң янгыжына, түрмедекәм хич затдан гайтмадым, тиръегинем чекдим, меңинем, бөлек- бүчек сөвдасынам этдим. Йөне инди бу ерде мең- тиръегини эдемогам, сатамогам. Диңе шу Ишан аганың янында, шуңа гавүн сатышян, иш болса эдесим геленок, ишден бүтинлей элим совапдыр.

– Бос, йигит башы говгалы болса говы, йөне хемме затдан баш чыкармак, кынчылыклары еңип гечмек – ол сениң гайратыңа баглы, сениң өзүң гөрешмели. Догры, дурмуш – кын иш, мундан баш алып чыкаймак аңсадам дәлдир. Эркек үчинем, аял үчинем... Эркеги адам эдйәнем, оны адамчылыктан, сандан чыкарынам аялды- гына көп кишилер гөз етирендирлер. Йөне, нәмучиндир, бизиң аялларымызың кәси, янёлдашының башына иш дүшенде, өзлериниң вепалылыгыны субут этмәниң ерине, кынчылыга дөз гелип билмән, өзлерини хер хили чаркандаклы ёллара урырлар. Шоңа мен нәче гынанян

велин, нәтжек-дә, ил ичинде, аялда-да, эркекде-де хер хили хәсиетли адамлар бар-да. Сениң башыңа дүшен гүне-де мен гаты гынанян, Бос...

– Дүйгудашлыгың үчин саг бол, Деря! Бу затларың көпүсине мениң өзүмем гүнәкәр. Догрусыны айтсам, илк-ә этмесиз иши эдип, түрмә дүшдүм, ол ерде-де Бос дийлен лакамыма өз-өзүм гуванып, биртопар азгының арасында, эртирими алада этмән, гүнүми гечирдим. Ине-де, көнелериң «Өлен-ә өлени, гөзүни гарга чокмасы нәме» диенлери болды. Инди бу яшдан соң, аял нирде, өй нирде, чага нирде... Йөне, иллериңки ялы деңли-дережели яшайшы гөвнүң ислейәр велин, инди гич-дә. Көпитгөрән адамлар «Ахыр яшда адам саллах-дул галмасын» диййәрдилер велин, шол өрән догры айдылан зат экен. Яшайшың иң сүйжи дөври, мениң пикиримче, элли яшлардан соң гелмели экен. Хер кимиң огул-гызы етишип, агтыкларына гуванян дөври, дурмушың әхли сынагларындан гечип, ахыр яшда өз башдашың билен икичәк дөвран сүрмели дөврүң... Йөне мен гараманчлал ол затлар несип этмеди, асла шу дүнйә инелим бәри мен сүйжүлик дийлен зады гөрмедим, Деря...

Шол вагт Деря Босуң сөзүни бөлди:

– Ёк, Бос, «Өңүм геленден – соңум гелсин» дийипдирлер. Сен өрән ялңышярсың. Онсоңам, аллатагаланың бир гөзе гөрүнмейән, хич ерде язылмаян кануны бар, ана, шол канунда «Хер бир бендәме еди гезек багт берерин, шол еди гезекдәки багты габадында гапып билмесе, онда хер ким өзунден гөрсүн» дийленмиш. Белки, сениң пайыңа дүшйән еди багт – еди сынаг шу гүнден бейләк башланжакдыр, ол багтлара етмек, ол сынаглардан өтмек сениң өзүңе баглы. Хемме зада гич дийип, ичиңи тутуп, диңе пушман эдип отурсаң, онда ол багта, догруданам, етмерсиң. Шонуң үчинем, сен хәзирки яшыңа, яшайшыңа гараман, саглыгыңа шүкүр эдип, эртириң аладасында болмалы.

Босуң калбындакы толгунманы, өзгеришлиги онуң йүзүнденем аңмак болярды. Ол ичинден «Эй, бирибар аллам, шейле дуйгур адамлары маңа нәме үчин өңрәкден саташдырып, адам ялы сөз алышдырмадың... Я мениң өзүм гүнәкәрмидим? Шейледир... Деря гаты догры айдыр. худая шүкүр, жаным саг, гепими-сөзүми дүшүн-дирип билийәрин... Энтең гич дәл» дийип ойланярды. Бос шол дуршуна, хәзирки дуран ериниң базардыгынам уну-

дан ялы, бир тарапа йөрәп гидибержек ялы этди-де, бирденем, Деря гарап:

– Деря, сен энтэк менден кән кичи, сен мениң оглум хатарындакы адам, йөне сен маңа ене-де бир маслахат бер... Ине, мениң өзүм теженли, йөне ол ерде өйүм-өвзарым ёк. Ынха, инди ики йыл төверегидир – шу ерде Ишан агама гавун сатышып, гүнүми гөрйән. Йөнө шу шәхерде бир рус аялы бар, өзи менден үч-дөрт яш-а улы, шонуң билен гошумы бирикдирәйсем, ил-гүн нәме диеркә...

Деря жогаба көп гарашдырмады:

– Бос, ил-гүн «Ол-а өзүнем оңаранок, өйсүз-өвзарсыз, нире габат гелсе ятып-туруп йөр түрмеден геленсоң. Оңа шол болшам аз» диенден, гой, «Бос-а өйли-ишликли экени, ол ниреде болса-да, башыны чаражак!» дийсин. Ил ичинде деңли-дережели, оҗаклы болсаң, хей-де, оңа етеси зат бармы.

Шу сөздән соң Босуң йүзи хас-да ачылды, ол:

– Йөр, дост, әгленмән, тәта Машаныңка баралы! – дийип, Деряның элинден чекди, Ишан ага-да: – А-хов, Ишан ага, сиз гавунлара середин, биз, ынха, дессине гелерис! – дийип, өңе душуп уграды. Деря-да, өзүни герекледип, «Мен гидип билжәк дәл» дийип дурмады-да, онуң ызына душди.

Босдур Деря икиси тиркешип, колхоз базарының гүнбатар тарапында ерлешен жайларың бирине бардылар. Бос хайдап баршына, жайың учунжи гатына чыкды-да, бир гапының жаңыны басды. Ине, гапыдан орта бойлы, йүз-гөзи нурана бир рус аялы гөрүнди-де:

– Гирибериң! – дийди.

Бос ичери гиренден:

– Маша! Иңе, бу йигит бизиң инилеримизиң бири! Шу вагта ченли мен сениң янында той меселесини агзап билмедим, себәби инимиң гелерине гарашдым. Ынха, инимиз Деря-да гелди. Инди маслахат билсеңиз, гелиң, той сәхедини эртире белләлиң! – дийди.

Маша дайза-да бу теклибе гарашман дурмадык болара чемели, ол:

– Иниңиз Деря оңлаян болса, той тутубирис – дийди-де, ашхана гирип, чай-нахарың угруна чыкмак үчин, гап-гачлары алышдырып уграды. Эмма, Деря оны саклады:

– Маша гелнеже, Бос! Әйүңизи-ишигиңизи гөрдүк, таныш болдук, мен инди өйүмизе гидейин. Тоюңыз тоя улашсын!

Бос гүлди-де:

– А-хов, Деря, энтэк мен сен хакда долы маглуматам алмадым-ла, өз аладам билен башагай болуп, сени ятдан чыкардым-ла, хов! – дийди.

Деря:

– Бос, менем шу ере тазерэк гөчүп гелдим, энтэк өзбашыма жайым-задым-а ёк. Йөне, несип этсе, жаям, хемме задам болар. Ине, сенем өйли-ишикли боларсың, несип болса, гатнашыберерис – дийди.

Бос Деряның эртирки тоя чагалары билен биле гелме-гини хайыш этди. Деря булар билен сагболлашып, чыкып гитди.

Шу гүне ченли, өзи үчин шейле чылшырымлы гөрүнйән меселәни чөзмәге айгыт эдип билмән, яйданып йөрен Бос, шу гүн Деряның душаныны оңатлыга ёрды, онуң билен маслахатлашанына бегенди. Ол хәзир өзүниң күл болуп гечен ярым асырлык өмрүндәки әхли кәсенчлик-лери, кынчылыклары унудып, тәзече яшайша башламага тайярды. Маша-да онуң гөзүне хәзир эдил мекдеп йылларындан бәри сөйгүсини сөйгә гошуп гелйән, ар-зувлы магшугы, ёк, көп йыллардан бәри бир яссыгы дең пайлашып, яшашып гелйән янёлдашы ялы гөрүнйәрди.

Деря шол гүнүң эртеси Босдур Маша гелнежәниң тойларына гелип билмеди. Йөне ол булары ядындан чыкаранокды.

Ине, гүнлериң биринде-де, Деря автобус дуралгасында дурка, гапдалына гелип дуран троллейбусың сүрүжисиниң Босдугыны танады. Бос болса, машинының гапысыны шакырдадып ачды-да, хениз ере душмәнкә гужагыны герип, Деря тарап гайтды. Гелшине, йитирип тапан ялы, оны гарса гужаклады:

– Деря жан, бармысың-хов? Ине-де Бос агаң! Инди болярмы? Шу дурмуша сен өзүң себәпкәр болдуң, Дер-ям! Мениң ыкбалымың шов алмагына, шү кын бөведи бөвсүп, тәзе ёла душмегиме себәп болан сенсиң... – ди-йип, ызыны үзмән гүрләп, миннетдарлыгыны билдирди. – Ынха, инди гөрсең, адам дашап, алкыш алып йөрен-дирис. Бу ише-де мени Маша гелнежең ерлешдирди...

Бос Деряны ене өйлерине мыхманчылыга чагырды. Деря-да Босуң тәзе, сүйжи дурмуша угруганлыгына бегенип, онуң билен хошлашып дурка-да:

– Боля, боля, дост! Несип болса, хөкман мыхманчылы-га-да барарыс – дийип, гайталады. Бос монча болуп, машинына бөкүп мүнди-де, Деря элини салгап, өңе

уграды. Ики саны симден япышып барян троллейбус кем-кемден гөзден йитди.

Шондан эп-эсли гүн геченден соң, Деря билен Бос икиси ене-де саташдылар. Деряның мүнөн троллейбусының сүрүжиси Бос болуп чыкды. Бос машины эмай билен сүрүп баршына, өз бегенжени Деря аян этди:

– Деря, бизиңем инди дөрт чагамыз бар, икиси огул, икижигем гыз...

– Түвелеме, Бос, түвелеме, болубилйә! – Деря илки оны Тежәндәки чагаларыны янына гетирендир өйтди. – Түйс оңарыпсың, Бос!

Бос болса йылжыраклап баршына:

– А-хов, Деря, сен «О нәдип эййәм дөрт чагаңыз бол-яр?» дийибем сорамадың-ла – дийди. Сорага-жогаба гарашманам, ене өзи дилленди. – Билер болсаң, Деря, биз-ә Маша гелнежең билен Тежәндәки чагалар ейүнден дөрт саны чаганы – ики гыз, ики огланы алагада, өзүмизе огуллык-гызлык эдинәендирис. Етим чагалар экени...

Деря макуллайжылык билен башыны атды:

– Сиз гаты догры эдипсиңиз, Бос! Ине, сен дурмушда илкинжи гезек иш башаржаңлыгыңы, онда-да говы ише башарныгыңы, адамкәрчилигиңи субут эдипсиң. Ырсгал-дөвлет дийилйән задам адамың езуне, ниетине-пәлине гөрә боляр. Өзүң юкайүрек болуп, етим-есире хоссар чыксаң, бирибар сениң ёлуңы мыдама ачык эдер!

– Белки, шейле болсун-да, Деря! – дийип, Бос онуң сөзүни алып гөтерди, – Деря диййән-ә, мен бир зада дүшүнемок, бирнәчелер-ә шү нерессе чагажыкларың дырнажыгына зар болуп йөр велин, биртопар бихепбе, улалып-оңалмадык, яш-елеңдир яш чатынжаларам өзлериңиң небир чагаларыны өсдүрип етишдирмекден йүз дөндерип, олары чагалар өйлериңе ташлап гидйәрлер. Ери, олар, нәме, ярадаңың өңүнде, ынсан жемгыетиниң борчулык канунының өңүнде гүнәкәр дәлми? Бизиң ялы сөвда-сатык эдип тутуланы басандан, гайтам, шолар ялы, нерессе чагалары ташлап, хайынлык эдип йөрөнлери бассалар, говы болмазмыды?

– Бос, олар ялылар басылмасаларам, ил ичинде, ба-сыланлардан бетер биабрайдыр. Олар ялылары шол етим гойлан чагажыкларың гөзяшлары тутяңдыр, адама шондан бетерем жеза болармы! Олар бир рухы дүнийәси гапышан адамлар, дирикә өленлердир оларың барысам.

– Деря, олар, догруданам, шейледирлер, оныца мен хә диййән. Йөне мен ене бир ягдай хақда соңкы вагтда

хас көп пикир эдйән, өз мәхрибан энесини я-да атасыны ахыр яшында экләп-сакламакдан боюн гачырып, гаррылар өйүне табшырып йөрөнлерем бар, ине, оларә нәмә дийжәк. Бу яланчыда, өлмесең, хер зада габат гелинжәк экән, гең-таң гөрмели дәл... Йөне, ынсан адыны гөтерйән адамам, хей, өз эне-атасындан гечерми дийсене! – дийип, Бос ханыгып гүрледи.

Деря онуң гүррүңлерини диңләп баршына, онуң дүнйә-гарайшының соңкы дөвүрде диңе говулыга тарап үйтгә-йәндигине ичинден бегенди, буйсанды. Ине, яп-яңам Бос ез-өзүне мүңкүрлик эдип, гидере ер тапман, өз гоңшу-сының гавуныны сатышан болуп, шонуң экленжине мә-тәч, элгарама болуп отуран адамды. Ынха, инди болса, эсли вагтдан бәри, Босам өйли-ишикли, чагаларына гува-нып, ил деңинде эртир-агшам өз ожагындан өрләп йер. Өзи түрмә душүп, ызында машгаласы дарган адамың соң тәзедән азат дурмуша гайдып гелип, тәзедән ёла угру-гып гитмесине бейлекилерем-ә бегенсе-бегенйәндир ве-лин, мунуң нәхили улы шатлык, нәхили багтдыгына диңе түрмеде болуп гелен адамлар долы дүшүнйән болса гөрәк. Себәби илки түрмедән геләенлериндә, оларың кө-пүсиниң ыкбалы Деряныңка чалымдашрак болярды. Адам-ларың саңа болан ынамсызлыгы, әсгермезчилиги, иш бермән, йүз бермән, сен хамана, бинамыс кеселине уч-ран ялы, сендән гачмалары... Бу затлары Деря-да, Салы-хам, хатда Босам илден сорап я-да китапдан окап бил-мели дәлди. Хәзир Мереем бир ерлерде ярымгөвүн бо-луп, эгнини гысып, ишләп йөрөндир, белки, өзүне лайык ишем энтәк тапып билән дәлдир. Бу яланчыда яшалып йөрүлсе, мунуң шовлы гүнем – шовсуз гүнем болуп би-лер. «Маңа хич бир бела-бетер кәр этмез» дийибем хич ким улы гүрләп билмез. Шонуң үчинем, бу дүнйәде бирек-биреге гечиримли, пәхимли, рехимли болмалы...

Деря ёлда, Босуң сүрйән троллейбусында, онуң гүррүңлерини диңләп гелйәркә, ине, шейле пикирлерин, гөр, нәчесини бейнисиндән гечирди.

Хер гүн сере гелип гечйән дүрли пикирлер, аладалар, тәзе-тәзе адамлар билән душумак, олар билән гүрлөшип, пикир алышмак – бу затларың бары гүнделик гүн тертиби ялы, гайталанып дурды. Эмма бу душумак-лар, месавы гүррүңлер, хас ичгин гатнашмага болан чагырышлар инди Деряны гозгап биленокды. Шовхунлы отурышлыклар, мейлислер онуң үчин диңе гечмишди. Ол ниредә, нәхили ягдайда болса-да, иш гутардыгы,

дөссине, өе, чагажыкларының янына етмәге ховлугарды. Эңче йылың дири айрачылыгы гөзлериниң одуны алансоң, Сона-да, чагаларам, Деря сәхелче эгленәйсе, онуң ёлуна гөз дикер отулардылар.

Гүнлериң биринде, Деря өз иш отагында, обадан гелен бир йигит билен гүррүңдеш болды. Узун бойлы, аррык, сада гейнүвли бу йигит гаты гүррүңчил экен. Ол өзүни Ашыр дийип танышдырды. Ашыр шәхере иш билен геленем болса, Деряның янында дүшеги юмшады. Адам бар еринде, узаграк отурылса, гыбатам болайяр. Гараз, Ашыр өзүниң гызыклы гүррүңлери билен, Деряныңам, төверегиндәки ишдешлериниң хем үнсүни чекип билди. Өз гүррүңиниң диңләнлигине гөзи етенсоң, ол барха гызышярды:

– Гең-таң гөрмели дәл, огланлар! Ине, агшам отлуда мениң яныма ики саны яш оглан мүнди. Дашындан гөрәймәге, бир сада огланлар ялам вели, иш йүзүнде булар башга хили адамлар болуп чыкды. Асыл, узак гижә икисиниңем эңеги дынмаса нәтжәк. «Бе, булары бейле дилевар эдип билйән зат нәмекә?» дийип, ичгинрәк сынласам, асыл, иңе билен өз беденлерине тиръегиң сувуны гойберйән экенлер. Өзлерем небир яш огланлар, ери, нәме айдып – нәме дийжәк. Чакым чак болса, яңкылар түрмеде отурып чыкана меңзейәр. Ай, шолар ялыларың канун асла түрмеден гөзүни ачмасын дийсене. Онсоңам, догрусы, адам ярамазлык билен түрме дийлен ере бир дүшенсоң, гайдып оңдан адам болмаз, олар ялылары жемгыетиң төверегине гетирмели дәл...

«Түрме» сезүни эшиден Деря отуран еринден тисгинип гитди, йүзи гызарып, ер ярылмады – о-да гирмеди. «Бе, аллажанларым, бу затлары маңа какдырып диййәрмикә... Түрмеде отурандан ары көен ялы, бу мыхманың жаныгып гепләп отурышыны дийсене. Онсоңам, бу ерде башга-да отаг аз дәл ахырын, оларда болман, диңе бизиң янымыза гелип, түрмәниң гүррүңини эдйәр-ле. Белки, ол мени танаяндыр, маңа гыжалат берйәндир... Ай, ёк, мениң бу чакламаларымам, шейтаның бөврүме дүртүп, гөвнуме саяян ховсаласы болса герек...»

Мыхман болса шол гүрләп отырды. Деря нәче ичини геплетсе-де, дашындан сыр билдирмән, бир болшуны йүтгетмән отырды. Йене мыхманың өтгүр-өтгүр гүррүңлери велин, онуң йүзүни ерден галдырданокды.

Мыхман гүрлейәрди:

— Онсоңам-хов, ниреде болсаңам, төверегинде болгусыз адамлар тапылар. Дашындан гөрсең-ә, алланәмедир велин, сорап-идәп отурсаң, я-ха түрмеден гачан я-да зордан бошап гелен болуп чыкяр. Өзлерем хич ерде иш-лемән, илиң экленжине гез дикип йерендирлер. Ине, яңы-якында бизиң обамызданаң бир бихепбе түрмеден бошап гелди. Илден чыкан бир огры-да... Хер ким «Би гелмән гечен азгын-а ене обада иле от якдырмаз» дийишйәр. Ери, шолар ялылары оба ибермек нәмә герек, барыбир, эрте-биригүн ене түрмә дүшжек. Ол теллилери түрмә-де дәл-де, ериң аңружуна сургүне ибер дийсене, гайдып гелмез ялы. Ана, шонда бозгакларың саны азалыбир...

Деря мыхманың гүрруңини диңләп отурышына, хич хили жогап гайтаранокды. Диңе, отагда отуран бейлеки адамларың кәте бир «Хә! Бе, шейлеми?» диен сеслери эшидилйәрди. Шонуң өзәм мыхманы гылавландырмак үчин етерлик болара чәмели, ол мысал үстүне мысал гетирип, түрмеден гелен адамларың белли кәриң башыны тутман, сөмпүлдешип йөрүшлерини суратландырырды. Төверекдәкилер йылгырманка, өзи гүлйәрди. Деря болса, хәзир өзүни шейле оңайсыз дуюп отурышына, бу ерден туруп гидибермегиң эбетейини тапанокды. Туруп гитсең муңа-да бирхили дүшүнжеклер. Арман, ери дәл, ёгсам онуң нәлер: «Мыхман, көп-кеп огланлар түрмеден саг-аман бошап гелселерем, ине, сениң ялы көрпикирлериң дердинден, иле гошулып, ише ерлешип билмән, көсөнишип йөрлер. Онсоң олар ичиниң, яңгыжына, тәзеден кануны бозярлар, олары сиз ялылар тәзеден түрмә гитмәге межбур эдйәрлер!» диеси гелйәрди. Эмма, хәзирки ягдайда, эшидениңи ичиңе алып, дымып отурыбермекден говусы ёк.

Йөне, ниреде болсаңам, нәвагт болса-да, нәче йыллар гечсе-де, сениң гечмишиң, түрмеде отурып геленлигиң адамларыңам, өзүңем ядыңдан-а чыкыңак дәл экән, билиб-ү-билмән, йүзүңе-де басылжак экән. Ине, шуңа велин Деряның хәзир акылы чатыпды. Ол отуран еринден, диңе, ичинден: «Ах, харам ыкбал... Сен мениң өмүрлик йүзүми ерден галдырмаз ялы эден экениң. Мени ким-кимлериң янында йүзүгара, дилигысга этдиң! Ах, кеч гелен ыкбал... сен диңе мени ойнап дынмадың, какам пахырыңам өмүрбойы чәмчеләп йыгнанжа абрайыны сусаклап дөкдүн, екеже перзендиниң ыхласыны онуң иң соңкы деминде оңа рова гөрмедиң, онуң мазарына

бир пил гум атмагам маңа рова гөрмедин. Әжем ханың кувватлы билине палта урдуң... Көнелер мамла экен, хакыкатданам, бивепа дүнйә сөн...» дийип, хырчыны дишлемек билән оңды. Шондан соңам, ол хич зат геплемән, еринден турды-да, дашарык чыкып гитди.

* * *

Арадан докуз ай, докуз гүн гечип, Деряларың машгаласында ене бир огул бәбежик дүнйә инди. Әмма «дүнйә инди» диймек – дилде аңсат. Шол сөзе ченли Соңа гөргүлиниң гөрән азаплары велин... Шү дүрмушың, ажы айрачылыгың әхли хесретлерини мертлерче чекен гелин ене бир ёвуз сынага сезевар болды. Ол бир гижегүндизләп, өлүм билән яшайшың, ёклук билән барлыгың арасында урнуп, гөрешип ятды. Ахырсоңда, чага догруляң өйүң догторларының дәри-дерманлары, башарныклары бир яндан, Сонаның эртире болан арасса ыхласы, умыды бир яндан гошулышып, ажалдан үстүн чыкылды. Операция нетижесинде, Сонаның гөвресиндәки чага халас эдилди. Эсли вагтың чекелешикли гөреш чеганыңам бар ысгыныны алан экен. Ол инди догторларың берк гөзегчилиги астындады. Йөне Соңа гелин хенизем өзүне гелип биленокды. Ол операциядан соң тас бир гижегүндизи гечирип, гижәниң бирвагты гөзүни ачды. Әхли затдан умыдыны үзен гелин, хәзир нәмәниң-нәмәдигине душүнип билмән, диңе өчүгси гөзлерини кәте бир чалажадан гырпылдадып ятырды. Ол бир затлар дийжек боляң ялы, кәте додакларыны гымылдатса-да, хәлиден бәри янында отуран энеке ондан сес-үйн эшиденокды. Соңа, гөйә, янында отуран энекәни гөрмейән ялыды.

Дашарда гарашып дуран Деря догторлардан хәлишинди Сонаның хал-ягдайыны сораарды. Ине, ахырсоңы энеке даш чыкды-да, Сонаның өзүне геленлигини, гөзүни ачанлыгыны бушлады. Деря бада-бат өйлерине эңди-де, Максатдыр Нәзижеге бу хош хабары айдып гайтды. Ол нересселерем, огул жигилериниң боланына бегенселерде, энтек әжелериниң ягдайының педигини эшидип, улы гайгы билән, гөзлерине укы гелмән, ейде отырдылар. Какаларының «Әжеңиз өзүне гелди, гөзүни ачды» диен сөзи оларың эгинлеринден галдырып, ейде тәзе бир рүхубелентлик дөрөтди. Нәзик өзүниң огул жигили боланына бегенип бөкжөклесе, Максат өз инисиниң басымрак өе гелерине ховлукды.

Деря инди ики гүнден бәри, чага догрулян ейүң төверегинден айрыланоқды. Энте, тәзе доглан чаганыңам эдил хәзирки ягдайы онуң үчинем, гаты айдың дәлди. Догторларам диңе бир ағыз «Элден геленини эдйәрис» дийип гечибәрйәрдилер.

Сона-да, аңы-хушы бираз дурланандан, чаганы гөрмәге, онуң хакыкатданам, дирилигине гөз етирмәге гыссанды. Эмма догторлар онуң янына чаганам гетирденоқдылар, белли бир маглумат бермекденем сакланярдылар. Чаганың өмри үчин гөреш энтек довам эдйәрди. Эхли герекли дәри-дерманлар оңа вагтлы-вагтында эдилйәрди.

«Ыхласа – мырат» дийлени. Бәшиленжи гүн дийленде, чагажығың реңки бирнеме дурланып, онуң йити сеси төвереге яң салып уграды. Деряның гөвнүне, бу мәхрибан сес энче мензиллерден эшидилйән ялыды. Чага аглаярды, какасы болса гүлйәрди. «Вах, шу сеси Сона-да эшидйәрмикә?» дийибем, Деря ики яна зовзулдаярды. Шол вагт, хем чаганың, хем әжесиниң халындан минутсайын хабар алып дуран хүшгәр энекәниң эййәм Сонаның янына бушлуга ылганындан ол хабарсызды.

– Бушлук, бушлук, оглуңыз өзүне гелди – дийип, энеке Сонаның гулагына пышырдады. Сонаның өчүгси гөзлерине тәзеден нур инди. Ол бегенжине, еринден туржак ялы этди. Эмма ысгынсыз гөвре бегенчли калбың ислегине амал эдип билмеди. Ол диңе чалажадан:

– Даш ишиқде какасы Деря бардыр, шоңа бир эшитдириң, хайыш эдйән... – дийип, пышырдады.

Даш ишиқде интизар болуп дуран Деря, энеке даш чыкандан, өзүниң ялңышманлығыны, яңкы чакының догры чыканлығыны онуң гөзлеринден аңды. Ол, энеке сөзүни гутарып-гутарманка, өйлерине эңди.

Максатдыр Нәзик, өз гарры энелери билен, тас гуш болуп учупдылар. Гарры эне-де агтыкларыны гужаклап отурышына:

– Максат хан, Нәзик хан... Сизиң огул жигиңизиң ады, гой, Ата болсун... Бизи шу багта етирип, өзи дунйәден өтүп гиден атаңыз тәзеден доланып гелди! – дийип, гайталаярды.

Шейлелиқде, бу тәзе болан чаганың адына Ата гойдулар. Деря-да, Сона-да муңа «Түйс ерине дүшен ат» дийшип, бирибара алкыш барыны айтдылар.

Сона тизара аяк үстүне галып, даш-ич чыкып уграды. Бир ай төвөреги вагтдан соң болса сагалып, өз мәхрибан ожагына доланды.

Шол гүн Деряларың гапысында тутулан той, бу маш-гала дахыллы адамларың, айратынам, гарры энэниң эгнинден галдырып, онуң әртире болан хөвесини артдырды. Деря бу тоя езуниң тәзеден бәри ишлешип йөрөн кәрдешлеринем чагырды. Тәзе болан бәбежиге узак өмүр билен жан саглык, Ата диен ада эе болмагыны арзув әтдилер.

Ай-гүнүң гезеклешмеси өңкүденем чалтлашаян ялы, вагт шейле бир тиз гечйәрди. Деря өзүниң гүнделик ишлери билен гүмрады. Максатдыр Нәзик гүн ырман окувларына гатнасалар, гарры энедир Сона тәзе болан бәбежигиң аладасы билен гүнлерини гечирйәрдилер.

Гүнлериң биринде-де, Салых билен Огултәч икиси тир-кешип, гапыдан гелдилер.

– Ай, эне! Деря! Сона гелнеже! Огул яшы узын бол-а! Биз-ә, ынха, эшитдик-де, учдук гайдыбердик! – дийип, Салых геле-гелмәне гыгырды.

Деряларың машгаласының депеси гәге етди. Гарры энедир чагажыклара ченли, бегенжинден ики болуп билмедилер. Деря дессине жанлы өлдүрип, сөвуш этди. Салыхың гелмеги, онуң үчин, йөне бир мыхманың дәл-де, доганың гелдигиди.

Максатдыр Нәзижек «Дайы-да, дайы!» болшуп, Салыхың янындан айрылмасалар, гарры эне:

– Салых жан, оглум, мен Деряны еке огул хасаплаян дәлдин, ынха, сенем бизиң бир оглумызсың, сен онуң агасысың – диййәрди. – Огултәч жанам бизиң гызларымызың биридир – дийип, гуванярды.

Агшам нахар башында Салых Деря йүзлени:

– Деря дост, шу чакларда Меретден хабар-хатыр ёкла? Би, Шекер билен аралары ене говулашдымыка диййәдим, нәмучин той тутанокларка? Хей, сениң хабарың ёкмы о затлардан? – дийип сорады.

– Бе, догруданам, «Докуң ачдан хабары ёк» дийлиши ялы, биз Мереди бүтинлей ятдан чыкарайдык-ла. Диңе душан вагтмыз, ягдайларыны сораяс-да, оңайяс... – дийип, Деря-да башыны яйкады.

– Деря, Мередем бизиң өз инимиз, өз доганымыз, оны ятдан чыкарып болмаз. Белки, онуң той тутмага ягдайы ёкдур, белки-де, башга бир көмек гереkdir... Бизиң хөкман оны идемегимиз герек. Сениңем хәзир ала-даң етиkdir, оны билйән. Болмаса, илки мен бир хабар тутуп гөрсем нәдйәр? Барыбир, биз ёла чыкан адам...

Деря бирсалым ойланып отурды-да, сөзе башлады:

– Салых, догруданам, сен кын гөрмән, мүмкинчилигиң болса, Меретлере бир барсаң, яшайшыны гөрсен, бизиңем оглумызың боланыны, адына Ата даканымызы бушласаң! Нәхилем болса, ол бизден яшкичи, өзем бизден акыллы...

Салых Дерялардан гайдандан соң, ара кән вагт салман, Мередиң гөзлегинө чыкды. Мерет Салыхдыр Деря билен бендилик дөвруни биле гечиренем болса, өзүниң диңе сөйги әлеминдәки дуйгуларыны, башдан гечирмелерини гүррүң берип, машгала ягдайы, дурмушы хақда асла дил ярманды диен ялды. Салых гидип барярка, шо затлары ятлап, өз-өзи ичини гепледйәрди: «Бе, жанларым... шү Мерет билен энче йыл дуз-чөрек ийишсегем, онуң машгала ягдайы, ей-ичерилери, догангарындашлары барада дүзүвли бир маглумат алмандырыс-ов. Адам пахыр нәче яшаса-да, гараз, бир сәвлик гойбермән оңмаз экен-ов... Ёгса, бизиң тоюмыза барып, ики-үч гүнләп янымызда-да болды-ла. Шол вагтам бир ич декүшип отурып билмедик-дә». Салых улудан демини алды.

Мередиң догдук депеси, хәзирем яшаян ери – Тежен шәхериниң гүнорта-гүнбатырында ерлешйән обаларың бириди. Салых үч-дөрт сагат ёл машынында йөрәнсоң, Меретлериң обасының четинден гирди. Ине, даш дүшөлән, гиң, гөни көчәниң ики гапдалы улы-улы бишен керпичден салнан жайдыр хатар-хатар агач болуп гидип отыр. Дашындан гөрәймәге, оба дийжексиң велин, гелшиги-гөрки билен, шәхерден пәсләр ялы дәл. Ене бир унси чекйән зат – обаның әхли ерине айланып, хер бир өе чекилен тебигы газ турбаларыды.

Салых ондан-мундан сорашдырып баршына, бирки кечәни кесип, ахырсоңы Меретлериң өйүни тапды. Аяк чекип, өңүндәки жайы бираз сынлап дурды. Ине, Салыхларың жайына чалым эдип дуран, дашы саман сувагы билен сувалан, пәссежик жай. Өзем эдил Салыхларың жайының болшы ялы, гөйә, нәмедир бир затдан кемсинйән дек, әгнини гысып дур. «Ах, харам түрме... – дийип, Салых ене биыгтыяр ичини геплетди. – Небир гөзел огланларам, сениң гирдабыңа дүшүп, өмүрбойы айыплы, эгинлери пәс болды...» Бирденем, Салых өзүниң дикилгазык болуп дуршуны өз-өзи геңләп, өңе әдим урды. Ичинден көп тобалар хем йүз-де-мүң шүкүр эдип баршына, Меретлериң гапысының агзында аяк чекип, төверегине гөз гездирди. Төверекде адам-гара бара мең-

зәнокды. Салых ардынжырап, гапыны өзүне тарап чекди-де, ичерик бойнуны узатды. Хич ким гөрненок. Ол ичери гирди-де:

– Өйде ким бар? Салавмалейким! – дийип дилленди. Оңа жогап гайтаран адам болмады. Салых сорагыны, саламыны енө гайталады. Шол өңки үмсүмлик. Салых дуран еринде көвшүни чыкарып, ичерки отагларың бириниң гапысыны чекди. Отагың ортарасында, екеже гарры ере япышып диен ялы отырды.

– Салавмалейким... Эне, салавмалейким!

Салых саламына жогап алмансоң, нәмәниң-нәмедигине гөз етирен ялы этди-де, отагың босагасындан әтледи, гатырак сес билен:

– Эне... Эне жан, салавмалейким! – дийип гайталады.

Көп йылларың ажы хупбатларыны башдан гечирип, ыкбал өврүмлериндәки йитгилерден яңа ере сиңерли болан гарры эне, гулагына чалажа эшидилен нәтаныш сесе тисгинен ялы этди-де, төверегине гаранжаклап:

– Ким сен? Танамадым-ла... Валейкимессалам... – дийип, дилленди. Сес гелендир ейден тарапына элини узатды. Салых шу ерде онуң гулагының агырлыгына, гөзлериниңем зат сайгармаянлыгына гөз етирип, дамагы долды, ол саламыны гайталап билмән, элини узадып, энәниң янына барды. Соң ене өзүне зор салып, гаты сес билен гүрледи:

– Эне жан, бу мен, салавмалейким...

– Хә, гелевери, балам, гечевери...

Салыхың хәзир гарры энәниң янында дыза чөкүп, ере середип отурышы, энәниң болса, Салыхың эллеринден тутуп, нәмедир бир затлар соражак болян ялы я-да онуң йүз кешбини хақыдасына гетиржек болян ялы болуп отурышы, мисли йүз йыл айрачылықдан соң бир-бирине душан энедир оглуң болшы ялады.

Бирденем эне:

– Оглум, танамадым-ла... өзүңизи танадаймасаңыз... Хушум гурсун... Оба адамларының-а көпүсини сесинден таяянам велин, сизиң сесиңиз маңа нәтанышрак гелди – дийди.

Салыхың болса дамагы долуп, хич зат гүрләп билмән отырды. Шол отурышына-да, бирден «Бе, шу Меретлең өйүдир-дә хернә... Бирки адамдан-а сорапдым өз-ә... Я-да шү гарры энемизден гайтадан сорайсаммыкам... Хей, бир чага-бейлеки геләймезмикә...» диен пикирем келле-

сине гелди. Бирденем, гарры энэнің жогаба гарашып отураны ядына дүшди-де, гаты сес билен:

– Эне жан... Мен Салых! Шу Меретлерің өйүдир-ле... Мен Мередиң агасы. Сиз мени танан дәлсиңиз, мениң бу ере биринжи гезек гелшим... – дийди.

Салыхың «Мен Мередиң агасы» диен сөзуни эшиден гарры эне гөзлеринден сырыгып гайдан яшы саклап билмеди. Мисли, бүтин гечмиш шу вагт бирден ядына дүшен ялы, найынжар сес билен аглап башлады:

– Вах... вах, балаларым... Бу гүнлери гермек маңлайыңыза язылан экен-ле... Эй, бирибар аллам, менем шу шумлуклары гөрсүн дийип саклап отырмыдың... Шу аманадың биреййәм алан болсаң, менем бу хорлуклары, бу эжирлери гөрмездим ахырын... Ери, мениң нәме этмишим барды...

Эне шол агылы сеси билен ене биртопар затлары ятлап санады-да, өз-өзи көшешди, йүз мүң гезек тоба билен, бирибардан ягшы дилеглер этди.

Салых болса энтегем нәмәнің-нәмедигине долы дүшүнип билмән, оңайсыз ягдайда, доңңарадаш болуп отырды. Аз салымдан эне ене-де сөзе башлады:

– Оглум, жайлашыктырак отурың, Мередем, ынха, ишден гелер... Салых дийдиңизми... Ховва, ховва, ядыма дүшйәр... Мерет жан зол «Салых, Деря дийип агаларым болмалы, эне жан, сен хич зады алада этмегин» диййәрди. Сизи мен гөрмесемем, сиз хақда, Деря дийилийән оглан хақда кеп гүрруңлер эшидийән... Он-соңам, Мерет жан өңрәк тоя дийибем гидипди, Салых өйленйәр дийип. Шол Салых сизми? – дийип, мисли, гөрийән ялы, йузуни ерден галдырды.

– Хава, эне жан, мен Мереди тоя чагырамда, «Өйүңиздәкилерің хеммесини, эжеңи, какаңам алып гел» дийипдим велин, нәмүчиндир, Мередиң тоя еке өзи барды – дийип, Салых онуң сөзүни алып гөтерди.

Шу ерде эне өзүнің сокур гөзлерине эрк эдип билмән, ене сес эдип аглап башлады:

– Вах, балам... балаларым...

Салыхың депесинден гайнаг сув гуйлан ялы болды. Ол хәзир нәме дийжегини, нәхили херекет этжегини биленокды. Өйүң ичинің шейле чолалыкдыгы, бу ерден гирип-чыкян адамың ёклугы онуң хәзир гайтадан аңына етди. Ол сақына-сақына, гүрледи:

– Эне жан, сиз мени багышлаң... Мениң сизе хәзирки ослагсыз гелшим... бирхили болды... Мен сизи биынжа-

лык этдим... Мен хәзир хич зада дүшүнемок... Эгер, бил-мезликден... бир агырылы гүррүңиң үстүнден элтен болсам, айыплашмавериң...

Гарры эне шу ерде, Салыхың хич затдан хабарсызлыгына гөз етирип, өз халдан гачан гөвресине эрк этмәге чалышды, отуран еринден бир затлары ичинден окадыда, бирибар алладан иман байлыгыны диләп, сөзө башлады:

– Салых жан, оглум... Мерет мениң агтыгым... Ол өзүниң шум ыкбалы барада сизе хич хили гүррүң бермедик болара чемели...

Салых, догруданам, хич затдан бихабар болансоң, ере середип отырды. Эне сезүни довам этдирди:

– Хава, Мерет жан он яшларындака, онуң какасы агыр кеселе учрады. Догторлар шунча дәри-дерман билен эм этселерем, болмады, гайтам, эдилен эм терсине болды дурды. Анха, шейдибем, мениң даг ялы оглум, инер оглум отуз яшына-да етмән, ине, шу ерде, шужагаз ерде жан берди. – Эне эли билен, отуран ериниң гапдалжыгыны геркезди. – Ынха, инди менем, нәче йылдыр, оглумың жан берен ожагыны саклап, бирибардан оглума иман байлыгыны хем езуме о дүнъеде иман диләп отырын... Башга нә алач эдейин, оглум... Билмедим, худаидан даш дүшүп, шейтаның алына гидип, күпүр гепледимми я-да худаиың өңүнде нәшүкүрлик этдимми, улы пәлледимми... Мерет жаның какасының өлүмине янып-көйүп йөркәм, намарт ажал онуң эжесинем бизе көп гәрди-де, хамырдан гыл согран ялы эдип, арамыздан алды гитди. Ики саны яш жуван, икижигем... Вах, иң болманда, бириниң ерине мен гидип билйән болсадым я-да хер ким өз гезежигинде гитмели болсады... Ери, оларда нә гүнә, нәме этмиш барды ахырын... Йөне, тоба эссагпурулла, тоба эссагпурулла, онда-да бирибардан надыл, нәшүкүр дәлдин... Эмма... Вах, гара багрым, гара маңлайым гурсун...

Энәниң хәзирки йүрек одуна янып, багыр авүсына өртенип отурышыны дашындан бипервай сынламак мүмкин дәлди. Оны нәхили сөз билен көшешдирип, ничик теселли бержегиңем белли дәл. Дине «Алла жан хер бир бендесине бейле затлары чекмәне өзи кувват берсин-дә!» дийип отурыбермесең...

Салых дымып, сарсман отырды. Хәзир гарры энәниң налышыны гойдуржак болуп, сөзүни бөлмәге адам оглы

милт эдип билжек дәлди. Диңе дыммакдан башга алач ёкды.

Гарры эне гүррүңини довам этдирди:

– Балам, шу өйде маңа мирас, йүрегиме теселли болуп галан зат – үч саны етим чага, Мерет жан хем ондан кичиси Сапар, ене-де бир гыз жигилери – Боссан жан... Алла жан хәрнә шоларың бир гөржек гүнлерини говы этсин-дә. Ине, менем булара азар болуп отырын, ики гөзүм зат гөренок, гулакларым зат эшиденок, отуран бир гуры төңңе-дә... Йөне, нәме, казан долуп, бирибар-дан буйрук гелмесе, өз берен аманадыны өзи алмаса, этжек задың ёк экени, гузым... Шүжагаз агтыкларымың барлыгына шүкүр эдип, шулар дийип отурандырын...

Гарры энәниң гүррүңи Салыхың диңе йүрегини дәл – бүтин дуркуны сарсдырды, онда бу эжиз гарра болан түкениксиз мәхир, хормат хем рехим дөретди.

Арадан кән салым гечмәнкә, дашардан аяк сеслери эшидилди-де, эсе-боя галан бир гыз машгала ичери гирди. Ол гирениңден, эдеп билен Салыха салам берди-де, гарры энә йүзленди:

– Эне жан, саг-аман отырмысың? Мен-ә ишимден гелдим. Чай-нахарың угруна чыкыберейин, инди...

Гыз дашары чыкып гирди. Салых өз янындан «Мегерем, Боссан жигимиз болса герек» дийип ойланды. Ене аз салымдан бир гөрмегей йигит гирди-де:

– Салавмәлейким! – дийип, Салых билен гөрүшди. Соңра:

– Эне жан, отырмың? Мен-ә, ынха, ишими гутарып, гелендирин – дийип, энесине эшитдирди.

Гарры эне-де отуран еринден:

– Сапар жан, гелдиңми, оглум? Өйүмизе-де мыхман гелди, худая шүкүр... Сен бар-да, Боссан жана көмекләш, гузым, чай-нахар тайярлаң. Ине, басым Мерет жанам гелер – дийип, агтыгына йүзленди.

Кән вагт гечмәнем, дашардан Мередиң сеси эшидилди:

– Сапар, Боссан, бармысыңыз?

– Мерет, өйүмизе мыхман гелди – дийип, Боссаныңам шадыян сеси эшидилди.

– Бо-хов, болайыпдыр. «Гелен – девлет» дийипдирлер». Ханы, сиз хайдабериң...

Мерет гапыны ачып, Салыха гөзи дүшенде, бе-генжиден тас гыгырыпды. Ол өзүне эрк этмәге, демини

дүрсемәге чалышян ялы, сәхелче салымлык сәгинип дурды-да:

– Салых доган, салавмалейким! – дийип, гуҗагыны герди. Онуң билен гөршен бадына-да:

– Эне җан, мен «Ене-де бир доганым бар, ады Салых-дыр» дийип, мыдама айдар йөрердим, ядыҗа дүшйәми... Ынха, шол Салых-да шу! – дийип, биреййәмден бәри хемме затдан хабарлы болуп отуран энесине бушлады.

Хәзир Салых, нәтаныш ерде отуран дел мыхман ялы, өзүни гаты оңайсыз дуйярды. Мерет билен көп вагтлап дуз-эмек болушсалар-да, бендиликде биле әжир чекен болсалар-да, ол Мереди өз иниси хөкмүнде гөрсе-де, Мередиң өз аҗы гечмишини гизләп гелши, агырылы дердини биле пайлашмазлыгы Салых үчин дүшнүксизди. Галыберсе-де, Салых өзүниңем шу вагта ченли Меретден хабар тутман, арагатнашык сакламан, өз гүн-гүзераны билен башагай болуп гезенине утанып, муйнүргейәрди. «Буларың аҗы ыкбалларыңдан Деря-да бихабар болмалы, ёгсам, иң болманда, шол айдарды ахырын» дийип, Салых ичини гепледйәрди. Эгер, элинден гелйән зат болса, ол шуҗагаз бир гысым болуп отуран гарры энәниң әхли дердини, гам-гуссасыны өз эгнине алмага тайярды. Ол Деряныңам хут шоны дийҗегини билйәрди. Эмма адамың дердини агралтмак аңсат, оны еңледәймек велин...

Мерет Салыхың геленине ики болуп билмән, бир гирип-бир чыкярды. Шол аралыкда онуң екеҗе токлуларыны өлдүрип, сөвүш этмәге, нахар атартдырмага-да етишенини Салых соңрак билип галды. Салых муңа бирхили болды, бир гарып машгаланы мунча чықдаҗа, азара гоянлыгына гынанды:

– Мерет, сен оңармансың, маңа мал союп, сөвүш этмәң гереги ёк экен-дә, мен мыхман дәл ахырын! – дийип, ол Мереди игенди. – Ханы, гел, отурсана, гүмүр-ямыр эдели. Мен Деря билен маслахатлашып, сениң ягдайларыңы билейин дийип йөрите гелдим...

Мерет:

– Боля, дост, ине, чаям ичерис, маслахатлашарысам – дийип, дессине бейлеки отагларың бирине чай-нахар чекдирди. Ондан соң ики дост чай башында гечен агыр гүнлериң ятамаларыны агдарышдырып уградылар, бир-бири хем-де Деря билен таншышларыны, түрмәниң ичинде башдан гечирен кәбир ховплы пурсатларыны, шол ховплардан баш алып чыкып, саг-аман эркинлиге

чыкышларыны ятладылар. Бирибарданам, бир-биринде-нем йүз-де-мүң разыдыкларыны айдышдылар.

Салых ахырсоңы, өзүне хәлиден бәри ынжалык бермейән гүррүңи айтмагы йурегине дүвди:

– Мерет, сен нәмүчин өз машгалаңызың бу ахы ыкбалыны бизе гүррүң бермедин, эжең-какаң ёклогыны, оларың пахыр болуп дүнйәден өтүп гиденлерини айтмадың? Сен бу гүррүңе игенч дийип дүшүнме. Йөне кенелерден гелйән бир дана сөз бар: «Өли аятдан доймаз, дири хеззетден» диййәндирлер... Хер нахарың соңунда, оларың рухуна багыш эдип, төвир билен эл галдыран болсак, гөр, нәхили говы боларды. Йөне бу ерде мениңем гүнәм аз дәл, себәби езүм сенден сорамаңдырын, какаң барада, өйлериңиз барада билжәк болуп дурмандырын, ол мениң гүнәм...

Салых шей дийип, чөке дүшүп отурды-да, өз билйән аятларыны окап уграды. Эл галдырып, «Шу ожақдан умыдыгәр бенделериң рухуна багыш этдик!» дийип, геченлере иман, дирилере жан саглыгы билен юрт паракхатчылыгыны, ил агзыбирлигини дилег этди. Шондан соңра Салых ене гүррүңини довам этдирди:

– Мерет, мениң шу гүнки гелмегимиң эсасы себәби – илки билен-ә, хош хабарым бар – Деряның оглы болды, адына Ата гойдулар. Гой, ол Ата адына эе болсун!

Мерет бегенжинден йырш-йырш эдип:

– Түвелеме, түвелеме, болайыпдыр! Худай жан, хернә, сизе-де экиз-экизден огул-гыз берсин, Салых доган! – дийди.

Салыхам йылгырып, гүррүңи Мередиң өз үстүне совды:

– А-хов, Мерет жан, ханы, би Шекер билен сөйүшйәс дийдин-де, онуң соңы гелмеди-ле? Ханы, хачан сениң тоюңы гечирмели? Мүны сораян диңе мен дәл. Мени шу ере уграданам Деря достумыз болды, «Меретден хабар ёк, сен гит-де, оны иде, тап, ягдайларыны бил, хачан той тутмакчы – онам билип гайт!» дийип, мени иберди.

Мерет жогаба мәхетдел этмеди:

– Хава, Салых, биз сөйүшйәс... Йөне, дост, Шекериң энә-атасы оны маңа рова гөреноклар. Телим бахана билен шу чака ченли гайра чекип гелдилер-де, ахыр-соңда-да, «Бизе инди гыз сорап гелмесинлер!» дийип, хабар ибердилер.

– Ери, өйлери гаршы болса, Шекериң өзи нәме диййәр?

– Шекериң өзем «Мен-ә сөййән велин, йөне эжеми гөвнетмесеңиз, эдибилжек задым ёк» дийип, гаршы гелип дур.

– Белки, олар гызлары үчин галың, баха хантамадырлар. Бейле болса, бахаларыны айтсынлар-да!

– Галыңам дийсе диердилер, онсунам гөрүбермели борды-ла, Йөне геп оңа-да етмеді, илк-ә боля диен ялам этдилөр-де, соңам ондан-мундан сораг-идег эденмишлер, гараз, оларың баханасы – биз бир етим-есир огланлар... «Эжеси-какасы болмаса, япышара якалары болмаса, ол огланың өзем түрмеде отурып гелен болса, олар ялы гарындаш бизе герек дәл» дийипдирлер.

Салых Мередиң жогабыны эшидип, дөпесине екедабан деген ялы болды. Бир салым хич зат геплемән отурды. Муны гөрүп, Мерет, гайтам, оңа гевүнлик берип үграды:

– Салых, агам! Эсасы зат – жанымыз саг болса боляр. Сен, исле-ислеме, эгнимизиң басыклығы хич кимден гизлин дәл. Элбетде, мениңем какам жан, эжем жан бу вагт дири болан болсадылар, онда бу затларың, бары, белки, башгача боларды. Ожагымызың одам, белки, бейле өчүгси чыкмазды. «Биртопар етим-есирдир-дә» дийип, агзыны гышарданам болмазды... Бу затлар ыкбал ишидир, дост, мундан гачып гутулып болмаз экен. Саңа йүрежигими айтсам, диңе мениң өйленмәм дәл – кән ерде кемсинмел-ә болярыс, дост. «Өлен-ә өлени, гөзүни гарга чокмасы нәме» дийилсе, о нәмүчин бейле дийдилеркә диердим. Анха, инди гөзүм етди нәме үчинлигине. Эне-атамың дүнйәден ир гайтмалары, мениңем окуп дийип ёла дүшүп, басымрак окуплы-ишли болайын-да, шу ызымда галанлары бир аяга галдырайын дийип гидибем, ене эден ыхласым ерине дүшмән, барып түрмеден чыкмам – ери, бу затлары нәдип дүшүндиржек? Ёгса, мен бир бозгак огланам дәлдим ахырын. Бир гөргүлә дөзмезчилик эдип, хоссар чыкжак болуп, ахырсоңда-да, түрмә дүшен, адыяман мен болдум... Мен-ә жәхеннемә диели, йөне мениң ызымда шү гаррыжа энемиз билен ики саны нерессе жигимиң чекен жебирлери... Ай, дост, инди бир гечдиги болсун... Бизиң-ә булара ховандарлык эдишимизиң ахыры шейле болды, гайтам, гөр, ничик хунабалар ювутдырдым бу гөргүлилере...

Шу ерде Салых сөзе гошулды:

– Мерет, «Өңүм геленден – соңум гелсин» дийипдирлер. Ынха, гөрийән велин, бу өе бир зе герек, онда-да,

акыллы-башлы, эли ишли бир эе герек. Шонуң үчинем, сени дессине өйли-ишлик этмели, өй-ичерә середер ялы, гаррыжа энемизи элиниң аясында саклар ялы бир машгала хөкман герек. Тувелеме, өзүңден кичи иниң Сапарам, ынха, өерибермели болупдыр. Боссан жигимиз хәли-хәзир хожалыга середер, йөне, дост, гыз бир киши машгаласы... Онуңам алны-багты ачык болсун, хернә... Гепиң гысгасы, гел, маслахаты биширели, исле – сениң билен, исле-де – мен Огултәч гелнежең хем Дерядыр Сола гелнежемиз билен, Шекерлере баралы. Гызың эне-атасы билен йүзбе-йүз отурып гурлешели. Оларам, эгер, акыллы-башлы адамлар болса, өз гызларының багтлы, арзылы дурмушда яшамагыны ислеийәндирлер-ә...

– Салых, догрусыны айтсан, менде бир башга жанкөөр хоссар болмансоң, икүч гезек энеми машина мүндүрип, өзүм Шекерлере элтдим. Энемем, нәме, энем-дә, ол пахыр хем көр, хем кер, өз айданыны өзи эшиденек. Онсоң ким онуң ялы савчының гепини динлежек... Энем пахыр болса хеммәни өз йүрегине осяр, оларың янында-да «Вах, Шекер жаны оглум Мерет жан сөййәр-дә, гижегүндиз «Диңө Шекер болмаса, башга гыз герек дәл» диййәр, онсоңам, Шекер жан бизиң барымыза эе болмалы, бизе серетмели, сиз онуң ёлуны сакламаң!» дийип отыр. Әй, энем пахыр нәче өзеленсе-де, оларың гөвни бир ялы. Илки-илкилер-ә, яңкы айдышым ялы, боля дийәйжек ялам этдилер-де, соңы болмады... Шекериң эжесинем бирхили тербиесизрәк ялы гөрдүм. Ондан дашарам, Шекериң бир езунден улы, адамсындан айрылышан аял доганы бар велин, гөвнүме болмаса, өйүң әхли чөзгүди шонуң элинде ялы. Какасы пахыр-а гепледенекларам, «Сен отур, бу затлар сениң, эркегиң иши дәл» дийшип, яңкы улы гызлары билен эжеси икиси азгырылышып дурлар. Тамың бир чүңкүне гысып, онуң сесини чыкарданоклар. Ай, аслында-ха, онуң өзем гүрлежек болуп дызап дуранок-хов! «Бу затлары аяллар чезийәндир-ле...» дийип, бар гайгысы гара бокурдагы ялы, япланып ятыр. Хич зада эрки етенек.

Салых Мередиң берен гүррүңлеринден өзүче маны алды. Ол сөйгүли аялы Огултәжиң какасы Кессек аганың адамкәрчиликли гүррүңлерини, онуң өз гызына, аялына болан арасса ыхласыны, тербиесини ятлады. Адам билен адамың, эркек билен эркегиң тапавудының ер билен гөк ялыдыгына ол шу ерде ене бир гезек гөз етирди. Йөне херничигем болса, Шекерлере тәзеден сез айтмага

гитмеги ол йүрегине дүвди. Меретден оларың обаларыны, өйлерини долы салгы алды. Өзүниң якын гүнлерде Мерет үчин Шекерлере гудачылыга баржагыны ол шол гүнүң эртеси гарры энә-де дуйдурды.

– Эне жан, сиз мениң йүзүми герүп билмесеңизем, сөзүми диңләң. Шу гүнден бейләк сиз өзүңизи еке саймаң. Ынха, Мерет мениң иним, сиз хем өз энемиң орнунда, Боссан билен Сапарам өз жигилерим... Мен өз машгалам билем билеликте, Мередиң халан гызы Шекерлере гудачылыга барарын, олар ягдайлары өзүм дүшүндирерин. Сиз хич зады гайгы этмәң, несип болса, Мередем, Сапарам ейли-ишлик болар...

Салыхың сөзлери гарры энәниң депесини гөге етирди. Ол отуран еринде өзүни бирхили кувватланан ялы дуйды. Эмма гурсакда көк үрүп, багра тикен болуп батан перзент авүсы велин көшешерли дәлди, ол ыза, ол гусса энәниң гөзлеринде өмүрлик доңуп галыпды.

Салых шундан соң узак эгленмән, гарры энедир жигилери билен хошлашып, ёла рована болды. Ол өйлерине геленден соң, агшам чай башында, Меретлере барып гелшини, оларың өй-ичерилериниң, гарры энелериниң ягдайыны өз эжесине экән-екән гүррүң берди. Мередиң той меселесиндәки йүзе чыкан гаршылыклар, сөйги дийлен дүшүнжә дүйпден гаршы гелйән херекетлер барада-да айтды. Эркек адамың гепи-геп, сөзи-сөз болан өйде хемме задың ербе-ер болжақдыгына инди Салыхың гөзи етйәрди. Терсине, эркегиң сөзүниң сакалындан аңры өтмейән еринде говулыга гарашмак кынды. Мүңа Шекерлериң машгаласының мысалында-да гөз етирсе болжақды. Элбетде, Салыхың ол машгала барадакы дүшүнжеси энтек диңе Мередиң гүрүңи эсасындады. Йөне Мередиңем ялан сөзлежек я-да «Мен ягшы, иллер яман» дийжек йигит дәлдигини ол анык билйәрди. Херничик боланда-да, Салых Шекерлере гитмегиң зерурдыгына дүшүнйәрди. Шонүң үчинем ол бу меселәни эжеси билен маслахатлашмагы йүрегине дүвүпди.

– Эже! Догрусыны айтсам, башга бириниң машгала ишлериниң арасына сокулып йөрмәни өзүм-ә халамок. Танамаян ериңе сөз айдып, кесекиниң гапысындан бармагам улып билемок... Йөне Мереде гезек геленде, мен нирә бармалам болса-бармалы, нәме этмелем болса-этмели дийип дүшүнйәрин. Мен онуң билен түрмеде бир дөвүм чөреги биле пайлашып ийдим. Шондан

бәрем ага-инилик әхтимиз бар. Онуң өзем, бизиң тоюмыза гелип, тә той гечйәнчә хызмат эдип гидипди, ядына дүшйән болса. Йөне ол шонда-да, шондан өңем, өзүниң эжеден-какадан бирвагт махрум боланыны, диңе гарры энесиниң хем ики саны жигисиниң барлыгыны, башга хич хили гарындашларыныңам, хоссарларыныңам ёклугыны эгер-эгер айтмады-да. Ынха, шу гезек өйлерине баранымда, Мередиң өзи билен икичәк отурып, кән гүрлешдим, әхли ягдайларына долы етик болдум, олар үчин алада этжәк адамың ёклугына-да гөз етирдим. Онсоңам, Мередем, мен ялы, түрмеде отурып чыкан оглан... Ханы, Огултәжиң какасы ялы акыллы-башлы, пайхаслы бир яшулы болса, Шекерем Огултәч ялы бир акыллы гыз болса, онда бу ерде чөзүлмез ялы меселеде ёк... Шонуң үчинем, эже, гаршы болмасаңыз, Огултәжем янымыза алалы-да, Шекерлере бир барып гөрели, белки, шовуна болаяды-да. Белки, ягдай мениң чак эдишимден говурак болуп чыкаяды-да. Гиделими, эже?!

Салыхың эжеси оглуның пикирине гаршы чыкмады, райынам йыкмады:

– Оглум, хайыр ишиң угруна гитмеклиги мен кын гөрмерин. Онсоңам, багт ишидир, язгытдыр, белки, бу ишлериң оңуна болмагы ол диййән огланың язгыдында болсун-да...

Шол гүнден соң кән дашлашдырман, Салыхың эжеси көне ай-гүн хасабы билен сәхетли гүни аныклап, дийлен гүнем мүң герчеклериң ёлуна аят-төвир эдип, оглудыр гелнини янына алып, Шекерлере тарап ёла дүшди.

Гат-гат жайларың бир-бирине дегип дурмасы шәхер яшайшының гөркүне айратын бир өзболушлылык берйәрди. Салых өң Меретден ымыкы салгы алансоң, булар Шекерлериң өйүни көсенчсиз тапдылар. «Ыхласа – мырат» дийлиши ялы, Садах дагы гөленде, Шекерлериң машгаласының бары өйде экен, Бу өйүң адамлары, илкибада, дел мыхманларың геленине бирхили болсаларда, гызлы өе гарашылмадык мыхманларыңам гелибергичдигини, оларың нәме үчин геленинем чен-чак билен билибермелидигини ятларына салан болара чемели, буларың саламыны алып, өе мүрәхет этдилер. «Ким боларсыңыз, нәме үчин гелдиңиз?» дийип дурман, чайнахарың угруна чыкма билен болдулар. Шекериң эжеси орта яшдан гечөн, лопбушрак, эти-ганы герегинденем артыграк, орта бойлы, йүз-гөзи бирнәме хыйрсызрак аял

экен. Ол өзүни «Мен – Айсолтандырын» дийип танышдырды. Онуң гайратлы, эли ишли, өз машгаласында сөзи гечйән аялдыгыны отурып-туршунданам, гызларының херсине бир юмуш буйрушдырып йөршүнденем аңса болярды. Шекериң какасы инчеден аррык, ұзын бойлы, гөрмегей, аялындан хас яш гөрүнйән адам экен. Гызларың ичинде хас нурана, мәхирли гөрүнйән, орта бойлы гыза гөзи душенде, Салых өз янындан «Мерет жаның халан гызы – Шекер шу болса герек» дийип чак этди. Өйүң ичинде ики яна дарс-дарс эдип, хызмат билен болуп йөрен яш аял машгаланам Салых Шекериң шол адамсындан айрылышып гелен доганыдыр өйдүп ойлады. Онда шу өйде хөкүмини йөредйәнем шол гелин болмалы-да...

Аз салымдан, хәлки дарс-дарс эдип йөрен гелин:

– Йөрүң, биз о жая гечәелиң! – дийип, Салыхың эжесидир Огултәжи алып гитди. Салыхың янында диңе Шекериң какасы галды. Салых йыгрылып-яйданып отурмаң вагты дәл хасап этди-де, бада-бат сөзе гиришди:

– Яшулы, биз бир-биримизи танаян дәлдирис, таншайлың! Мениң адым-а Салых, янымдакыларам эжем билен аялым.

Шекериң какасам аграслык билен дилленди:

– Хә... Салых дийсеңизләң, гаты говы... Хайсы обадан боларсыңыз? Адыңыз-а гулага бирхили таныш дегйәнем ялы велин, хәли-хәзир ядыма салып билйән дәлдирин...

Салых өзүниң хайсы обадан, кимлердендигини айдандан соң, өйүң ичине бирхили үмсүмлик аралашды. «Бу яшулам, гөрийән велин, кәнбир геплемсек адам дәл өйдйән» дийип, Салых ичини геплетди. Хәзир бейлеки отагда нәме гүррүң гидйәнлигинден ол бихабарды. Йөне бәрде-де бир ягдайыны тапып, эсасы гүррүңе гечмелиди. Шол вагтам орта чай гетирилди. Ене икичәк галансоңлар, Салых гүррүңи довам этдирди:

– Яшулы, я айдып етишмединизми я-да мен говы эшитмедимми – адыңызың нәмелигини энтек долы билип билмедим...

– Мениң адым Жумагелди! – дийип, яшулы келтежик жогап берди.

– Хә, шейлеми... Йөне мен сизе Жумагелди ага дийип дурман, яшулы дийиберсем, гаршы болмарсыңыз-да. Мениңчө, бу-да бир сылашыгың, бир-биреге хорматың гөрнүши...

Жумагелди ага Салыхың бу сезүне хич хили жогап гайтармады. Онуң доңуп, дымып отурышы, ичинден «Әй, ягшы йигит, гепиңи азалт-да, тизрәк нәме үчин гелениңи аян этсене!» диййәне меңзейәрди. Салыхам өзүни дийсең оңайсыз дуйярды. Ол хәзир ичинден, янына яшулурак бир адам алып гайтманына өкүнйәрди. Какасы бу ёллара яражак дәл-дә, ёгсам-а... Нәхилем болса, сөз-ә ачылды, инди ызыны довам этмелиди.

— Яшулы! Жумагелди ага! Бизиң сизи идәп гелмәмиңиң себәби бар. Ынсан яшайшында, нәме, хәкман сүңк гарындашлығы дәл, таншып-билшибем гарындашлык ачыбермели. Адам бар еринде, яшайыш, өсуш-өзгериш бар. Хер кимем огул-гызыны ягшы ниетлер билен кемала гетирйәр, оларың адам болуп, ил хатарына гошулып гитмегини ислейәр. Ине, түвелеме, бизем бү гүн сизиңкә ягшы ниет билен гелип, дөвлетли са-чагыңызың башында отырыс. Эгер оңласаңыз, несибеде бар болса, сизиң билен хас якындан гарындашлык — хоссарлык гатнашыгыны ачайсак диййәрис.

Жумагелди ага Салыхың жаныгып айдян гүррүңлерини үнсли диңлемесине диңледиде, нәме үчиндир, булар өзүниң башыбош, дул гызына сөз айтмага гелендирлер өйтди. Эмма Салыхың соңкы сөзлери онуң бү пикириниң терсине болуп чыкды.

— Хава, мен сизи өң танамаянам болсам, сизиң гызыңыз Шекериң адыны ез достумыз Мередиң дилинден зол эшидип йөрүс... Түвелеме, гезден-дилден горасын, акыллы, эдеп-экрамлы жигимиз бар экен... Алны-маңлайы ачык болсун!

Жумагелди ага ене сесини чыкармады. Салых мунуң бу доммарылып отурышыны ез янындан халамады, «Бе, аллажанларым, гүң билен геплешен ялы болды би-йә, акыл-хушы бир ериндемикә я гулагы агырракмыка...» дийип ичини геплетди. Шол отурышына-да, ол өз гайын атасы Көссек аганы гөз өңүне гетирди, онуң алчаклыгыны, адамкәрчиликли гүррүңлерини ятлады хем-де оны хәзирки маңлайында отуран яшулы билен деңешдирди... Хей, деңешдирер ялымы... Ер билен гөк ялы. «Ай, херничигем болса, бизи бу тая гетирен Мередиң сейгүси, достумызың аладасы, оңа алып бержек болян Шеке-римизем шу машгаланың адамы. Шонуң үчинем, өйке-кине эдип отурман, буларың диллерини тапжак болмалы, ишиң битерини билмели» дийип, Салых ене ойланды.

– Жумагелди ага! Мениң Мерет дийип бир достум бар, иним дийсемем болжак, ол бир етим оглан, эжесем-какасам ёк, бир гарры энеси билен ики саны жигиси бар. Анха, шол оглан окап йөрен еринде сизиң гызыңыз Шекери халапдыр. Догры, мен олары окаян девүрлеринде-хә гөрмедим, йөне Мередиң хат алышыныны билйән. Яшлар, бир-бирини сулхы алып, халашян болсалар, оңа етеси зат ёкмука диййәрин. Онсоңам, гызыңыз ол өе барса, хор болмажагын-а айдайын. Түвелеме, бир улы хожалыга ези эе болмалы. Шол өйүң оды билен гирип – күли билен чыкып йөрсә, башга зат герек дәл...

Яшулының шол дымып отурышы.

Салых ене-де сезүни довам этдирди:

– Ховва, өңрәк Мерет энеси билен бирки гезек сизе гелибем гидипдир. Йене, аңлайшыма гәрә, нәмүчиндир, сизиңкилерден белли жогап болмандыр. Элбетде, хайыр иши соңа гоймасаң говы. Шонуң үчинем, мениң өзүм, ынха, Мередиң хоссары хекмүнде, сизиң яныңызга маслахата гелдим. Сизденем, «Боля, гелибериң!» диен дәвлетли гүррүңе гарашян...

Яшулы хернәче эржеллик билен дымса-да, Салых оны өз угруна гоймады. ахырсоңы, Жумагелди ага-да дилленмели болды:

– Мыхман, сиз, белки, догры айдянсыңыз, ниетиңизем говудыр, йене мен шу меселә гошуламок. Анха, эжеси бар, жигилери, доганлары бар, шоларың өзлери чөзүберсинлер...

Шу ерде Салых Мередиң «Шекериң какасында чигит ялыжагам эрк ёк, эсасы меселәни чөзйән – гызың эжеси билен дул аял доганы» диен сөзлерини ятлап, ичини хүмлетди. Ол Жумагелди ага билен гүррүңи мундан артык узалдып отурмаң герегиниң ёкдугына душунди. «Герйән велин, меселәниң эсасы чөзүләйжек ерине – аңыркы жая бармалы болжак өйдйән. Онсоңам, о тайда эжем бар, Огултәч бар – бир-биреги голдаберсек, белки, алып чыкарыс».

– Жумагелди ага, онда, йөрүң, биле гечәелиң ол жая! – дийип, Салых яшула йүзленди. Ичинденем: «Мунымыз-а «Акмак мыхман ей эесине хөдүр эдер» диенлерине баря вели, йөне менем билгешлин эдйән шуны... Белки, дүшүнер» дийип ойланды. Эмма Жумагелди ага онуң бу айлавына душүнмедими-нәмеми:

– Хә, барың, барың... Менем, ынха, барарын – диймек билен оңды.

Салых ол отага гиренде, йүзуни багыр ялы эдип, Огултәжи сөз билен далап отуран хәлки гелне гәзи дүшди. Салыхың әжеси гөргүл-ә, геплемеден гечен, якасыны тутуп, «Тоба, тоба!» дийип отуран экен.

Хәлки гелин, Салыхың гиренине үнсем бермән, шол гепләп отырды:

– Сиз нә йүзүңизе гудачылыга гелйәңиз? Ол Мерет диййәниңиз бир, түрмеде отурып гелен, өйсүз-өвзарсыз, якасыз, түвмаяг-а. Ери, бир гүл ялы машгаланы биз онуң ялака нәдип дөзерис... Гепиң гысгасы, эгер шо Мерет дийилийәниң аладасы билен гелен болсаңыз, тамаңыз тала даңлайсын, гелен ызыңызы ел чалманкажык гайды-бериң.

Салых дуруп билмән, сөзә гошулды:

– Жигим... Сиз Мереди танаңзок. Онуң ыкбал йитгилеринем бу ерде диле чолап отурмаң гереги ёк, хер кимем худаың бендеси, онуң саланыңы бендеси чекмели боляр. Йөне Мередиң, түвелеме, өем бар – евзарам, гарры энеси, перишде ялы жигилери, дост-ярлары бар. Элбетде. кысмадан гачып гутулып боланок, онуң әжеси=какасы, энтөк Мерет дагы яшка, дүнйәден өтүп гиден... Мунда Мередиңем гүнәси ёк, ол ёгалып гиден пахырларыңам. Инди, Мередиң түрмә душмесиниң себәбинем, сиз билмейән болсаңыз, мен айдайын. Ол – сизиң хем бизиң жигимиз Шекериң ар-намысыны бир нәкесден горажак болуп, уршуп, анха, шонданам түрмә дүшди. Онсоң, сизиң яңкы дийип отуран затларыңыз «Ягшылыга яманлык» болуп чыяр...

Гелин Салыхың сөзүни гутарарына-да гарашман, онуң агзындан какып алды:

– Бе, бе-е... О нәхили, Шекер үчин түрмә душен болямыш оныңыз? Хер бир эден этмишиңи илиң үстүне йүкләп отурмак ап-аңсат-да... Ёк, о болмаз, хер ким ез этмишине өзи жогап берсин! Онсоңам, биз оны жигимизе гаравул гоямзок, ерсиз-ере бурнуны сокуп, земсирәп йөрмесин...

Салыхың еңсе дамары гатаса-да, ол сыпайычылыгы элден бермеди:

– Ёк, Мерет диңе Шекер себәпли түрмә дүшди дийсек, күпүр гепледигимиз болар, себәби, ыкбал иши дийибем бир зат бар, онам хасаба алмалы. Бизем бу затлары ыкбалдан гөрийәрис. Йөне, нәме, инди гечени

гечди билмели, гечен зады гайтарып гетирип. я-да дүзедип болмаз. Онсоңам, биз бу гүн сизиң яныңыз гечмиш хақда дүшүнишмек үчин гелемзок-да, оңат ниет билен – гарындашлыга ёл ачмак үчин, гуда болмак үчин гелдик!

– Гуда-да болмаз – ёлам! – дийип, перт жогап берен Шекериң эжесиди. Онуң ики элини быкынына уруп, хайбат билен азгырылышы Салыха гадымы эртекилердәки, агзындан от сачян аждархалары ятлатды. Ол шонда-да парахат гүрлемәге чалышды:

– Айсолтан дайза, биз сизе гелмәнем билердик. Йөне бу ики арада Мерет билен Шекериң бир-бирине болан ыхласы, оңат дуйгулары ятыр. Олар бир-бирини халаян болсалар, гелиң, эсасы нетижәни шоларың өзлери чыкарсын диелиң. Бейдип, өз көне пикиримиз билен, ики саны яш жуваның сөйгүсине бөвет болмалың! Эгер сиз гөвнемесеңизем, олар ирде-гичде барыбир бир-бирлерини тапарлар. Себәби, Мерет-ә «Шекер болмаса, маңа башга гыз герек дәл» дийип отыр, ёгсам, өз обамызда-да етишен, гөзел-гөзел гызлар аз дәл. Шекерем, мен-ә, Мерет билен пикирдешмикә диййәрин... Шонуң үчинем, гелиң, булары гачып-тезип йөрмәге межбур этмәлиң-де, меселәни акыллы-башлы чөзжек бола-лың...

– Болмаз дийдимми – болмаз! Меселе-де шол, чөзгүдем! – Шекериң эжеси шунуң билен, гүррүңи гутардым этди.

«Бә-ә-әй,» «Аждарханы гачыран аял» дийселер, нәхили болярка диердик, анха, болубилсе шу ики саны аял ялыдыр шо-да!». Салых шей дийип ичини хүмледип отурышына, гарры эжесинем азара гоюп, бу ере геленине пушман этди. Йөне бир гечип барян өтегчи ёлундан азашып, өйүңе гелсе-де, барындан хөдүр-керем эдилип, гепи-сөзи диңленилийәндир, мыхман хатырасы сакланыляндыр велин, бу өйде ол сылашықдан, сыпайычылыкдыр хормат-хеззетден нам-нышан ёк экен. Салыхы хас-да гең галдыран зат – Шекериң өз ыкбалы чөзүлйән пурсатда, бу гох-галмагала гошулман, гөвнүбир ялы, ол отагдан бу отага аркайын гезмеләп йөрши болды. «Ери, биз-ә мунуң алны-багты ачылсын, сөйгүлисине говушсын дийип, узак ёлы якын эдип, аягымызы суйрәп, бу ере гелйәс, бу-да, хамана, нәмәниң нәмедигине дүшүнмедикирейән ялы болуп йөр-ле...» дийип, Салых ойланды. «Я-да мунуң Мереди сөййәнлигем гатыбир чын

дәлмикә, ай, ёк, сөййәндир-ле, йөне эжесиниң йүзүнден гечибилиән дәлдир, эжеси гөвнесе, Шекерем гуш болуп учарды велин, эжесем-ә гөвнежегиң үстүнден баржак аяла меңзәнок. Эжесем гөвнәрди, Мерет бир аркалы-дөшли йигит болан болса, какасы пахырам дири болуп, улы бир везипәни эеләп отуран болса... Хәй, йөне, «Эжесини гөр-де, гызыны ал!» дийлен накылам-а бардыр, Салых!». Ол ене-де, Шекериң какасының болшуны ятлады, онуң мен эркекдириң дийип гүберилип ятышына хайп дийди. Салых шу аз салымың ичинде, бу өйдәкилериң хеммесиниңем болушларыны, геп-сөзлериңи, херекетлериңи өлчеришдирип, салдарлап гәрди. Кимиң кимлигине, нәмәниң нәмелигине мазалы гөз етирди. Ол ахырсоңыда: «Бу затларың барына гыз гүнәкәр, диңе өз Шекер диййән гызымыз гүнәкәр. Эгер ол сөйги дийилиән зади догры дүшүнйән гыз болса, онда хәзир о-да бизиң билен дең дуруп гидишерди, эжеси, какасы, доганлары биленем эгри отурып-догры геплешерди. Йөне Мерет достумызың сайлап сөен бу гызы сөйгиниң хатырасы үчин баш гоюп билжәк гызларың хилинден дәл боларлы, бейле гызлардан сөйгә диңе ыснат гелер» диен нетижәни чыкарды. Ол отуран еринде гобсунып, башыны дик гөтерди-де, эжесине, Огултәжине «Гиделиң!» диен ышараты этди.

Ёлда, херси өз пикирлери билен гүмра болуп гелйәркәлер, Салых дымышлыгы бозды:

– Бәхбит болсун... Яланчы гиңдир, говы гызам тапылар, говы ерем кәндир...

Эжеси Салыхың сөзүни алып гөтерди:

– Оглум, мен-ә, догрусы, хәзир шоларың сөзүмизи кабул этмәниңе бегенйән. Көнелеримизиң сөзи бар: «Эжесини гөр-де, гызыны ал, гырасыны гөр-де – бизини» дийип. Бейле өйден говы машгала чыкмаз, оглум, шоны билип гой. Ол эжелери бир пәли гөтерилен огушян, ёгсам, хей-де, сениң йүрежигиңден өнен чагаң бири билен сөйшүп-халашса, оңа-да хырыдар чыкып гелселер, сөз айтсалар, оңа айып иш дийип болармы... Ол азгын аял Меретден айыбам тапмазды, эгер огланың какасы бир эмелдар, өзи пыланкес болан болса. Зыяны ёк, Мерет жаныңам бир несибелиси бардыр. Ынха, өз обамызда-да говы-говы гызлар кән. Сен, оглум, Мерет достуңы бир оба гезмәге гетир, гереги гыз болсун. Сөймек-сөйүшмек хич вагтам гич дәл. Эсасы зат – маңлайыңдан бир дүзүвли адам чыксын!

Ёлагчы машины гызарикиндиңлер Салых дагыны обаларына алып гелди. Салых ичери-дашарыны гезден гечирип, хоҗалыгың зерур ишлерини бирйүзли эденсоң, бир гүн май тапып, ене Меретлере тарап ёла душди. Гудачылык гүррүңиниң нетиҗесини Мереде хабар бермелиди. Галыберсе-де, Салыхда Мереде ховандарлык эдип, оны өйли-ишикли этмек ислеги, хыжувы говшаман, гайтам, хас гүйчленипди. Йөне Мередиң диййән гыз-а боланок, башга ёл гөзлемели. Илкинжи нобатда-да, бу затлары Мередиң ези билен маслахатлашып, онуң пикирини билмели, дүшүнишмели.

Ол гелшине, гарры энәниң янына барды:

– Эне жан, салавмалейким! Мен Салых, ене геленди-рин мен-ә...

Ики бүкүлипжик отуран гарры эне, гулагына чалажа эшидилен бу сесе башыны галдырды. Салых эллерини узадып, энәниң элинден тутды:

– Эне жан, мен – Салых, Мередиң досты!

Гарры эне бу гезек оны басым танады. Хоссарыны гөрөн ялы, Салыхың элинден япышып, ювашжадан сес эдип аглап уграды:

– Вах, балам... жанларым... гургунмысың? Өй-ичери-лериңизем гургунмы? Танадым, оглум, сесинден танадым... Сесиңе дөнейин, гузым! Шейдип, Мерет жаны екесиретмәверин. Ол хер гүн сени ятлап, тәзе алан гелниңизиң говулыгы хақда, энеңиз-атаңыз хақда-да оңат гүррүңлер эдип берйәр...

Гарры эне ене бир затлар дийжөк ялы этди-де, төверегине диңширгенди. Онуң хәзирки болуп отурышы, мисли бир чөл-бееванда ялңыз өзи галып, ниреден бир ынс-жынсың сеси эшидиләеркә дийип гулагыны тутуп отурана меңзешди. Салых дымышлығы бозды:

– Эне жан, несип болса, ынха, басым Мерет достуызам ейли-ишикли эдерис. Хәзир тутуш өйүмиз болуп шонуң угрунда гезип йөрүс, Мередиң түйс өзуне мынасып бир гызың гөзлегиндедирис. Эгер сиз гаршы гелмесеңиз, Мереди мен шу гезек яным билен өз обамыза алып гитмекчи, гызлар билен танышдырмакчы. Белки, говы язгыт болаяды-да...

– Вах, оглум, Мерет жаның Шөкөр дийип, өз халаян гызы бар-а... Биз Мерет жан билен икүч гезек оланың өйлерине-де бардык. Мен-ә бир отуран гөзсүз гарры велин, шоларың гүрлешишлерини халамадым. Мерет жанам, нәме, шо гыз дийип отыр-да... Оларың гөпи-

сөзи, болушлары гыз берерлиден-ә дәл. Ол сөйүлйән гызам йөне эжем дийип отыр, хэй, эжеси гурсун, эже болармы олар ялыдан... – дийип, гарры эне чаларак кәйинди. Салых энәни көшешдирмәгә чалышды:

– Эне жан! Ол гыз Мереде мынасып болса-да-болян-дыр. йөне оларың дүзгүнлерини, эдим-гылымларыны мен шу гезек барамда гөзүм билен гөрүп гайтдым. Шол ер – сизе мынасып ер-ә дәл. Эгер овалында язгыда чекип, шолар билен гуда болайсаңызам, соңлугы билен олар сизе хезил бенрмезлер. Ол өйдәки «Мен – эжедирин!» дийип отуран – эже дәл-де, ювха чыкан ажадарха, какаларам шонуң өңүнде пысыр-пысыр эдип отуран бир бичәре гуш ялы... Онсоң, ол өйден, хей, эйгилик чыкармы... – Салых бокурдагына зор салып, гыгырып гүрләп отурышына, сесиниң гырлып гиденinem соң билди. Ол ене бир затлар дийжек болуп агзыны ачды-да, гүрләп билмән, үсгүрди, бирки гезек ардынжырады. Шол бармаша-да гапыдан Мередиң жигиси Боссан салам берип гелди. Ол энесине геленини мәлим эдип, ене дашарык чыкып гитди. «Мередем-ә гелип йөрөндир» дийип, Салых ичини геплетди. Шол вагт гарры эне ене гүррүңе башлады:

– Оглум... Мерет жаның ики гөзүни дөрт эдәели дийип, гечен йыл, хол, обамызың илери четинде яшаян гарындашларымызың бириниңкә гудачылыга бардык, оларам, нәме, йүзүмизден гечип билмән, «Ханы, гөрели, энтек гызымыз-а яш, ондан бейлекисем язгыда баглы-дыр-да» дийшип, гараз, бош гайтардылар. Шондан соң мен-ә диңе Мерет жаның өзи нәме диеркә дийип отурандырын... Мунуң дең-душлары биреййәм өйли-ишлики, чага-чугалы болуп гитдилер, муңа-да инди вагт болды. Онсоңам, ынха, Боссан жанам бир етишен маш-гала, Мереди бир өйли-ишлики этмесек, мунуңам ёлуны саклап дурус. Меред-ә «Хайыр иши саклама, эне, Бос-саның дурмушына бир биз пәсгел бермәли!» диййәрем велин, Боссан жаның өзи: «Энтек агам өйли-ишлики бол-ман, мен дурмуша чыкжак дәл» дийип отыр-да...

Шол вагт Мередиң сеси буларың гүррүңини бөлди:

- Агам, салавмалейким!
- Валејкимессалам, Мерет жан, саглыкмыдыр?!
- Шүкүр. Өйлер-ичерилер, Огултәч гелнежемиз гургун-мы, гарры энемизиң, яшулымызың таплары ничик?
- Худая шүкүр, хеммелер гургун, көп догайы салам айтдылар, Ери, өзүң саг-гургун ишләп йөрмүң?

– Әй, худая шүкүр, иш билен гүйменен болуп йөрүс, ынха.

– Нәме, гүйменен болуп йөрүс диййәң велин, ишиңе гөвнүң етенокмы, Мерет? Я-да шол Шекер-Шекер дийип, ише кән элиң баранокмы?

– Ай, ёк, бейле-хә дәл.

– Гаты говы, бейле дәл болса...

– Салых, йөр, о жая гечип, аркайын отуралы. Чай-нахарам шо тайда иерис – дийип, Мерет еринден галды. Салыхам онуң ызына дүшди. Чай-нахардан соң, Салых хабарыны мәлим эдип уграды:

– Хава, Мерет биз-ә голайда, эжеми, Огултәч гел-нежеңем алып, Шекерлере барып гайтдык, нәмүчинлигинем сен говы билийәң... Дост, иним, Мерет жән, мен шу чака ченли Шекер диййән гызыңы гөзүм билен гөрөмокдым. Шу гезек барамызда, биз оны гөрдүгем, говы сынладыгам...

Мерет отуран еринде чалажа гобсунды.

– Хава, Мерет, сынладык... Ол өрән овадан гыз, оңа сөзүм ёк. Йөне... сен түрмедекәң, онуң саңа язан хатларының мазмуны билен, сөйги ымарады дийилийән зада шу гүнки дүшүнишиниң арасында гаты улы тапавут бар, бейле тапавудуң нәмеден дәрейнлигине сенем хайран – менем. Шол илкинжи язан хатыны оқап берениң ядыңа дүшйәндир, нәхили акыллы, пайхаслы сөзләр барды онда, шол сөзлериңем сениң калбыңда өчмежек сөйги дөреденлигине мен ынанян. Ынха, бу гүнем ол дуйбүнден башгача адам – диңе эжесиниң диени билен болян гыз болуп отыр. Элбетде, гүрлемек, хат язмак аңсат, йөне онуң ызында дурмакда иш бар. Анха, шол иш жыгба-жыга геленде-де, бейле болуп чыкды. Гүнәсине галмайын, Шекер, белки, говы гыздырам. Йөне онуң арвах-жынлар ялы болуп отуран шол эжесидир дул доганының башы дик болуп дурса, ол өйде хич киме-де эшретли дурмуш гөркезмейәрлер. Ол какасы пахыр-а иңнә сапаймалы болупдыр, эжелери болса, гапыдан сыганок. Элбетде, хер кимиң өз болшы бардыр велин, йөне, оларың геп-гүррүңлери, болушлары болшуңа-бейлекиңе, ёл гойжак дәл. Онуң ялы ерде хөкман агзалалык, совуклык, бир-биреги әсгермезлик болаймалы...

Мерет ягшыдан-ямандан хич зат диймән, диңе диңләп отырды. Салых сөзүни довам этдирди:

– Онсоңам, Мерет, сениң дурмушыңда, түрмеден өңем өрән көп кынчылыктар болуп гечипдир. Ол затлары мен, ынха, инди-инди, якындан гатнашып угралымыз бәри билип йөрүн... Бу өе Шекер ялы, доңбагыр, бимәхрем гыз герек дәл. Ол геләенде-де, бу өе ыссы бермез. Бу ере занны пәк, арасса, вепалы, ишеңцир гызларың бири герек, диңе саңа дәл – гарры энемизө-де, жигилеримизе-де мәхрем хем гөз-гулак болуп, шу өйүң кешигини сениң билен дең гөтеришип билжәк гыз герек. Онуң ялы гызларам, түвелеме, илде-гүнде гыт дәл... Шонуң учинем, сен дост, говужа ойлан! Мениң маслахатымы алсаң-а, Шекери ятдан чыкар! Ине, бизиң обамыза гидели, Огултәч гелнежең саңа гыз барыны гөркезер, исләниңи сайла-да, сөй!

Мерет сесини чыкармансоң, Салых довам этди:

– Мерет, биз Шекерлерден чыкып, гидип баряркак, эжем мениң ичимден эдип гелйән пикирими дашындан айтды: «Эжесини гөр-де, гызыны ал...» дийип. Шекериң эжесини еке гезек гөрөңде, гайдып оларың деңинден гечмен дийдирйәр-ә.

Мерет чалажа баш атып, бир затлар дийжәк ялы этди-де, ене гүрлемән, Салыхың гүррүңиниң соңуна гарашды.

– Мерет, шу вагтлар, билмедим, нәмүчиндир, обада-да, шәхерде-де яшларың көпүси сөйги дийлен дүшүнжә биртараплайын дүшүнип уградылар. Бирентеги сөйүш-йәрем, тоям тутяр, алланәме яшашыбам башлаярлар велин, ничикми, гыз атасы өйлеринден гайдып гелдиги, машгалада оңшуксызлык тапынярлар. Догры, менем бу затлары ең билемокдым. Йөне, ынха, түрмеден гелип, обада яшап уграмсоң, кәбир гоңшы-голамларда болян вакалары гөрйән велин... Эсасан-а, гелинлеримизден геп чыкып уграяр. Ине, яңы-якында гоңшуларың бири оглуны өерди, бары-ёгы үч ай болманам, яңкылар айрылышдылар. Себәби, нәмемишин, гелин өз янёлдашыны янына алып гидип, өз эжелериниң янында яшатжакмышын. Огланам эне-атасыны ташлап гитмәге разы болмандыр. Гелнем: «Эгер гөчүп bize гитмежәк болсаң, онда, анха, мен гитдим» дийәгеде, гошуны гөтериберипдир... Гөр-ә, хер ким нә гүнлүк билен, ёгуны бар эдип, машгаласының агзындан кесип, той шайыны тутяр, бүтин өмруне чем-челәп йыгнанжасыны тоюң ёлуна харч эдйәр. Эмма дашындан гелен машгаланың сениң бейле кынчылык билен той тутаныңдан хабары ёқдур, «Ынха, мениң билен яша-жак болсаңыз, диңе шейдиң!» дийип, ер депип дуран-

дыр. Аслында-ха, шолар ялы гызларың эжелери – бар беланың көрүги, шолар өвредйәрлер «Шейт-шейт!» дийип. Анха, Шекериң эжесинденем чыкайжак зат шол!

Салых кәсесине чай гуянды-да, индики айтжакларыны ичинден салдарлап герйән ялы, сөзүне аз-кем дынгы берип, соңрак ене дилленди:

– Мерет, мен бү затлары сени көшешдирмек үчин я-да башга ёла совүп, сени Шекерден совашдырмак үчин айдамок. Мен халыс йүрегимдәкини айдярын. Ондан галанам өзүңе баглы, алсаң-а, ине, дост маслахаты... «Өйленме-де, ойлан!» дийипдирлер. Ойланыбер, энтөк гич дәл. Эгер башга бир пикириң барам болса, айдып отур...

Мерет Салыхың әхли айданлары билен ылалашянылыгыны дуйдурды. Соңам, хырчыны дишлөп, узак пикире чүмди. Салых оңа пәсгел бермеди.

Мерет бирсалымдан, башыны дикләп, достуның йүзүне серетди:

– Хава, агам Салых, мен бу кеч ыкбалың оюнларыны өңөм аз гөрмедим, өңөм кән ерде әдим янды, инди бир... – Мерет чайындан овуртлап, демини дурседи. – Хава, инди маңа ялңышмак боланок. Сенем, ыкбал чөзгүдиниң шу жыгба-жыга пурсатында ага хөкмүнде берен маслахатларың үчин саг бол! Сен мениң агам, сен нәме дийсең, мен гулак асарын. Анха, мениң-ә өңденем, хәзирем пикирим шол!

Салых шу ерде, Мереде бир роваятдан мысал гетирип, гүрруңи беркитди:

– Гадым эйямда, бир оглан бир овадан гыза өйленмиш. Ол гызам хер гүн «Эгер мени говы гөрйәнлигиң чын болса, шу иши эт – ол иши эт!» дийип, оңа хөкүм эдер экен. Огланам, аялы нәме дийсе, бержай эдипдир, «ёк» диймәндир. Онсоң, яңкы гыз бир гүн: «Бе, бу оглан нәме дийсем, нәме букурсам, эдип йөр-ле. Гел, шуңа ене бир юмуш буйруп гөрөйин-ле. Шоны нәдеркә?» дийипдир-де, оглана йүзленипдир:

– Ай, оглан, сениң мени говы гөрйәниң чынмыдыр?

– Чындыр!

– Хөммө затдан, хөммө кишиденем говы гөрйәңми?

– Хава, говы гөрйән!

– Онда, мениң саңа бир шертим бар, шоны бержай этсең, мен саңа ынаняң...

– Буйрубер, мәхрибаным!

– Сен гит-де, эжең йүрегини согруп, маңа гетирип бер!

Огланам ойланып дурмандыр-да, «Боля!» дийип, эжесиниң янына уграпдыр. Барып, онуң йүрегини гурсагындан сограгада, алып гайдыберипдир. Шейдип, аялының янына гелйәркә-де, ёлда бүдрәпдир-де, йыкылыпдыр. Шол вагт, огланың элиндәки эне йүреги дил ачыпдыр:

– Вах, оглум, бүдрәп йыкылдың велин, хич ериңи агырдан дәлсиң-дә хернә?!

Диймек, огул энесине хернәче залымлык, каст этсе-де, эне йүреги перзендине дөзмежек экен, гайтам, иң соңкы демине ченли өз баласының үстүнде көкенек гержек экен... Йөне сени өз энеңе каст этдирмекден гайтмаян аялдан худай сакласын!

Мерет Салыхың айдып берен бу чуң манылыы мысалыны өз янындан салдарлап гөрүп, көнелериң пайхасына, даналыгына хайран галып отырды. Ол ене-де достуна середип, «Сен нәмә дийсең, шо-да болар» диен маныда ышарат этди.

Салыхдыр Мерет икиси тә ярыгижә ченли гүррүң эдишип, тәзәни-кенәни агдарышдырып отурдылар. Иң соңда, Салых өз эжеси билен эден маслахатыны ене гайталады:

– Мерет, эртир гарры энемизден ругсат алып, бизе гезеленже гидели. Несип болса, о тайда бирки гүн гезерсиң... «Хем дайымлара барян, хем тайыма баш өвредйән» дийши ялы, хем-ә бизе гезеленже бардыгың болар, хем обамызың гызларыны сынларсың.

Мерет Салыхың сөзүне гызарып, ере бакса-да, ол достуның оюн этмейәнлигине дүшүнйәрди. Шонүң үчинем, ол чалажа йылгырып, башыны атды.

Эртеси ики дост, «Маслахатлы бичилен дон гысга болмаз» диенлерине эерип, Салыхлара гитмек гүррүңини гарры эне билен маслахатлашдылар-да, ондан үч гүнлүк ругсат алып, ёла дүшдүлер.

Мерет Салыхың какасыны, эжесини өң тойда гөрүпди, таншыпды. Йөне, нәмә, той арасында аркайын отурып, гүрлешип болярмы. Шонуң үчинем, бу ики гарры билен хәзирки душушыгында өзүни олар билен илкинжи гезек танышян ялы дуйды. Йөне ол бу гезек олар билен гаты басым ыснышды. Айратынам, Салыхың какасының янындан Мередиң хич турасы гелмеди. Олар көп-көп гүррүңлер билен, тә гижә ярым болянча хүмүрдешип

отурдылар. Мерет өзүнің яш вагтында эжеден-какадан махрум болшуны, соңра-да түрме дийлен отлы халканың бойнундан илишини, хәзир диңе гаррыжа энесидир жигилери билен галанлыгыны гүррүң берди.

Вели ага онуң гүррүңлерини диңләп, башыны яйкады. Өз янындан «Эй, гудраты гүйчли бирибар, булары инди бир өз пенаңда саклап, ягшы гүңлеринден эчилевергин-дә!» дийип, дилег этди.

Эртеси ирден, Салых өз ишлейән ерине Мередем алып гитди. Өз ишдешлери, ёлдашлары билен Мереди танышдырды. Ынха, буларың бригадири Хемра ага, бирвагткы атлы-абрайлы жай уссасы Ораз жалай, бейлекилер – хеммесем дурмушың чәксий чаркандакларындан гечип, ажыны-суйжини герен адамлар. Муны Мерет оларың өзлеринден сорама-да, еле-гүне гайзыган йүзлеринден, сөз урушларындан, ише япышышларындан аңды. Олар Мередем өз адамлары ялы, эдил өңден биле ишлешип йөрен кәрдешлериниң бири хөкмүнде кабул этдилер. Мередем мыхмансырап отурмады-да, гелшине, олар билен гошулышып, ишлерине көмеклешип гиди-берди. Ол бу ишлери шу гүн гөрмели дәлди, керпич өрмегем, суваг этмегем, агач ёнмагам – бары элинден гелйәрди. Үстесине-де, онда, хайсы ише япышса-да, аңрыяны билен оңармага укып барды.

Мередиң өкделик билен керпич өрүшини сынлап дуран Ораз жалай «Гапдалымда шунуң ялы ишдеш ёлдашым болса, мен ене-де өңки ат-абрайымы, уссачылык мертебәми дикелтсем-дикелдәердимем» дийип ичини гепледйәрди. Ол соңра, өз пикирини дашына чыкармагы макул билди-де, бейлерәкде керпич ерүп дуран Мереде гыгырды:

– А-хов, мыхман оглан, ханы, бир чилим чекишли, сенем бираз дынч бер өзүңе! Онсоңам, бейдип, мыхманы ишледип отурсак, гөлшиксиз бор-хов!

Мередем «ёк» диймеди, элиндәки палчыклары айрышдырып, Ораз жалайың янына гелди:

– Агам, мен чилим-ә чекемок, йөне, ынха, янында ёлдаш болаярын – дийип, онуң гапдалында чөкди.

– Мыхман иним, сен-ә, түвелеме, уссачылыктан хабарлы экениң, гөрйән велин! – дийип, Ораз жалай гүрләп уграды. – Мениң асыл кәрим шу керпич өрмек болансоң, сениң керпич тутушыңы, эмай билен кебширләп баршыңы дашындан сынлап, «Хә!» дийип оты-

рын. Шү ишлейшиңе гөвнүм етенсоңам, дуруп билмәк, гыгырайдым.

– Айбы ёк, агам, гыгыраның, гайтам, говам болды, ине, сениң гүррүңиңи диңләп отырыс, бизиң ялы яшкичилере кепигерен адамың гүррүңлери герегем... Онсоңам, агам, мен бир хақыкы усса-да дәл, хәлки бир евренжерәй өзүм.

Ораз жалай башыны атды:

– Мыхман, сен догры айдярсың, хақыкы усса өзүни өвмелем дәлдир я-да евйәлер дийибем чишибермели дәл, муңа мениң инди говы гөзүм етйәр... Инди диңлесен, саңа бир айтжак сезүм бар. Билер болсаң, мен көп йыллардан бәри өзүме бир кәрдеш, ёлдаш гөзләп йөрүн велин, «Боюма гөрә бой тапдым, гөвнүме гөрә гөвүн тапмадым» дийлиши ялы, өзүме лайык бир адам тапман йөрдүм. Ынха, түвелеме, сениң керпич өрүшиңи сынладым велин, бирхили писиндим отурды саңа... Гел, икимиз якындан таншалай! – дийип, Ораз жалай Мереде элини узатды.

Мерет аграслык билен элини берди-де:

– Гаты говы, Ораз ага, мен сизе шей дийибержек! Мениң адымам Мерет! – дийди. Онсоң икиси ерлеринден туруп, гайтадан гөрүшдилер.

Хәзир Салыхам бир четрәкде, буларың ичгин таншышларыны гөз астындан сынлап дурды. Ол, догрұсы, бу икисиниң душуп, таншанына ичинден бегенйәрди. Мередиң өзүни асыллы, эдепли алып баршына гуванярды. «Йигиди достундан тана!» дийипдирлер, Мерет жан шейдип өз сарпасыны сакласа, ол бизиң үчинем абарай!» дийип, ичини гепледйәрди.

Шол вагт Ораз жалайың Салыха гөзи дүшди:

– А-хов, Салых! Сениң ёлдашың-а түйс бизе герек адам экен! Онсоңам, өзүң билиён, шунуң ялы бир эли хүнәрли, асыллы йигиди менем гөзләп йөрдүм. Шейле ёлдаш тапсам, мен ене-де өңки жай салма кәрими йөредердим...

– Ораз жан, бу затлар несип ишидир – дийип, Салых жогап гайтарды. – Элбетде, несип этсе, Мерет билен икиңиз биле ишлесеңиз, онда сизиң яныңызда ишиң гайгысы болмаз. Йөне муны, гой, Мередиң өзи чөзсүн, ойлансын-өлчерсин, өйлери билен маслахатлашсын... Онсоңам, Мерет жан бир мыхман адам, муны гатыбир ядатмалам шу вагт. Ынха, гүнем гүнортан болды.

Салых Мереди ызына тиркәп, өйлерине алып гайтды.

Гүнортан, нахар вагтында, Огултәч эййәм төверекдәки гоңшы гызларың бирнәчесини сынландыгыны, шоларың арасында хас писинди отуран бир машгаланың бардыгыны Салыха дуйдурды. Салых гелниниң йүзүнә сораглы серетди-де, «Ханы, эшидели?!» диен маныда башыны атды.

– Хол илеримиздәки дик гечйән үчүнжи көчеде яшаян Осман агалар бардыр-а, сен олары говы танаянсың, Салых! Анха, шоларың иң улы гызлары Күмшүң гүрруңини эдйән...

– Хә, хә, шей дийсене. Танаян, Огултәч, говы танаян! Бе, шоларда-ха бир улугыз болмалыдыр-ов! Күмүш дийдиңми? Догры, догры!

Күмүш орта бойлы, инчемик, сарыягыз бир гызды. Ол эли ишлиликде-де, оваданлыкда-да көп гызлара гайра дур дийдирип билжек машгалады. Йөне ол өзүниң аграслыгы хем-де өз гөрк-гөрмегине болан буйсанжы зерарлы, окаян дөвүрлеринде-дө, мекдеби гутарандан соңам, хич бир йигидиң «Сөййән!» сөзүни кабул этмәнди. Шол вагтлар буларың өйлеринө, ызлы-ызына сөзайдыжы гөлсө-де, Күмүш оларың барыны бош гайтардыпды. Йөне, нәме, вагт диениң гечип дур, ол хич кимем аяп гоянок. Херки задыңам өз вагты, мөхлети бар. Шол вагты деңиңден гөчирсең, соң онуң ызындан етмек кын. Күмүш үчинем, соң-соң, савчы гелмеси сейрекleshди. Соңра, Күмшүң өзүндөн кичи үч саны гыз жигисем ызлы-ызына етишди-де, үчүсем дурмуша чыкды гитди, Күмүш болса өйден чыкман, диңе өз эл ишлери, кешдеси билен гүмра болуп галыберди. Аслында, онуң төверегө, дурмуша болан гарайшы өз жигилериниңкиден дүйпгөтөр башгачады. Ол вагтың гечип барянлыгына дүшүнсе-де, өзүндөн хас кичи гызларыңам биреййәм чага-чугалы болуп гидендиклерини гөрүп йөрсе-де, гыссанып, чем гелен бирине дурмуша чыкып гидибермәни макул биләнокды. Шонуң үчинем, отуз үч яшаса-да, өзүниң маңлайының ирде-гичде ачылжакдыгына, өзүне лайык бир йигидиң тапылжакдыгына болан ынам оны дарыкмакдан, алңасаклыкдан саклаярды. Элбетде. машгалада улулары барка, кичилериниң дурмуша чыкмалары ил ичинде бирхилирәгем гөрүлйәрди. Көп машгалада, улулары чыкман, кичилериниң той тутмагына ругсадам берилмейәрди. Эмма Осман агаларың машгаласында дүшүнжө башгачады. Олар диңе «Кимиң язгыды гелип, багты ачылса, той тутубермели!» диен пикире гуллук эдйәрдилер.

– Күмүш гызымызың шу вагта ченли дурмуша чыкман отурмасы, бөлки, бәхбидедир, белки, Мерет жан икисиниң несибеси гошулышандыр-да, Күмүш Мереди гарашып, шу чака ченли отурандыр! – дийип, Огултәч Мереди дегди.

Мерет гызарып, ере серетди.

– Ёк, сен утанма, жигим! Багт ишидир... Мен, билер болсаң, эййәм Күмше сөзем айттым сениң үчин. «Күмүш жан, сенем бизиң жигилеримизиң бири, бизиң башга-да бир оглан жигимизем бар, өзем бой йигит. Белки, икиңизиң сулхуңыз алышса, бир-бириңизе ыкбалыңызы чатып, өйли-ишлики болсаңыз, говы боларды» дийдим. Күмшем «Огултәч гелнеже, бү затлар язгытдыр. Ханы, жигиңиз билен bize гезмәге гелиң, гой, ол чекинмесин, гүрлешип гөрейин. Белки, мен онуң гөвнүнә яраман, ким билйәр. Онсоңам, мениң шу чака ченли хич ким билен халашып-сөйшүп билмедигимиң себәби өз ынжыклыгым-данам болса боляндыр велин, шу габат гелйән оглан-ларың өзлериңи хонданбәрииси тутмаларам мени кешик-дирмән дуранок. Аслында, акылы-башлы йигидиң гөвни пес болмалымыка диййәрин. Догрусы, маңа чакданаша догумлы йигит герек дәл. Өзи сада, арасса гөвүнли, хошгылав бир оглан болса, маңа яра» дийди. Ынха, Мерет жигим, галанынам несибәң билйәр...

Шондан соң, Огултәч Мереди янына алып, Күмшүн өйдә екерәк чагтына габатлап, оларың өйлерине барды. Чай башында аз салым гүмүр-ямыр эдишдилер.

Мерет өзүни мыхман сайып, кән гүрлемән отурды. Икинжи бир тарапданам, ол Огултәч гелнежесиниң дилеварлыгына, дуйгурлыгына, акыл-пайхасына бил баг-лаялды. Хакыкатданам, Огултәч гелнежәниң гүррүнлери ики тарапыңам гөвнүнә жай болуп дурды. Үстесине, ол ики арада дуруп, икисиниңем айтжак сөзлериңи кәте агызларына тутдуруп берйәрди.

Бир адамың бейлекиден бир дөвүм чөреги артык иени көпленч билдирйәр. Күмүш бабатда-да шейле болды. Дашындан середенде, өйдә отуран гыз-да дийләйжек ялам болса, онуң догумы өзүнә етик экен. Ол артыкмач нәзиргәп я-да гепи айлап-өврүп отурман, гөнүмеллик хем догумлылык билен гүрледди:

– Огултәч гелнеже, түвелеме, акылы жигиңиз бар экен. Йөне мен жигиңизден хас улы, оны билйәнсиңиз. Маңа бир өзүм деңрәк йигит болса, говы боларды. Мен илиң пылан диеринден, геңләринденем чекинип дурамок,

хер кимиң бирхили, өз ыкбалы бар. Йөне, бу дурмушымыз Мерет үчин деңсизрәк болар.

Огултәч Күмшүң ач-ачан гүррүңини халады, муңа монча болды. Шу ерде Мердем сөз гезегини гидермеди:

– Огултәч гелнеже, сизиң гоңшы гызыңыз Күмүш, түвелеме, акыллы гыз. Догрусыны айтсам, мен шейле акыллы, гөрмекли гызың өйден чыкман, кешде эдип отурышына хайранам галян. Йөне Күмшүң бир пикирине, «Мениң яшым улы» дийип өзүни песелтмесине велин мен гаршы. Адамыны адам хатарында саклаян зат – онуң яшлыгам, байлыгам дәл-де, эдеп-экрамы, акыл-пайхасы. Инди, Күмшүң шейле яшырынсыз гүрләни үчин, менем өз пикирими, шу душушықдан тәсирими ач-ачан айдайын. Догрымы айтсам, гелнеже, Күмүш түйс бизиң машгаламыза герек гыз экен. Мен, Күмүш, сизи хол дашрақдан гөрөмден, халадым. Белки, ыкбал язгыдымыз бир ере языландыр... Инди мен өзүм барада-да бассыр-юссурсыз гүррүң берейин. Адымың Меретлигин-ә инди билйәңиз, өзүмем йигрими алты яшадым, эжем-какам пахырлар... – Мерет шу ерде сәгинип, бирки гезек ювдунды, Күтүш энтөк нәмәниң-нәмелигине дүшүнмөсө-де, бирхили болуп гитди. Мерет деррев өзүни эле алып, сөзүни довам этдирди. – Күмүш, мениң дурмуш ягдайымы, белки, гелнежем гүррүң берен болса, хас говы боларды велин, өзүм башладым – өзүмем айдайын, биз бир бу гүн гөнүләп гелен адамлар, «Гөни генен кейигиң ики гөзүнден башга айыбы ёк» дийипдирлер... Догрымы айтсам, Күмүш, мен өзүми сизе мынасыпдырынам өйдемок, сизе, догруданам, дең-душ, энели-аталы, аркалы йигит герек, о затлар болса менде ёк. Ондан дашарам, яшлык йылларымда пелегиң чархы мениң ыкбал йүпүми терсине сарап, өз гирдабына салды, мени азатлықдан махрум этди. Мен сизден хич зады гизлежек дәл. Хава, мен бир гызы сөйүп, шонуң мертебесини горажак болубам, уршуп, түрмә дүшдүм. Ол гыз, түрмедекәм, маңа хатам язды, тәзеден сөйшүбөм уградык. Эмма онуң эне-атасы «Бу бир түрмеде отурып гелен, эне-атасам ёк» дийип, маңа гызларыны бермедилер. Сөййән гызымам: «Эгер энем-атам гөвнемесе, мен саңа дурмуша чыкып билмен» дийип жогап берди. Анха, шейди, бар гөрөн гөргүлеримизем бир көпүк болды...

Күмүш, Мередиң гүррүңлерини диңләп отурышына, аңк болуп галыпды. Ол гаршысында отуран бу йигидиң ыкбалыны, чекен жебирлерини, эдил өз башыңдан гечен

ялы, шейле бир айдың гөз өңүне гетирди велин. хут йүреги сарсып, сүңңи эленип гитди. Ол аз салымдан пикирини жемлөп, Мередиң йүзүне бакды-да, айгыт билен дилленди:

– Мерет, сиз бирибара йүзде-мүң шүкүр эдиң, шонча бела-белтерлериң ичинден гечип гелипсиңиз. Белки, сизиң гелжегиңиз говы болар... Мен өзүмиң отуз үч яшанлыгымы яңы айтдым. Өзем, инди «сен» дийиберсем, айыплашмарсыңыз-да. Хава, Мерет, эгер сен гаршы гелмесең, мен шу гүнден бейләк сениң билен ыкбалымы багланышдырмага тайяр. Белки, аллажан, мен алты-еди яшларымдакам, сени дүнйә индерип, мениң маңлайыма сени, сениң маңлайыңа мени язандыр. Сен түрмеде отуранлыгыңам намыс билме, эне-атадан ир махрум боланыңа-да кемсинме, о затларың хеммеси язгытдыр. Йөне бирибар бир затдан махрум этсе, өвезине хөкман башга бир затдан берйәндир. Белки, сениңкем шейле болсун... Эгер мениң сизиң маш-галаңыза барып гошуланым билен, шол йитгилериң сәхелче-да болса өвези долунжак болса, онда мен шол ёла гитмәге тайын! Огултәч гелнеже, сизем, ынха, шу гүррүңлере шаят, мунуң башыны башланам өзүңиз. Жигиңиз билен мен ылалашян, эжем-какама-да өзүм айдарын, гой, Мередем өйлери билен маслахатлашсын, оларам гөвнеселер, мен разы!

Огултәч Күмшүң догумлы, ерликли сөзлерине бегенип, ики болуп билмеди. Онуң пикириче, хақыкы адам өз ыкбалы угрунда шейле херекет этмелидем. Ол Күмшүң өзи билен пикирдеш болуп чыканына, өзүниң бу гыз барадакы чениниң догры чыканына дийсең монча болды. Мерет икиси Күмүш билен хошлашып, чыкып гайтдылар.

Огултәч өйлерине геле-гелмәне:

– Биз-ә, ыхласымыза гөрә, ишимизи битирип гайдыберендирис! – дийип, гайыненесине бушлады. Гарры эне-де бегенип:

– Түвелеме, түвелеме, шейле болаверсин! – дийди. Соңра-да, бирден: – Огултәч гызым, сиз Күмше бар зады болшы ялы айдып, огланыңызың гечмишини, өй дурмушыны бир гүррүң бердиңизми? Соң бир гүн гоңшы арасында гаты гөршүп йөрмели болмалы. Илде-гүнде хер хили адам бардыр, биз айтмасагам, йөрите барып, яманлажақларам тапылар – дийип, ховсала дүшди.

Огултәч жогаба гарашдырмады:

– Вах, эне жан, сиз аркайын болайың! Мерет жигимизиң өзи менден өңүрти, ез ягдайларыны, гечми-шини гүррүң эдип берди, еңки сөөн гызының бивепа болуп чыканынам гизлемеди. Күмшем, түвелеме, асыллы гыз экен, «Ёк, ол затлардан айып болмаз. Мен Меретден алты-еди яш улы, эгер сиз шоны айып билмейән болсаңыз, онда гелибериң, мен гаршы дәл» дийип отыр. Мен «Эжең-какаңа-да биз хабарымызы, ягдайымызы, баржак ериң ягдайларыны айдалы, ханы, олар нәме диййәр?» дийсем, Күмүш гызымыз «Гелнеже, булар ялы зады эжем-какама езүм дүшүндирип айтсам, говы болар, сиз аркайын гайдыбериң!» дийди. Күмүш, түвелеме, ислендик ерде гепини дүшүндирип билжек гыз. Бизем онсоң, яшулуларына гарашып дүрман, гайдыбердик. Ынха, инди хачан сәхет болса, гудачылыга барыбермели.

Гарры эне монча болуп:

– Түвелеме, Күмүш гызымыздан-а эден тамамыз догры чыкды. Биртопар агзыбошлар «Бир себәби болмаса, бу вагта ченли дурмуша чыкман отурмазды... Отуз яшдан геченсоң, бир телпеги аган-зат болаймаса, ким оны аял эдип алсын... Бой оглан-а тапылмаз» дийшип, гыжалат барыны берйәрдилер. Түвелеме, түвелеме, алны-багты ачык болсун-да, хернә! Мерет жан икисиниң йылдызы дүшсун-да! – дийди.

Бу вагт гарры энедир Огултәжем-ә бегенйәрдилер велин, йөнө Мередиң бегенжи сөз билен айдардан артыкды. Ол «Бир бакышда сеймек» дийилийән сөзүң долы манысына шу гүн дүшүнипди. Шол сөйгиниң бейлеки, кән вагтлап тиркешилип, гүрлешилип, хасап-хесип аркалы дерейән сөйгүлерден нәхили тапавудының бардыгына ол гез етирди. Түйс өз диййән адамыңа душаныңда, екеже бакыш, догруданам, етерлик экен. Бир танамаян гапыңы илкинжи гезек ачаныңда, шол ерден ез йүрекдешини тапмак – мүнүң өзи гудратың иши дийилсе-де, догры болжак. Мередиң сүңци еңләп, гамак ялы болупды. Ол хәли-шинди гелнөжесине йүзленип:

– Гелнеже, сәхет хачанка, йылдыз ердемикә я асман-дамыка, гарры энемиз билмейәрмикә? – дийип сораярды. Өз янындан: «Бе, мен бу ягдайлары илки Салых агам биленем айдышып-геңешейин!» дийип, өз-өзүне басалык берйәрди.

Эдил шол вагтам Салых гелди. Ол гелшине, Огултәже йүзленди:

– Ери, саг-аман гоңшулара барып гелдиңизми? Ха-барыңызы алдылармы?

Огултәч адамсы билен бегенжини пайлашмак үчин агзыны ачмага хыяллананда, Мерет ондан өңүртди:

– Огултәч гелнежемизе мен өмрүмбойы алкыш айдып йөрмели болдүм, дост! Инди диңе тоюң сәхедини белләбермек галды...

Мередиң бу рухубелентлиги, кейпичаглыгы бада-бат Салыха-да гечди, он ики сүңцүндәки ядавлыгам зым-зыят болды.

Агшам чай башында ики дост той дабарасыны ниреде, хачан, нәхили гечирмелидигини, хайсы багшыны чагыр-малыдыгыны, нирелере чакылык ибермелидигини масла-хатлашдылар.

– Бу той хабарыны илки Деря бир эшитдирели, онуң маслахатыны эшидели – дийип, Салых ятлатды.

– Ховва, агам Салых, муны догры айтдың. Хей, онсу-зам болармы... Өз-ә бегенер-ай!

Мерет гижәниң бир вагты, өзуне язылан дүшеге гечип, үммүлмез сүйжи ука гарышып гитди. Гүндизки эдилен сүйжи арзувлар оны укуда-да эркине гоймады...

...Ине, уллакан, баг-бакжалы, гиң ховлының ортара-сындакы, минара ялы ики гат жай хол узакларданам селенләп гөрүнйәр. Ховлының дервезесинден гиренден соңам, яңкы жая ченли эсли йөремели. Жайың икинжи гатындакы гиң пенжиреден болса Мередиң какасы середип дурмуш, бойнунда ак мата, эгнинде-де ұзын ак дон. Бир гапдалда-да Мередиң әжеси мүндерленип басылан оңар одунларының майдаларындан сайлашды-рып, гүвләп янып дуран тамдыра оклашдырар. Мерет муңа хайран болуп, «Бе, аллажанларым, озал тамдыры-мыз ховлының ичиндеди-ле, оны ким элтип икинжи гатдан гурдука? Одунларам ёкары чыкарыпдырлар... Ханы, мен барып, какамдан бир сорайын-ла» дийип, какасына тарап уграды. Эмма ол нәче йересе-де, какасының янына етип биленокды. Шол бармаша, ол ёлда Күмше габат гелди. Бу икиси шу гүн таншанам болсалар, Күмүш гейә бир нәтаншың деңинден гечен ялы, Мередиң душундан гечип барярымыш. «Күмүш, Күмүш! – дийип, Мерет гыгырды. – Сен мени танама-дыңмы, мен – Мерет ахырын, мен шу гүн яныңа барып гайтдым-а... Мен саңа душаныма миннетдар. Күмүш, мен сени илкинжи гезек гөренимден сөйдүм. Менде энтек бейле сөйги болманды. Сен маңа ынан, Күмүш...»

Күмүш болса, мисли, бокурдагына гуршун гуйлан Акпамыгың болшы ялы, бир затлар айтжак шекилли эдйәрди-де, ене ере бакярды. Мерет болса, онуң деңинден гечип билмән, шол бир еринде, гөгерен ялы болуп дурмуш. Шол бармаша, ол «Сөйгилим!» дийип Кумше гужак ачжак боляр-да, ене икинжи гатдан сынлап дуран какасындан эжап эдип, сакланяр. «Какамың танамаян, билмейән бир гызына гужак герип дурсам, ол нәме диер? Ол энтек Күмшүң кимдигинем, мениң оны сөййәнлигимем биленок ахырын. Ёк, бу болмаз, мен илки Күмши эжеме, какама таныш эдейин» дийип, Мерет ене-де какасына тарап йөнелйәр. Эмма ягдай шол өңкүси ялы, Мерет нәче йөресе-де, какасы билен икисиниң арасы хич голайланок. Мерет бу болша хайран галып дурка, асмандан бир ерден оваз гелйөр:

– Оглум! Сен өз гөвнүпеслигиң, ынанжаңлыгың, сада-лыгың себәпли, туссаглык кысматына сезевар болдуң. Эмма сенде хич хили гүнә ёкдугына эжең икимиз ынанярыс. Гой, сениң түрме гөрен айрачылык азапларың ахырѐт азабындан болсун... Сен хич вагт өзүңи еке саймагын. Эгер бирден шейтаның элине эркиңи берип, өзүңи еке, эжиз сайсаң, онда алладан даш дүшдүгиң болар. Сениң эжизлемәге хақың ёкдур... Хер бир әден әдиминде өзүңи шол өңки пәклигиңе, арассалыгыңа, садалыгыңа саклажак болгун! Онсоңам, өзүңден кичи жигилериң бардыр, шоларың хақы учин, мерт болгун! Эсасанам, Боссан жаны гөзден салмагын, ол эжиз начардыр, гөвни ярымдыр, өзем киши машгаласыдыр. Сен онуң диенине догры дүшүнжөк бол, терсине гайдып, райыны йыкмагын, онуң гөзяшына ёл бермегин. Иниң Сапар жана-да гөз-гулак болуп дур, ол энтек яшдыр... Биз бу ерде, эжең икимиз, диңе сизи алада эдйәрис, гой, сизи бирибарың өзи өз пенасында аман сакласын! Онсоңам, энең гөргүлиниң сөзүне гулак асың, гөзи гөрмесе-де, гулагы эшитмесе-де, ол сизиң яныңызда ягшызада перишдәңиз болуп отурандыр, эртир-агшам ондан ягшы дилеглер, ак паталар алып дуруң, аллатагалладан нәме дилег этжегем болсаңыз, хер сәхер шол гарры энеңизиң гашына барың, ол гөргүлиниң бар гуванжы сизсиңиз... Оглум, «Сабырлы гул дура-бара шат болар» дийлендир, сен, эншалласа, максат-мырадыңа етерсиң! Диңе, пәлиңи дүзүв, калбыңы арасса сакла-да, барыбер, кимдир бириниң, ил-гүнүң гыбатыны этме, кишиниң эмләгине эл урма, харам гара небси өңе

дүшүрме... Кимдир бири саңа яманлык эдәйсе-де, сен оны аш билен ургун, дуз-чөрек бергин... Вагтал-вагтал өвлүйә айлан, шол түммеклере зыярат эдип, аят-төвир окагын... Гурбуң чатдыгындан, садака бергин... Улыны улы ялы, кичини кичи ялы гөргүн. Өзүни песпәл тутяңларың янында сен оларданам песпәл болгун! Шу затлары ербе-ер тутсаң, сени бирибар хич хачан гезден салмаз, бир ере гитжек болсаң, перишделериң өзи сени әкидерем, саг-аман гетиререм... Оглум, шуны билгин: әл икидир, бири – арасса, пәк перишделериң әлы, учмахың әлудыр, бейлекиси болса, шейтан әлудыр, ол әла дүшениң хемрасы алдав, гыбат, гөриплик, хусытлык болар, онуң ялының баржак ерем довзахдыр. Ене-де бир зады берк беллегин. оглум, ниреде болсаңам, хачан болса-да, әлдашыңа я-да илиңе-гүнүңе гериплик этсең, онуң гүнәсинден хич вагт акланып билмерсиң, сениң шол гүнәң диңе өзүңе дәл, еди аркаңа ченли кесси етер. Ене бир зат – о-да болса нәхак төхметден даш дургун, бу гүнәни газанан адамы довзахам гөтерйән дәлдир... Мениң саңа саргажак затларым кәнди, йөне, шу айданларымам, белки, етерлик болар, галанына кем-кем өзүң акыл етирерсиң... Оглум, мен сенден мүнде бир разыдырын, себәби, сен бизи хер гүн эртир-агшам ятлап дурдуң, билениңден аят-төвир этдиң. «Әли аятдан доймаз...» дийлени чындыр, оглум. Сенден ене бир разы еримиз – сен нәче гүзап гөрсеңем, аллатагалла налыш эдип, надыллык билдирмедидиң, хер гүнүңе шүкүр эдип яшадың. Ынха, шу затларам бизе бәрде аркайын ятмага хемаят берйәр... Сен хәлиден бәри мениң яныма етжек болуп хайдаярсың, мен оны герүп дурун. Йене сен мениң яныма гелжек болма... Мениң өзүм мыдама сениң янындадырын. Шонуң үчинем, сизе саргажак задым – мыдама өй-ичерилери арасса, тәмиз саклаң, себәби, төверек, өй сәхел хапа болса, мен сизиң яныңызга барайын диен халатым барып билемок. Диңе арассачылык хем вепалылык мениң рухумы сизиң яныңызда саклар... Инди сениң шол тәзе таншан, хәзир яныңа гелен гыз хақда. Ол гыз сениң тәлей әлдашың болар! Йөне о-да сениң гыз жигиң ялы, начар машгаладыр, әлмыдама саңа мәтәчдир, мәтәжи, эжизи голдамак болса сениң ахырәт дүнйәнде гөржек азапларың өңүни алжак затлардыр. Бир-бириңизи сылаң-хорматлаң, бир-бириңизиң гадырыны билиң...

Шу ерде, асманың йүзи бирхили чаларып гиден ялы болды. Мерет алңасап, гөзлерини овкалашдырса-да, төверегин шол чап-чал болуп дуршуды. Мерет «Кака!» дийип гыгыржак болды, ене-де, муны үслып билип, сакланды. Өзем, бирхили, хова етмейән ялы, хопугып уграды. Шол хопугышына-да, оянып, ялпа гөзуни ачды. Гөрсө, кака нирде, Күмүш нирде! Ол, яп-яңам какасының сеси эшидилип дуран дүнйәсинден айрыланына ынанман, төверегине гаранжаклады. Хәлки баглы-бақжалы, се-леңләп дуран икигат ымараты, какасының кешбини гайтадан хақыдасына гетирди. Шол вагтам, пенжіреден әлем-жаханьң яңы ягтылып уграныны гөрүп, ол долы айналды. Яңкы орашан дүйши гөрүп ятан ериниң Салыхларың жайыдыгына гөз етирди. «Бе, аллажанларым, какамдыр эжем пахырлар дүйшүме гирди велин, бу нәмәниң аламаты болдугыка? Я-да хәзирки болян затлар оlara аянмыка? Я-да мен оларың рухуна дегсин эдип, етерлик садака бермейәрмикәм? Догры, зол мал союп, садака бериб-ә билемок, гурбум чатса, элим агзыма етсе, онам эдерин, эншалла... Йөне хер гүн сачак башында, отурсам-турсам, аят-төвир эдип отырын. Белки, какам пахыр, эжем пахыр менден нәразы-да дәлдирлер... Эмма мен түрмә дүшенимде велин, ол пахырлар гөрлеринде дик отурандырлар. Вах, харам гахар-газап, бивепа сөйги... Шолар себәпли мен нә гүнлере дүшдүм. Хай, чархы-пелек, бивепа дүнъе! Ери, шол гезек мени түрмә дүшүрмән сыпдыраяныңда, сениң тәхмет хасабың кемелип, харам холтумың долман дурубирмиди?!» дийип, Мерет дүшекде дик отуран еринде, ичини гепледйәрди. Бирденем, ене мусулман тобасыны көңлүне гетирип, өз янындан бирибарың өңүнде өтүнч сорады, эне-атасының рухуна дегсин эдип, аят-төвир окады.

Дашары эйям мазалы ягтылыпды. Мерет даш чыкып, бираз гезим эденсоң, Салыхың эжесиниң отуран отагына салам берип гирди. Гарры эне намазлыгының үстүнде, эли тесбили, бир затлар окап отуран экен. Мерет оңа пәсгел бермән, бир гырада дыз эпди. Гарры эне басым догасыны санап болуп, эл галдырды-да, Мерезде йүзленип, саглык-аманлык сорашды. Шол вагт ар-дынжырап, Вели ага-да ичери гирди:

- Мерет жан, саглыкмыдыр?
- Салавмалейким, Вели ага!
- Валекимессалам, саг-аман өрледиңми, огул?!

– Шүкүр!

– Тувелеме, той ишлериңем оңуна болсун! Мен Салыхдан әхли ягдайы эшитдим, алла кувват берсин, оглум! Ханы, өйүңизе барып, той меселесини энең, доганларың билен бир маслахатлашып гел бакалы. Соң, ислесең-ә, тойы шу ерде, бизиңкиде туталы, исле-де – аңрык гидип, сизиң гапыңызда туталы. Сен хич зады алада этме, өзүңи хоссарсыз сайма! Салых билен икиңизи биз доган хасап эдйәндирис. Ынха, ыхласымыза гөрә, ыкбал-несибе-де бизи бир сылаглы гоңшымыз – Осман агалар билен якын гарындашлыга гетирди. Ызы оң болсун! Тувелеме, онуң чагалары акыллыдыр, хасам улы гызы Кумуш эдеп-экрамлы, дузув машгаладыр. Сизиң машгалаңыз, анха, шонуң ялы гыз герек. Несип болса, биле гөржек гүнлериңизем говы болсун-да!

Шол вагт Салых салам берип гирди-де, сачагың башына гечди. Огултәч бада-бат чай-чөрек гетирди. Хеммеси уйшүп, агзыбирлик билен эртирлик нахарына башладылар. Хәзирки жем болуп отурышларыны геруп, гарры эне бегенжинден гезлерине яш айлады. «Эй, аллаһан, эдениңе йүз-де-мүң шүкүр! Мундан бирки йыл өңем, шу түнегиң ичинде, ики гарры болуп, бир-биримизиң йүзүмизе сәредишип, гам лайына батар отуардык. Ынха, инди гөрсөң, сачак башы долы адам... Худая шүкүр, худая шүкүр!» дийип ичини геплетди.

Мерет эртирликден соң, бу мәхрибан оҗак билен хошлашып, өз обаларына тарап ёла дүшермен болды. Салых оны эсли аралыга ченли уградып, соңра сагболлашып галды:

– Мерет, сен узаклашдырман, хабарыңы етиргин, гарашяс! – дийип, ол достуның ызындан гыгырды.

Баг-баққа бүренип отуран бу улы оба ене-де бир тутумлы тоя гарашярды. Шол гелжекки тоюң себәпкәрлериниң бири, өзи етим болса-да, хоссарлы-достлы йигит Мерет хәзир эңе тарап еңиллик билен гадам уруп барярды.

* * *

Осман агадыр Акнур дайзаның өйлери абаданчылык, саглык болса-да, яшулының йүрегиниң четинде бир иңкисжик орун тутуп, дүшнүксиз бир үнжи-алада оңа ынжалык беренөкды. Элбетде, атадыр жне болсаң, аладасыз гүнүң гечмежеклиги белли. Хер кимиңем аладасы өзүне етик, хер кимиң аладасам дүрли-дүрли.

Бир сагатлык, бирки гүнлүк алада бар, телим йыллап эгниңден мэхнет даш ялы басып дурян алада-да бар. Ынха, Вели агаларың машгаласында, оларың оглы он йыл түрмеде болан дөврунде, эне-атаның сүңнуне орнан улы бир гайгы – о-да өз огулларының саг-аман, он ики сүңңи абат гайдып гелмесиниң аладасы болды. Шол алада оларың биллерини бүкүп, сач-сакгалларыны агартды.

Эмма Осман агаларың машгаласындакы гайгы-алада бутинлей башгачады, ол түрмеде я-да башга бир ят ерде дәл-де, өйүң дулунда отуран адамың аладасыды.

Осман ага гызларының хич бирини бейлекилеринден кем гөрмесе-де, онуң өз улы гызы Күмше болан аталык мэхри, ынамы хас уйтгөшикди. Шейле эдеп-экрамлы, эли ишли, гепи-сөзи, акыл-хушы ериндәки гызың хырыдары гыт болмаз дийсең, хер кесем ылалашса герек. Догры, илкибашда Кумше-де хырыдар чыкып гелен гаты кән болды. Йөне, гыз машгала үчин шейле хырыдарлы болунян дөвүр он секиз билен йигрими яшың аралыгы экен. Ол йигрими бәшден гечибердиги, онсоң гудачылы-га гелйәнем барха азалмак билен боляр.

Элбетде, башда айдылышы ялы, Осман ага-да, Акнур дайза-да илиң гепинден гачып, гызларыны ховул-хара бир ере чыкарып гойбержек адамлар дәлди. Дүйпли танаян я-да төверек-дашдан танышсырап гөлселер, гызларам разы болса, диңе шонда «Пылан гызымызың несибеси чекен ери шол экен, гидиберсин!» диордилер. «А-хов, би улымыз чыкман, кичиси чыкса, ненең болар?» диймездилер.

Шейде-шейде, ай-гүнлер айланып гечип дурды. Инди Күмүш гызларының отуз үч яшап, хенизем өйде улугыз болуп отуранлыгы Осман аганы иңкисе гидермән дуранокды. Элбетде, гыз машгала диениң эжизиңем эжизи боляр. Шонуң үчинем, ол голдава, дуйгудашлыга, эне-ата мэхрине огландан хас бетер мәтәч. Эмма муңа догры душүнйән машгала-да бар, терсине, гызың эжизлигинден пейдаланып, «Бизиң диенимизи ислесеңем эдерсиң – ислемесеңем!» дийип, дийдимзорлук эдилйән өйлерем бар. Осман ага бейле зорлугың соңуның көпленч говулык билен гутармаяндыгына говы душүнйәрди. Эйсем, гызың ыкбал-язгыды онуң өз разылыгы билен биле гелмесе, бирибарың өзи онуң алныны-багтыны ачып, несибели, сәхетли гүни гелмесе,

өз жигербендиңи нәдип бир гараңкы, нәбелет ёлуна итеклежек?

Йөне бу үнжи-алада йүрегини хернөче мынчаласа-да, Осман ага гызы Күмше ягшыдан-ямандан хич зат диймезди, оңа асла сыр билдирмежек болуң чалшарды. Диңе кәте аялының янында бу меселе хақда сез ачып, оңа ичини дөкерди:

– Акнур, шү, гөзүмиз ачыкка, Күмүш гызымызам бир өз элимиз билен ерлешдирсек, онуңам өйли-оңаклы боланыны гөрсекдик, шуны мен-ә өз-өзүм алада эдйәрин. Онсоңам, гыз машгалалы болсаң кын, оглан болса не ягшы, ол вагтында өйленип билмесе-де, даш-төверек гең-таң гөрүп дуранок. Йөне гыз машгала велин, вагтындан көпрәк отурса, төверекден гыжалатлы сезлерем эшидиләйгич боляр. Онсоңам, көнеденем бир айдылан сез бар: «Гызыл йүзли йигидиң гыз уясы болмасын, гыз уясы болса-да, гызыл йүзи солмасын» дийип. Шу сөзлерем, илки билен, гыз машгала үчин айдылан зат... Йөне, түвелеме, мен гызларымдан гаты аркайын хем олара ынанярын; олар мени йүзүгара этмезлер. Сен, элбетде, дүшүнйәнсиң, Акнур, эгер оглуң болуп, оны вагтында өерип билмесең, хер гүн бир гызлы гапа барып, гелинлик гөзләбермели. Эмма гызың болуп, оңа-да сөз айтмага гелмеселер, анха, шонда кын, өз-өзүң «Бизе гелиң, бизде гыз бар» дийип боланок, бу затлары түркменчиликде айып гөрйәрлер...

Акнур дайза-да «Вах, шу гызам гурасын, менем гурайын...» дийип, адамсының янып дуран одуның үстүне небит гуйжак аяллардан дәлди. Гайтам, ол хер гезек Осман аганың ховсаласына басалык берип, көшешдирерди.

Осман ага бу гүнем гапыдан йүзи аладалы гирди. Йөне, гирен дессине-де, өйде бир үйтгешиклигиң бардыгыны дуйды. Муны Акнур дайзаның йузүнденем аңмак кын дәлди. Ол адамсына йүзленип:

– Какасы, гызымыз Күмүш ҳанам бир тәзелик хабарының маслахатыны эдәйсек дийип, саңа гарашып отыр! – дийди.

– Бе, о нә тәзелик, ханы, эшидели?!

– Хәлирәк, биз өйде ёккак, хол илерки гоңшымыз Вели агаларың гелни Огултәч өз жигилериниң бири билен бизе отурмага гелипдир. «Эжең-какаң дагы ёк экен-дә, олар болса, өзүмизиң ишли геленлигимизи дуйдурайжакдык» диййәмиш...

– Нәме ишмишин, айтмандырлармы?

– Айдыпдырлар. Огултәч гелин «Күмүш жигим, мен өз жигилеримнің бири Мерет билен, сең үчин сизе сөз айтмага гелдим. Гечен йыл мениң дүрмүш тоюмда жигимем сени дашрақдан гөрүп, халапдыр. Индем, ынха, өңем икүч геленсоң, шу гүн бир сәхетли гүн дийип, гайдыбердик» диенмиш. Гепиң гысгасы, Огултәжиң жигиси Мерет билен Күмүш гүрлешибем гөрүпдир, түвелеме, Күмүш жана-ха ол оглан яран боларлы, «Гаты говы, эдепли оглан экен» диййө. Өзем маңа «Әже, какама айдып берәйсене!» дийип отырды. Менем онсоң, «Өзүң айдай, гыз, өзүң айдып, маслахат салсаң, какаң монча болар» дийдим. Ол-а, халха, о жайда утанан болуп отыр шу вагт...

Энче вагтдан бәри бу четин аладаның керебине чолашып, ичини хүмледип йөрен яшулы, догрусы, бу хабара өз янындан бегенди. Өңки гызларыны дурмуша чыкаржақ боланларында, ол бирнәче гүнләп, гелен мыхманлара гаты бир ачык зат пышгырман, хабарларыны совук-саларак алып, оларың хайсы тиредендигини, кимлердендигини, ене-де бирнәче затлары сорашдырып-идешдирип, тыкырап гезерди. Эмма ол бұ гезек артыкмач бир совал берибем дурмады-да:

– Ханы, Акнур, гызымыз утанып бәрик гелмейән болса, йөр, онуң янына езүмиз бараялы – дийип, еринден галды-да, ардынжырап, ички жая тарап йөнелди. Күмүш, шол өңкүлери ялы, эли иңче-сапаклы, кешдә гүйменип отыр экен.

– Хә, гызым, Күмүш жан, армавери! Гаты бир арып-ядажак болубам отурма-да, дынжыңы алай! – дийип, Осман ага гиренден, гызына йузленди. Күмүш «Боля, кака!» дийип, турды-да, бейлеки отага гечибержек болды. Онянча, эжесем гирип гелди:

– Ынха, Күмүш жан, какаң, ине-де сен, ине-де эжең... Мен какаңа эййәм дуйдурдым, сен утанма-чекинме-де, айдыбер, гызым!

Күмүш бу гүррүңиң башланарына хәлиден бәри гарашып, эли ишде, пикири Мередиң янында болуп отуранам болса, какасының дуйдансыз гелмесинден бирнеме алжырап хем эжап эдип, гызарды. Йөне ол өзүни деррев эле алып, йыгрылып отурмаздан, сөзе башлады:

– Кака, менем шу чака ченли сизе йүк болуп отурдым. Элбетде, бу затлар эл билен дүзеленок. Белки, шу гүнки мыхманларың гелмесем несибәң, язгыдың ишидир...

Мен-ә «Илки эжеми-какамы гөрмели борсуңыз» дийип дурман, олар билен, ол оглан биленем шу ерде өзүм гүрлешәйдим. Эгер сиз гөвнесеңиз, шол оглана мениң өзүм-ә разы, кака!

Осман ага ғызының бу сөзлери түйс йүрегинден сыздырып айдянлығыны, онуң шол гелен оглана-да хақыкатдан писиндиниң отурандығыны аңды. Ол муңа өңкүденем бетер бегенсе-де, аталык буйсанжы оңа бу бегенжини дашына чыкармага ёл бермеди. Ол диңе баш атып, додакларыны муңкүлдетмек билен онды. Бирден богазының доланыны билдирмежөк болуп, чалажа ардынжырады.

Күмүш йүзүни ерден галдырман отурышына, сөзүни довам этдирди:

– Кака жан, ол огланың гепи-сөз-ә ерликли ялы, келчкүлчи я-да гедемлик алакат-а ёк. Ондан бү янынам өзүңиз сынлап-селжерип гөрерсиңиз. Йөне, кака жан, ол огланың эжесем-какасам, олар яшкалар, ёгалан экен. Яравсызлықдан ёгалыпдырлар. Индем ол огланың бир гыз жигиси, бир иниси, бирем гаррыжа энелери бар диййө.

Ғызының гүрруңини бөлмән динләп отуран Осман ага, шу ерде дил ярды:

– Эсасы зат, ғызым, онуң өз адамкәрчилиги болсун! Гайтам, олар ялы етим-есире ёлдаш болсаң, бир-ә сениң гадырыңы говы билер, ягша-ямана догры дүшүнөр. Олар ялы огланлар, көпленч, песпәл, ылалашыклы-аркалашыклы боляндыр.

Күмуш Мередиң түрмә-де дүшенлигини, отурып чыканлығыны какасына нәдип, нәхили айтжағыны билмән, яйданды. «Түрме» дийлен сези дашындан эшиденинде, иниң жұмшүлдәп гидйәр, онсоң онуң какасына-да ничикси тәсир этжеклиги белли дәлди. «Ери, онда, ыкбалы терсе чекип, шол ерде отурып гелйән адамлар өзлерини нәхили дуйяркалар?» дийип, Күмүш шу вагт ойланярды. «Ери, шол ады йитмиши дүйпден айрып, ёк эдип болмаярмыка? Кимдир бири дүзгүнден чыкса, жәнәят этсе, оны түрмә дыкман, башга бир адам яшамаян ерлере уградып, гайдыбам гелме дийленде, боланокмыка? Ах, ады гурмуш...»

Ғызының бир гайгылы пикире гарк боланыны аңан Осман ага оңа йүзленди:

– Ери, ғызым, нәмәни алада этдиң, айдыбер, чекинмеде! Я-да какаң сең үчин галың сорап, гуда болжақларың

гевнүне дегээр өйдүп горкяңмы? Ёк, гызым, сен аркайын болай, мен хич хили галың диймерин. Бизиң озалкы тойларымызам галыңсыз эденлигимизи сен билйәң-ә. Олар сениң дашыңы доласалар – боланы. Мен сениң үчин, несип болса, шу ерде, огул өерен ялы улы той тутуп, абрай билен уградып гойберерин.

Мередиң ягдайыны долы айтмага хәзир оңайлы пурсадам гелди велин, Күмүш какасының шу вагткы рухубелентлигини, шәхдачыклығыны гөрүп, онуң кейпини бозмага йүреги этмеди. «Какама хәзир оны айдып дурмайын, ол эжем үчинем герек дәл. Эсасы зат – ол ягдайлары Мерет маңа айтды, ана, шо боля. Онсоңам, Мерет билен дурмуш гуруп, яшажак мен ахырын. Эгер хәзир мен муны какама айтсам, о-да онуң үчин ене бир уллакан алада болар. Шонуң үчинем, гой, бу сыры хәзирликче шу өйде диңе Мерет икимиз билели».

Осман ага ене аз салым гызыдыр аялының янында отурансоң, чыкып гитди. Күмүш әхли тикинен көйнекдир гейимлерини, дурли-дурли кешделерини букжадан-букжа гечиришдирип, эртирки яшайшың хөвесине улашып галыберди. Шол бармаша, ол бирден, Мерет билен илкинжи танышлығының, гүррүңлериниң шу жайда боланлығыны хақыдасына гетирди, ез араларында айдышлан совал-жогаплары тәзеден ятлады. Ол шонда, Мередиң шейле сыпайы, аграсдан якымлы огландыгы барадакы пикирини өз янындан ене текрарлады. Өзүниң ондан еди яш дагы улудыгына, нәме үчиндир, ичинден мүйнүргеди. «Айбы ёк, гайтам, онуң кичи боланы говы, мен оны өзүнденем артык сөйүп, онуңам сөйгүсине сөйги гошарын. Диңе ол маңа догры дүшүнсе боляр» дейип, Күмүш ойланды. Ол хәзир, өңлер кәнбир пикирини эдип, келле агырдып йөрмедик меселелериниң дашында айланып йөрди. «Ол биртопар, бу гүн сөйшүп, дурмуш гуршуп, эртесем гошларыны пайлашып йеренлер ялы-ха болмажак боларыс... Олар ялы бетбагтчылыгыңам эсасы себәпкәри, илки билен, кәбир эне-аталарың өзлери. Шоларың кәси, өз гызларының усти билен, онуң баран тәзе өйүниң ички ишлерине-де гатышып башлаярлар. Анха, шейдибем, өңден небир дүзгүнли хожалыклара агзалалык аралашып, гүл ялы машгалалар даргап башлаяр... Шейдип, баран ерини дикелтмегиң ерине, гайтам, йыкып гайдяң еңилкелле гыз-гелинлер аз дәл. Ёк, ёк... мен бейле болмарын, мениң энем-атамам бейле дәлдирлер. Эсасы гечиримлилик гыз-гелинлерден болмалы. Гай-

ратлылык, башаржаңлыгам илки шолардан чыкмалы. Себәби, хожалыгың әхли ички дүзгүнлерине жогапкәрчилиги бирибар бизиң үстүмизе йүкләпдир. Бу, белки, башга миллетлерде бейле-де дәлдир, йөне түркмен зенанларына берлен багт хич ерде ёкмука диййәрин. Элбөтде, сейги хемме ерде-де азатдыр. Йөне ниреде болса-да, сөйгиниң аңырсында ылалашык, сылашык, эдеп-экрамлылык ялы гөзе гөрүнмейән диреглери болмаса, ол сөйгиниң өмри узак болмаз».

Күмүш гызың серинден, ине, шейле пикирлер кервен гурап гечйәрди.

Акнур дайзаныңам гөвни ачылып, суңқи еңләпди. Ол бегенжини ичинде саклап билмән, өзлерине голайракда яшаян кичи гызларыныңка хабар иберди. Мунуң биленем канагатланман, өзүниң гатнашык эдйән дулдегшир гоңшу-сыныңка-да йөрите барып, өзи гөп ачды:

– А гыз, гоңшы, худая шүкүр, Күмүш жаныңам маңлайы ачылжак, бир говы ерден сезайдыжы гелди. Иң говы ери, Күмүш жаның өзем шолара гөвнейәр. А гыз, тоюмызы бир саг-аман совшавериң!

Говы гоңшы сениң шатлыгыңа шәрик. Акнур дайзаның бу гоңшуларам онуң гетирен хабарына гарачынлары билен бегенип, сәхетли гүнүң басымрак гелерини дилег этдилер.

* * *

Мерет мисли алты айлык ёл ашып, аргышдан саг-аман гелен ялы, өз өйлериниң босагасындан улы шатлык, рухубелентлик билен әтледди. Илки билен гарры энесиниң янына барды:

– Эне, эне жан, Салавмалейким! Саг-гургун отырмы-сыңыз?

– Вах, гузым? Эглөндиң-ле... саг-аман гелдиңми?!

– «Юмша гиден огланың эгленерини диле» дийип өзүң айдядың-а, эне жан!

– Юмшуң битдими, оглум?

– Битәйжек өйдйән, эне! Мен-ә бир говы гелинлик тапып гелендицин. Инди галан маслахатам сизден...

Гарры эне бегенжинденми, толгунжынданмы – гөзлерине яш айлады. Соңам ағылы сес билен гүрледди:

– Вах, балаларым, өз нежадыңызы өзүңизжик гөрмели болдуңыз-да. Какаң пахыр, эжең пахыр дири болан болса, онда бу гүн сизиң бейле бойнуңыз бурук болмазды, маслахатыңызам еринде борды –

геңешиңизем... Эй, бирибар аллам, мен сизден нәшүкүр дәл. Йөне... йөне...

— Эне жан, догры, нәшүкүрлик этмәли. Аллатагалла-да говусы гереkdir. Худая шүкүр, арамызда сен бар, эне жан! Бизи экледің, сакладың, шу дережә етирдің, индем биз етишдик, ил-гүн, достларымыз бар. Несип болса, Салых билен Деряның, Огултәч гелнежемиздің жанлары саг болуп дурса, тойумызы биркемсиз эдерис!

Гарры эне болса шол агылы сөзлерини гайталап, бирвагт дүнйәден өтүп гиден оглудыр гелниниң, адамсыдыр ене биртопар якин адамларың атларыны еке-екеден тутуп, гөзяш эдип отырды.

Мерет энесиниң ягдайына озалдан дүшүш болансоң, онуң налышының арасыны бөлжек болуп дурмады. Эгер хәзир энесине гөвүнлик берип, көшешдиржек болуп уграса, энесиниң хас бетер бозулып, өе сыгман, сес эдип аглажагына онуң гөзи етйәрди. Хәзир диңе туруп гидибермесең, башга алач ёкды.

Мерет даш чыкып, мал-гараларына от-сув беришдирди, төверек-даша середишдирди. Аз салымдан Боссан ишден гелди. Ол гелен дессине, агасының йүзүнде бир шатлык аламатының бардыгыны аңан ялы, чалажа йылгырып:

— Мерет, гезип гелен ерлериң саглык экенми? — дийип сорады.

— Боссан! Жигим! Озалы-ха несибедир велин, Огултәч гелнежемиз билен Салых агамыз мениң үчин өз гоңшуларындан бир гыза сөз айтдылар. Ады — Күмүш. Тувелеме, акыллы гыз экен. Ол өйлеринде мениң биленем гүрлешип отурды. Мен-ә әхли гечмишими, дурмуш ягдайларымы болшы ялы оңа гүррүң бердим... Гепиң гысгасы, Күмүш бизе гөвүнжең болды, «Хачан гелсеңиз гелибериң, галың-задам герек дәл» дийип гойберди. Йөне Күмүш менден хас улы, отуз үч яшын-да...

— Мерет, гайтам, Күмшүң сенден улұлыгы бәхбиде чекендир. Бизиңки ялы, көп силтеви гөрән машгала дурмушың ажысына-сүйжүсине дүшүнйән адам герек-дә!

Жигисиниң яшулы адамыңкы ялы, ерликли сөзлери Мереди бегендирди:

— Жигим! Сиз оңласаңыз боля! Эжем жаның, какам жаның ожақларында от янып, чөрек бишип дурса, эртирагшам шол пахырларың рухуна аят-тевир эдилсе, эсасы задам — гарры энемиздир Сапар икиңиз ынжамасаңыз,

шол маңа бесдир. Сизем хоссарлы ялы боларсыңыз. Күмүш сизиңем гөвнүңизе жарар, мен шуңа ынанян, жигим! Ол өрән акыллы гыз, анха, гөрерсиң. Гарры энемизден соралы, хайсы гүн сәхет болса, биз икижигимиз олара мыхманчылыга гидерис.

Мерет Салыхларда гөрөн дүйшүни ятлап, сәгинди:

– Боссан, билер болсаң, мен бир оңат дүйшем гөрдүм. Какамам, эжемем ики гат жайың ичинде, эгинлери ак гейимли, эжем-ә тамдыра от гойберип, черек биширжек болуп дүрмүш, какамам «Оглум, мен бу затлардан хабарлы. Күмүш билен сениң тоюң, несип болса, басым болар» дийди...

Боссан агасының сезүни бөлди:

– Мерет, говы дүйшлер хич киме айдылян дәлдир, оны өз ичинде сакла, эжем-какамыз дүйшүңе гирсе, оларың рухуна аят-төвир эт. Мен бу затлары энемден кән эшидипдим...

Бирсалымдан Сапарам ишден гелди. Үч доган үчүси бир сачагың башында, энелериниң янында чай-нахар эдинип, өзлериниң сүйжи-сүйжи аладаларыны бир-бирлери билен пайлашдылар, энелерине сала салдылар. Гарры эне ыкбалың салан гоша ярасыны – оглудыр гелниниң өлүмини, олар дүнйәден гайдалы бәри гөрлен гергүлери ятлап, эсли вагт зарын агылы сес билен аглап отурды. Үч доганам, көне яралары гозгалып, хапа болдулар. Эмма яшлыгың гүйжи, хөвеси, эртирки сүйжи яшайша болан умыт, ыхлас ене үстүн чыкды.

Агзыбир ожақда эдилен маслахат, тиз вагтың ичинде Мерет билен Боссан икиси Салыхлара гидип, Огултәч гелнежелериниң хемаяты аркалы, гудачылык меселесини чөзмели, той сәхедини белледип гайтмалы дийлен нетиже билен гутарды.

Эртеси ирден, Мерет ез иш еринден ругсат алып, бада-бат ниредесиң Ашгабат дийип, Деряның янына маслахата уграды.

Мерет соңкы дөвүрде кәнбир Ашгабада гелибем йөренокды. Улы илиң болшы ялы, ол хем алададан-алада улашып, гезеленже-бейлекә элем етмәнди. Бу гүн болса, «Хем дайымлара барян, хем тайыма баш евредйән» дийлиши ялы, ол хем-ә Деря билен тоюң маслахатыны этмекчиди, хем оларың тәзе болан огулларыны гутламак-чыды.

Мерет ёлагчы отлусындан душүп, Деря ишине гидәймәнкә, оларың өйлерине гелди. Ол Деря, Сона

гелнежесине иберилен саламы говшурьп, тэзе болан огул жигилерине узак яш диледи, соңра чай башындакы гысгажык гүррүңчиликде өзүниң той аладасынам хабар берди. Деря, бегенжинден, йырш-йырш эдип, онуң элини гысды:

– Мерет жан, сен бу агшам гал, сениң хэзирки хош хабарыңы, говы гүррүңлериңи аркайынчылыкда, тэзеденем бир диңләли!

– Ёк, саг бол, агам! Мен шу гүн ызыма гайдайын. Хэзир сен ишиңе гидйән болсаң, менем биле чыкайын. Гаршы болмасаң, агшама ченли сениң төверегрәгинде болуп, агшамам ене отла мүнерин.

Мерет Сона гелнежесидир оларың чагалары билен хошлашып, кыяматлык доганының ызына дүшди. Ол Деряның ишине кәнбир пәсгел бермежөк болуп, гүнорта нахарына ченли онда-мүнда гезим этди. Соңра ики дост, аракесме вагтында отуруп; өтен-гечениң хем гелжегиң гүррүңине гызышдылар. Мерет агшамара шол ерден Деря билен хошлашып, демир ёл вокзалына гайтды.

Ол билет алмак үчин нобата дурка, кимдир бири еңинден чекди, серетсе, сырдам узын бойлы, гермегей, нэтаныш бир йигит дур.

– Мегерем, ялңышмасам, сиз Мерет болмалы... – дийип, йигит дилленди.

– Хава, мен-ә Мерет...

– Түвелеме, түвелеме, биржигем өзгермәнсиң-ай! Сен мени тананам дәлсиң, Мерет! Мен велин, бир гөрөн адамымы соң ядымдан чыкарян дәлдицин. Салавмалей-ким! – дийип, нэтаныш Мереде ики голуны узатды. Мередем оңа элини бердм:

– Өзүңе салавмалейким! Хава, мен-ә танамарым...

«Бе, аллажанларым, бу ниреден мени танаярка, түрмеде-затда биле отурдыммыкам я-да башга бир таншыммыка... Хушум гурсун, шу той аладасы билен, әхли зады үнудайыпдырын өйдйән» дийип, Мерет хэзир ичинден ез-езүне кәйинйәрди. Онянча, нэтаныш йигит ене дилленди:

– Хава, Мерет, мен сени танаянам, бирнәче йыл бәри «Хей, бир габат гелмезмикә, өзүмиң эден бир иле сыгмаз гүнәм үчин Меретден өтүнч сорамага, оны разы этмәге, хей, бир мүмкинчилик болмазмыка?» дийибем йөрдүм. Ине, «Ыхласа-мырат» дийлени...

Мерет нәмәниң-нәмедигине дүшүнмән, аңк болуп дурды. Нэтаныш ене сөзүни довам этдирди:

– Мерет, мениң адым Сапар. Ханы, ядыңа сал, «Бахар» кинотеатрыны... Шекер диен ғызы...

Мередиң депе сачы үйшүп гитди. Онуң йүзүниң бирден үйтгәп гиденени гөрөн нәтаныш чалт-чалтдан гүрледі:

– Мерет, мен сениң өңүнде өмүрлик бергидар... Мен сениң йүрегинде хич унұдып болмажак өйке-кине гойдум... Мен өмрүм өтйәнчә ол гүнәми бирибарың өңүнде ювүп я-да ол гүнәден совлуп билмерин. Йөне гүнәм ювүлмажагыны билсемем, сениң дилиңден «Мен разы, сени багышлаян» диен сөзи эшидйәнчәм, ызыңдан айрылжак дәл...

Онуң хәзирки, көпчүлигиң ичинде боюн буруп дуршы, дашкы кешби дийсең найынжарды. Бу нәтаныш йигит Мереде өз гечмишини ене бир гезек ятлатды. Ол бирвагт, кинотеатрың өңүнде, өз юмругының зарбындан чайканжырап, аркан йыкылан гөврәни чаларак гөз өңүне гетирди. Бу дуран йигидиң шол, Мередиң басылмагына себәп болан огландыгына инди шек-шүбхе ёкды. Мерет аңырдан дыңзап гелен гахар-газабың өңүне бөвет басып, оңардыгыңдан сыпайы гүрледі:

– Багышла, мен сени долы танамадым, еңем танамок-дым, индем танамок... Йөне гөз өңүме гетиржек болярын. Херничигем болса, сениң мең өңүмде гүнәң ёк, гүнә мениң өзүмде... Хер кимиң гүнәси болса, гой, бирибар аллатагалланың өзи өз бенделериниң гүнәсини гечип берсин. Менде-хә саңа башга айдара сөз ёк, Сапар!

Сапар ене-де жаныгып гүрледі:

– Мерет, сен мен себәпли түрмә гитдиң ахырын. Мен шоны айдярын. Шол гүнәми геч дийибем, саңа дүшүндиржек болуп дуршум...

Мерет нобатдан чыкып, бир гапдала айрылып гиди-бержек болды. Эмма Сапар оны сыпдырмады:

– Мерет, гел, шу гүнден бейләк икимиз ага-ини ялы, сачаклы гатнашалы. Сениң гөрөн гөргин, элбетде, кәндир, йөне менем байнамадым. Яшлыгымда нәче ләликсирәп, башыма гиденем болсам, ахырсоңы дурмушдан менем алмытымы алдым. Өз сөен ғыыма өйлендимем, йөне яшайшымыз угруна болмады, бир йылам яшашман, айрылышдык. Окувымам гутарып билмедим, иң соңкы курсумда ковдулар. Гараз, бу жезаларың барыны мен өз элим билен газандым, өзүм ил гөзүнден дүшдүм. Гечмиши ятлап отурсам, ахмыр

этмели ерлерим гаты кән, дост! – дийип, ол улудан демини алды.

Мерет нобатының етенини геруп, кассаның агзына барды-да, өзүне билет алды, хатар дуран вагонlara тарап йөнелди. Сапарам онуң гапдалындан галман, нәмедир бир затлары гүррүң берип гелйәрди. Мерет ез вагоныны тапып, гапысындан ичерик әтләнде, вокзалың радиосындан «Гадырлы ёлагчылар! Ёлагчы отлусының уграмагына бәш минут галды!» диен сес яңланды. Сапар ене Мередиң еңинден япышды:

– Дост, Мерет, ынха, мениң өй адресим, шу гүнден бейләк биз бирек-бирегин тойдур үйшмеленлерине барып, сачаклы гатнашмалыдырыс. Болямы, Мерет?!

Мередем оңа өз адресини язып берди. Ичинден болса, «Ягшылыга ягшылык хер кишиниң ишидир, яманлыга ягшылык – әр кишиниң ишидир» дийип, кенелериң дана сөзүни ятлады.

Аз салымдан, отлы чалажа силтенип, йөрәп уграды. Сапар алжыраңны халда, Мерет билен хошлашып, отлудан бөкүп дүшди. Мерет:

– Басым өйленйәнди́рин, тоя баргын... – дийип, онуң ызындан гыгырды. Онуң сеси отлының шакгылдысына гошулышып гитди.

Мерет ерине гечип, отлының пенжиресинден гөрнүп гечйән ышыклара середип отурышына, яңкы осласыз душушыгы яңадан аңында айлап, «Бе, яшалып йөрүлсе, адам адама хәкман дүшжәк экен-ов!» Өзем, гөр-ә, мениң иним билен атдаш болуп чыкды... «дийип ичини геп-ледйәрди.

Мерет өйлерине гелен гүнүниң эртеси, «Чаршенбе гүни чар тарапа дийипдирлер» дийди-де, энесинден ак пата алып, жигиси Боссан билен билеликде Салыхларың обасына тарап ёла дүшди.

Тамдыра от гойберип дуран Огултәч булары дашрак-дан герүп, өңлеринден чыкды. Онуң Боссаны илкинжи гезек гөрүп дүршуды. Йөне Мерет «Индики гезек жигим билен биле гелерин» дийип гиденсоң хем-де бу дуран гызың Мереде шейле чалымдашлыгындан, Огултәч онуң Мередиң гыз жигисидигини бада-бат аңды. Шонуң үчинем, ол барып, гызы гүжәклады-да:

– Сен-ә Боссан жан болмалы, шейле дәлми?! Гургун-мысыңыз, саг-аман гелдиңизми? Өйлериңизем саг-гур-гунчылыкмы? – дийип, мәхирли гаршылады, мыхманлары өе элтип, ене тамдыра тарап гитди. Огултәч чөрегини

биширип гелйәнчә, Салыхың эжеси ики догана дүрли гүррүңләр айдып берип, гөвүнлерини гөтерди, буларың сүйжи арзувларының ганатларыны хас беркитди.

Огултәч биширен нанларыны гетирип, сачагың үстүндә яйратды. Бугдай чөрегиниң якымлы ысы бүтин ичерә яйрап гитди. Гарры эне гелнине гарап:

– Гызым, чөреги биширип, тамдырдан чыкараныңызда, икүч гезек аркасының кесегини газап айрың, көз дегип янан ерлери болса, онам хәкман айырмалыдыр. Чөрегиң аркасында кесек болса я-да янып гаралып дуран болса, ол чөреги биширен адам үчин ұлы гүнәдир. Себәби, чөрек ер йүзүндә иң мукаддес затларың бири, онуң йүзүндә я аркасында иңңе ялыжагам дел зат болмалы дәлди! – дийди-де, яңқы яйрадылып гойлан чөреклериң бирини эмай билен элине алды, чөрегиң аркасыны сыпалашдырды: – Түвелеме, түвелеме! Огултәч гелни-мизиң биширен чөрегини сынлабам, ийибем доюп боланок. Эллериңе гүллер битсин, гызым, яманлык йүзүни гөрмәедиң-дә, хернә, худаийм!

Меретдир Боссанам бу перишдә ялы гаррының әхли гүррүңлеринден езлерине гөрек маныны алып, ичлеринден, өз гаррыларынам шейле разы этжәкдиклерине сөз берйәрдилер. Боссан болса, өз янындан «Бирибар аллам, белки, маңа-да шунуң ялы говы, сада, песпәл гайын эне душурсын-да!» дийип дилег эдйәрди.

Аз салымдан Салыхам ишден гелди. Кән вагт йитирмән, буларың Вели агадыр Салыхдан өңңеси жемленишип, Осман агалара тарап ёла дүшдүлер.

Буларың шу гүн гелжегини еңүндә билен ялы, Осман агаларың өйүндәкилер даш-төвереги сырып-сүпурип, арассалашдырып йөрән экенләр. Осман ага мал-гара сәредишдирип йәрди, Күмүш болса бир четдә кир юварды. Мерет дага узакдан гөзи каклышан Күмүш «Мыхман гелйәр!» дийип, эжесине ышарат этди. Осман ага-да булары гөрән экән, ол аграс әдимләп, ишиге тарап гайтды.

Оба ериниң бир үйтгешик тарапы – кимиң өйүне мыхман гелсә, гоңшы-голамларам бада-бат гөрийәр. Шәхердәки ялы, хер ким дашындан гулп уруп, гоңшы-голамдан, гелен-гиденден бихабар болуп отуранок.

– Яшулы, салавмалейким! – дийип, илки Мерет дилленди.

– Валеийкимессалам, гелевериң! Түвелеме, гелен – дөвләт дийипдирләр. Гечибириң! – дийип, Осман ага

жогап гайтарды. Соңам: – Хә, гоңшулар, сизем шейдип кәте гоңшулар-зада салама чыкың ахырын! – дийип, Огултәжиң гайын энесине хабар гатды.

– Ховва-ла, гоңшы, чыкжак-ла велин, шу гаррылык гурсун... Акнур билен-ә кәте бир дашда-ичде габат гелшәййәдик велин, соңкы вагтларда дашарыгам чыкам-зок. Түвелеме, Огултәч гелнимиз әхли ишлеримизи бизе етирмән эдип йөрөнсоң, хасам элежирәййәс өйдйән – дийип, Салыхың эжесем сөзүниң соңуны вәшилиге салды.

Аз салымдан, аял машгалалар ички отагларың биринде, Меретдир Осман ага-да башга бир отагда ерлешдилер. Осман ага басым:

– Огул, сен чай-пай ичибер, ынха, менем дессине гелерин! – дийип, даш чыкып гитди. Ол агыла гирип, дессине гоюнларың бирини тутды-да, сөвүш эдип, хуршлук эти ашхана элтип берди. Күмүш бада-бат нахар атарды. Аз салымың ичинде чай-нахар тайяр болуп, орта гелди.

Аял машгалаларың отуран отагында гүррүң зыйәм гызыпды. Осман агадыр Мередиң отуран еринде болса үмсумлик хөкүм сүрйәрди. Меред-ә эдеп саклап, кәте бир чай овуртлап, дымып отырды, Осман ага-да ичинден «Гел, яш йигиди гүрлетжек болуп, утандырып дурмайын-ла!» диййән боларлы, о-да дымырды. Йөне бу дымышлык ұзага чекмеди, Акнур дайза гапыны чалажа ачды-да:

– Какасы, ханы, сизем чай-нахардан болшан болсаңыз, бәрик – бизиң янымыза чыкайың, маслахатымызы биле чөзсек, говы боларды – дийди.

– Ханы, йөр, огул, барсак баралы бизем! – дийип, Осман ага еринден галды.

Гүррүңиң башыны Салыхың эжеси башлады:

– Гоңшулар, ынха, түвелеме, энче йылдан бәри бир обада, дул-дегшир диен ялы гоңшы болуп отырыс. Өзүм-ә, догрусы, ичимден Күмүш жана гуванып, «Хернә, худай жан, Салых оглума-да шунуң ялы бир акыллы гыз душайбилседир» диер йөрердим. Салых жан-а, түвелеме, өз тайыны, несибелисини тапды. Йөне, «Ыхласа – мырат» дийлени, ынха, Салыхың жан ялы досты хем иниси Мерет жан, оглумың тоюнда Күмүш жаны дашындан герүп, сыны отурыпдыр, онсоң, яңы-якында өйүмизе гезмәге геленде, Огултәч гелнежесине «Шол Күмүш дийилийән гоңшы гызыңыза мениң үчин сөз айдып берәйсеңиз!» дийипдир. Ине, бұ гүнем бир сәхетли гүн,

Мерет җан өз җигиси Боссан билен йөрите гелипдирлер... Мередиң ягдайларыны, белки, Огултәч җан гүррүң берсе-де берендир. Гепиң ғысгасы, Күмүш җан барҗак өйүнде Мередиң хоҗалыгына эе, җигилерине хоссар, гаррыҗа энелерине сөйгөт болмалы. Хем эне, хем ата орнунда дурмалы... – диенде, Салыхың эҗесиниң сеси бирхили сандырап гитди, йөне ол өзүни тиз эле алды: – Ховва, гоңшы, Мерет җан дагының эҗесем-какасам, булар кичижик вагты ёгалып гиден...

Шу ерде Осман ага ардынҗырап, сезе гошулды:

– Худайым, гой, оlara иман байлыгыны берсин!

– Ховва-да, бу затлар эл билен я дил билен дүзелйәрми нәме, хернәме-де болса, галанларына худайым узак өмүр берсин-дә... – дийип, Акнур эҗе-де адамсының сөзүни алып гөтерди.

Осман ага кәсесинден чай омуртлап, башланан гүррүңи довам этдирди:

– Ховва, гоңшы, Огултәч гелнимиз бизе өз җигилеримниң бири учин дийип, сизем өз хоссарымыз дийип гелен болсаңыз, биз сизниң сөзүңизи гайтарып билмерис. Бу ерде хич хили айып зат ёк, Мерет дагының гечмиши гаты агыр экен, элбетде, кимиң башына дүшсе – чекибермели. Бу йигиде бизем хоссарлык эдерис, гой, буларың индики гөрҗек гүнлери говы болсун. Ынха, Күмшүң өзем бизиң гүррүңимизи диңләп отыр, эҗеси Акнурам гаршы гелип дурмазмыка диййәрин. Умуман, хабарыңыз алынды, сөзүңиз кабул эдилди биләйиң... Оглүм Мерет, сиз шу гапа гелеңизсоң хич зады алада этмәң. Несип болса, тоюңызы өзүм бу ерде-де, о ерде-де совуп берерин! – Осман сөзүне бир дынгы берип, төверегине гез айлады: – Онсоңам, Акнур, халат-серпай, галың-палың дийип, екеҗе задам айдайман, мен Күмүш ғызымызың тоюны өз мүлкүмиң халал байлыгындан этмекчи!

Мередиң эгнинден даг айрылан ялы болды. Догрусы, Осман агалар галың-зат дийәйселер, ол нәме жогап берҗегини биленокды. Шейле говы адамлар билен душурандыклары учин ол хәзир ичинден Салыхларың машгаласына муң-де бир алкыш айдып отырды. Боссаң җигиси билен Күмшүң болса бир-бири билен зыйәм өвренишип, билә гирип-чыкып, хызмат эдишип йөрүшлерине ол өз янындан ики болуп биленокды.

Ики тарап гижәниң бирвагтына ченли сүйҗи-сүйҗи маслахатлар билен гүмра болшуп отурдылар. Тоюң

сәхедини белледилер. Энче йылардан бәри бир обада, бир ябың сувуны ичип отурсалар-да, кәнбир бир-бирегинкә барып-гелип йөрмедик гоңшулар бу гүн сачаклы гатнашмага, бир-биреге «Гуда-гуда!» дийип йүзленмәге ёл ачдылар. Гудачылыгың, гыз алып - гыз беришмәниң говы тарапам шунда – ики саны бир-бирине ят машгала шейдип якин гарындаш, барыш-гелишли боляр. Ынха, Вели агалардыр Осман агаларам мундан озал, сетаңда-сейранда болаймаса, бир-бирегинкә барыны-ёгүны, дерт-аладасыны билжек болшуп йөрен машгалалар дәлди. Диңе, мундан телим йыл өң, Салых түрмә дүшен учурлары, Осман агадыр Акнур дайза икиси оларың гапысындан гарап:

– Гоңшулар, бир болмасы иш-ә болупдыр, худаидан гелен язгыда чәре ёк, гайрат эдиң! Белки, бу затларыңа соңы дүз болсун-да, хернә! – дийип, гөвүнлик берип гайдыпдылар. Соңра бир гезек, Салых түрмеден геленде, гөзайдыңа барыпдылар. Соңра Салыхың тоюна гатнашдылар, гутладылар. Анха, бар гатнашык шулардан ыбаратды.

Шол гүнки болан гудачылык маслахатындан соң, Вели агалардыр Осман агаларың машгалаларының аралары хас йыгжамлашды. Күмшем кәтө гүнде бирнәче гезек Огултәч гелнежелериниң янына гелип, маслахатлашып гидерди. Яшулулар болса бир-бирине:

– Бе, гоңшы, гөр, нәче йылар биле отурып, сүйжүликли ынсан гатнашыгыңа оңармандырыс. Ёгсам-хов, диңе бир обаның-а дәл, тутуш түркмениңем әхли көки-дамарыны ызарлаберсең, бары бир-бирине гарындаш болуп чыяр ахырын, көкүмиз бир ахбетин! – дийшердилер.

Вели ага-да, сөзайдыжылар илкинжи гезек гудачылык гүрруңинден доланып геленлеринден соң, бир гепинде аялына шейле дийипди:

–Бе, түвелеме, Осман агалар душүнжели адамлар экен-ов. Мен оны дашындан сынлап, кәте «Шү Османам бир төвра адам-ай» дийип, ичимден гөвнуетмезчилик эден болардым велин, оным ерликсиз экен. Адам пахыр кәте шейтаның угруна гидип, нәхак бир гүнәни үстүне алайяр-ов. Догрусыны айтсам, мен илкибашда олар гудачылыга разы боларам өйтмедим. Себәби, Осман дагы-ха түркмениң әрсары тайпасындан, Мерет болса текелерден. Осман агалар бейлеки гызларыңа өз араларында, бир-бирлерине чыкарыпдылар. Белки, онам

йөрите эден дәлдирлер, несибелери чекен ере берендирлер. Йөне, гынансагам, түркменлеримизиң ичинде шунуң ялы меселәни йөрите ызарлап, чиширип йөрөнлер, «Пыланыларың тиреси пылан, олара гыз берип болмаз» диййәнлерем кән, ине, булар ялылар ынсан дүшүнжесиниң өңүнде гүнәкәрдирлер. Ол-а ганыбир, жаныбир түркмениң экен, башга бир миллет болаянда-да, хеммесем худаиың бенделери, әхлиimiziң аңрымыз Адам ата билен Хов энеден гайдяр...

Вели ага шонда Мереде-де йүзленип, еңки сөзүни текрарлапды:

— Оглум, сен өзүңи екедирин, хоссарсыздырын дийип биржик-де гөвнүңе гетирмегин, ынха, биз саңа эже хем кака, тоюңам өз оглумызың тойы, оны, саглык болса, деңли-дережели, атлы-абрайлы соварыс. Сен ислесең-ә, гарры энеңи шу ере гетир-де, тоюңы бизиң шужагаз ожагымызда туталы, исле-де, башга ерде, ниреде болса-да, биз аркаңда дуржақдырыс!

Мередиң бу сөзлере богазы долуп, гөзлерине яш айланды, дессине, эжесидир какасының нурана кешплери гөз өңүне гелди. Эгер шол вагт Салых гелип, буларың үнсүни бөлмедик болса, Мерет өзүниң эҳизләнини Вели агадан гизлежек болуп, дерт-азара галжақды.

Салых эййәм әхли гүррүңи Огултәчден эшидипди. Шонуң үчинем, ол гелшине:

— Достум, тойлар угруна болсүн, максат-мырадыңыза етиң! — дийип, Мереде йүзленди. Соңра ики дост тоюңиң овунжақ затларына ченли аңларында айлап, өзара пикир алшып, хайсы зады ниреден тапса болжақлыгыны маслахатлашып, кән отурдылар. Эртесем ирден, Мерет-дир Боссан икиси Салыхлардан ак пата алып, өйлерине тарап рована болдулар. Язың дуры, якымлы шемалы буларың йүзлерини сыпалап, гөвүнлерине ганат бекледйәрди. Ики доган этрап меркезиндәки автобус дуралгасына нәдип етенлеринем дуйман галдылар. Аз салымдан болса, дыкаланып долдурылан ялы, адамдан долы, улы автобус өз гөвресини зордан сүйрәп, ёла дүшди. Автобусың ичиндәки гыслышығың үстесине, вагырдысы, шовхунам етерликди. Бир-биринден бир затлары гайталап-гайталап сорааны хайсы, зейренйәни, хүңүрдейәни хайсы, жеделлешйәни хайсы. Мерет дагының дуран ерине голай отуран ики гелин болса гыбат билен гүмрады. Геп салгындан, олар хәзир өз гайын энелериниң үстүнден дүшене меңзешди. Гөзлери ичиң-

ден гечип барян, гарагайчак, бурунлак, алынкы үч диши гызыла гапланан, хыйрсыз яш гелниң сөзи хас отлуклы чыгарды:

– Өлмән гечен харам кемпир, өлмедем – гүлмедем, гелин болуп геленим бәри шол өйде иңирдәп, гулак этими гурадып отыр, не атам өйүмә иберийәр, нө-де, ине-гана дең-дүшларымың янына гезеленже гойберийәр. Янёлдашым эрбет огланам дәл велин, о-да бир энем оглы-да, саташмаза ёлуган, шол эжеси нәме дийсе, агзыны ачып, «Боля, эже!» дийип отыр. Ёгса, мен оңа зол «Буларың янындан гөчели, айратын, өзбашдак яшалы!» дийип нәче жаныгынам велин, «Бор» диен ялам эдйәр-де, ахырсоңыда ене эжесиниң сөзүндөн чыкып биленок-да, саташмаза ёлуган...

Онуң янындакы гелниң эли ак халталы, дердем башга боларлы:

– Вах, онуң ялы болса, сениң гүнүң говы-ла, гайының иңирдисини чекмәге мен тайын-ла. Йөне «Бу гөле бошанса, бейлекиден эрбет болар» дийлиши ялы, жора жан, мениңки яла душманыңа шүкүр эт. Маңа-ха бир тиръеки, меңкеш артып саташды, ол мениң богазымы пагта биленжик чалып йөр. Зол «Тылла жан, сениң шу адың йөнелиге дакылмандыр, саңа шү Тылла адыны дакан эжеңе гурбан, сен шу өе гелмедик болсаң, биз итиң хоры болардык» диййәр-де, мени обадан-оба халт-халт селпедип, сөвда этдирйәр. Екеже гүн ейде отурсаңам, «Кейваны, сен басымрак сөвда-сатыгыңа чыкаймасаң, сениң сатжак затларыңдан башга бири оба айлап йөрен болмасын» дийип, довул турзуп уграйр. Хер базар, Ашгабатдан зат алып, Марың базарында сатян, Марыдан алан затларымы Ашгабадың базарына чыкарян, галан гүнлерем, худай гүн берсе, дуралгадан-дуралга гатнап, автобусдан-автобуса мүнүп, обаларда сөвда эдйән. Артып галмыш, озаллар-а базар дийилийән хепдеде бир гезек боларды велин, инди-хә Ашгабатда келте базар дийибем бир зат тапындырлар, оңа-да етишмели...

Бу гелниң гүррүңдеши онуң сөзүни бөлжек болуп, агзыны ачды велин, ол «Вай, дуравери, мен энтек гутарамок» диен маныда, алңасап, эллерини далдалады:

– Ховва, гыз, хут шейле... Онсоңам, шү әр дийилийән артып әр болжак болса, өз гелнине дегерли зелик этсин дийсене. Сен-ә хер гүн каңкап, обадан-оба аркаң кене халталы айланып, сүтүниң сүйнүп әе гелерсиң велин, ол сенденем бетер ядав, ёрганына булашып, деми-демине

етмән, сожап ятандыр. Өзем, гайдян задам ёк бинамы-сың, насам болса, агзына атып, хорлап ятыр, чилимем, сәхел ахмал болсаң, өйи отлажак. А гыз, ынансаң, шү ики бармагының арасы дагы чилим тутмадан яңа оюлып, ер ясап гидипдир. Менем, нәме, кәте «Сенем бейдип ятма-да, ил-гүн ялы, ише чык, ишле!» диййән велин, гайтам, «Ханы, худайың берен ырсгалына дил етирмәли-ле, саңа шу угурдан худай берипдир, анха, төверекде нәче гелин бар велин, олар бар-да сөвда эт дийсең, башармаярларам, йөне сөвдагәрлерем гыт дәл, харс уршуп йөрлер. Эмма хер кимиң өз ырсгалы бар. Көнелеримизиң айдан говы сөзи бар: «Аламаның ёлы бирем болса, ырсгалы айра» дийипдирлер. Түвелеме, сени алалымыз бәри эзенегимиз галайды. Сен бир ырсгаллы машгала әкениң» дийип, мениң угумы еке-лейәр. Харам келлеси кесилмиш, шейдибем, маңа итиң гүнүни гөркезип йөр.

Бейлеки гелнем, ене өзүне гезек етенлигинден пайдаланып, этишибилдигинден ез дурмушыннан нәгилелик-лерини әшгәр эдип уграды. Бу гүрруңлерден Мередиң гулагы камата гелди. Диңләмәйин дийсе-де, эшидилип дур. Яңкы гелинлерем, гөйә, бүтин автобуса эшитдиржек болян ялы, шейле бир гаты гүрлешйәрлер. Мерет хәзир машины сакладып, ер түкенйәнчә гачмага увнупды. Хернә, автобус Меретдир Боссаның обаларының деңине гелип, тогтайды. Мерет жигисиниң ызындан ере дүшенде, ичинден көнелериң «Беленди гөр-де, пикир эт, песи гөр-де, шүкүр эт» диен сөзүни ятлап, улудан демини алды.

Меретдир Боссан хош хабар билен босагадан әтледилер. Гарры эне бегенжинден яңа нәдерини билмеди. Ол агтыкларыны өвран-өвран янына чагырып, әййәм телим гезек маслахаты биширилен затлары – тойы нәхили тутмалыдыгыны, кимлери чагырмалыдыгыны, тойда нәхили хызмат эдилмелидигини ве шуңа меңзеш затлары гайталап табшырарды.

Инди, той сәхеде белли эдиленсоң, узакда-якында яшаян ковум-гарындашлар чакылык ёллап уграмалыды. Мерет өзүниң екелигине, етимлигине дүшүнйәрди, хәзирки пүрсатда диңе өзи, доганлары, достлары гайрата галмаса болмажакдыгынам билйәрди. Шонуң үчинем ол узак пикирленип, яйданжырап дурман, шол гүнүң эртеси билини берк гушап, той аладасының угруна ымыкы чыкды. Ол илки билен Деря жаң этди, өзүниң той

чагылыгын йөрите элтип билмейэнлигини айдып, өтүнч
сорады, Сона гелнежесини, гарры эжесини, чагаларынам
тоя алып гелмегини хайыш этди. Мерет ене-де думлы-
душа, дашкырак гарындашлара хабар иберди.
«Ики аяклы ики гүнде» диенлери. Гарры энэниң
гөвүнү, өзүниң даг ялы, энтек отузына-да етмедик
оглуны, соңра бир йыл гечип-гечмәнем, гүл ялы гелнини
бу гапыдан иң соңкы ёлуна уградып, ер багыртлап
галаны яп-яңы ялды. Бивагт гелен бу гоша өлүм, шол
вагтлар эйям алтмышы арка атан энэниң билини
вагтнлей бүкүпди. Ол инди гайдып хич хачан галарын,
бүтүн үч саны гөзмонжугы ялы етим чаганы аяга галдыра-
өйденокды. Ондан бәри нәче вагт геченем болса,
шу йүрегиндәки бу гоша яра көнөлмәнди. Йөне, хер
онун гүнүңе шүкүр этмеклик – Мухаммет пыгамбеиң
бириматына берлен улы пархлылык болса герек. Шол-да,
ымма, гарры энәни өз агтыклары билен шу гүнки гүне
берлен гүйчдүр. «Сабырлы гүл дура-бара шат болар»
етишсә, гарры энәниңем, Мередиңем иң илкинжи ниети – той
дийары бир гүн өң, Мерет дагының какасының,
гүмсиниң, атасының-мамасының, еди аркадан бәри гечен
тутум-гарындашларының, бүтин мусулман ымматының
эжесини багыш эдип, садака бермекди.
ковларына багыш эдип, садака бермекди.
рухлар, энче йылардан бәри той үйшмелеңиниң гарасы-
манлар гөрнүп уграды. Оларың арасында, Мередиң
нысыдыр эжеси билен биле өсенлерем, олары хенизе
мыс ятлап йөренлерем барды.
каккаты дөбе хем-де Меретдир гарры энесиниң ислеги-
чен, бу гүн бу гапыда улы садака берилди. Деря-да,
Абрахам, усса Ораз жалаям, умуман, Мередиң гөвүн
не ан адамларының көпүси вагтында гелип етишдилер.
Салтатеме, түркменчиликте той я-да садака дийип тутум
күйсә, ерли-ерден көмеге гедип, биркемсиз совушярлар.
Түвә, садака агшамаралар совлуп, эртирки тоюң аладасы
тутсә, анды. Гоңшы-голамлар, тойдан йөрите өңүрдип
Салтатем мыхманлар, биллерини гушап, билеклерини чер-
баш кимси газан-ожақлары тайярламак билен, кимси кә-
геле дограмак, картошкадыр соган артмак билен мешгул-
мәп. Яңыжа өлдүрилөн жанлыларың этлерини каклаш-
шир, чекдирмедир палав учин тайынлап йөренлерем
дыла. «Илим-гүнүм болмаса, айым-гүнүм догмасын»
дыр. И дана сөзүң долы манысына Мерет шу ерде дү-
бард
дийл

шүнди. Аңрында бир үйшүп дуран задың болмаса, илиң өңүне чыкаймак аңсат дәл. Аркасында диренишип дуран достларам болса, гелжекки гайынларам шонча аркалашык, эглишик эденем болса, тоюң өң янында Мереди бирнеме гайгы басыпды. Ол какасының, эжесиниң аятда дири дәлдигини ятлап, телим гезек хырчыны дишлөпди. Эмма бу гүн улы илиң онуң тоюны өз тойлары сайып, той аладасы билен гарабашынагай болуп йөрүшлерини гөрүп, онуң гөврүми гиңеди, ынжалды.

Төверекдәки секилериң үстүне язылан дүшеклер элине иш етирилмедик мыхманлардан долуды. Кимси чай-чөрек ийсе, кимси өзара месавы гүррүңлөре гүмрады. Тизара, эллөрини бошадан Салыхдыр Деря, Ораз жалай дагам гелип, бир секиниң үстүндө чөкдүлөр. Бу ердәки гүррүңе гызышып отуран адамларың ичинде, аррықдан узынак, түркмен гыйма балаклы, эгни меле матадан тикилен түркмен донлы, келлеси жамбөрүкли бир оба йигиди өзүниң манылы сөхбеди билен хас-да унси чекйәрди. Онуң ады Аннасәхетди. Ол өзүниң яшлыгына гарамаздан, агзы оразалы, бәш вагт намазыны окап, худаы ятлап, илиң ягшысына-яманына ярап йөрөн адамды. Ол хич вагт бириниң гыбатыны эден адам дәлди, кимдир бириниң үстүнден душүлип, гыбатлы гүррүңе ятылыберен ерденем ол турар-да гидибирди. Илчиликде той билен ясың билелешип геләййән пурсатларам аз дәл. Оларың хеммесине-де, диллери дога-сеналы, тәрет-намазлы адамларың гатнашмагы зерүрды. Йөне соңабака обаларда көне яшулулар азалып уграды. Оларың ерлерини тутуп, яшулы болаймалы адамларыңам көне дин ёлуна өзлерини угруқдырасы геленокды. Башга бир ягдайда-ха херничик оңнут этсө болжак велин, ынха, бир бенде дүнйәден өтенде, шонда кын. Када-ягдайы билен молла гетирип, мерхумы ерләп-жайламалы, зерур болан десгалары эдишдирмели, аят-төвир окадып, Гүрхан чыкартмалы. Йөне кәбир обаларда шу затлары башарып биләйжек адам тапылман, башга бир обадан молла я-да өңе дүшйән адам алып гелмели болярды. Бу болса түркмен обасы үчин гатты гелшиксиз ягдайларың бириди. Ягшы гөрелдәниң болмадык еринде, ярамаз гөрелдәниң көпелжекдиги икучсузды. Обаларда, «Шү-йә улалса, кепуң өңүне дүшәйсе герек» дийилйән огланларыңам сачларыны есдүришип, ярамазың ёлуна гидип барышларыны герүп, небсиң-жаның агыярды.

Аннасәхеде-де яшлыгында «Ай, бу-да мениклисирән боляр велин, улалыберсе, ёлуны үрдуар-ла» диенлер аз болманды. Эмма ол көп агзыбошларың чакындан зор чыкды. Ол өзүни молла саймаса-да, обаның ичинде зурлык чыканда, башга бир обадан молла гетиртмеді. Бу-да оба үчин бахасына етип болмажак бир хызматды. Йөне Аннасәхедиң артыкмачлыгы диңе бир дога санап, аят-төвир эдип, эл галдырмакдан ыбарат дәлди. Ниреден тапып, ниреден окаяр – гараз, ол көне гүрруңлере гезек геленде, дуршуна бир хазынады. Шонуң үчинем, той-томгуда я-да башга бир мәрекеде онуң голайында бир чөкен адамың соң аңсат турасы гелмезди.

Деря-да хәзир онуң гүрруңлерини диңләп, аңк болуп отурышына, ичинден «Ил-гүнде, гер, нәхили арасса, сада хем дүшүнжели огланлар бар, түвелеме, түвелеме! Биз дагы адамам дәл, йөне бир сан, Өмүрбойы өйүмизе, ата-энемизе ыснат гетирип, бу гүн ене бинамыслыга салып, яшабам йөрүс, чөрек иен еримизде төвирсиз турубам гидиберйәрис. Бизе бир бихепбе, азгын диерлер... «дийип, башыны яйкаярды. Ол бирденем йүзүни ёкары гөтерип, өз янындан йүз-мүң тоба, мүң-де бир шүкүр эдип, ене гүрруң диңлемәге отурды.

– Огланлар, мыхманлар! – дийип, Аннасәхет гүрруңини довам этдирйәрди. – Сизиң көпиңиз энтек яш, гөржегиңиз өңүңизде. Догры, менем бир энтек гаррап барамок. Йөне геп онда дәл... Эркек адам ниреде болса-да, нәче яшда болса-да, бирибардан бир зады дилег этмелидир. Йигит үчин, адам үчин дүнйәде бир утуш бар: о-да янёлдашың, аялың өз йүрегиң ялы говы болса, анха, шонда эркек адама башга багт гөрек дәл, себәби, өйи өй эдйән, адамы адам эдйән аял машгала, онуң терсине, өйи йыкянам, адамы сандан чыкарянам ене аял машгаладыр. Ине, түвелеме, бу гүн Мерет жанларың дөвлетли сачагының башында, той тутумы билен отырыс, эртир, несип болса, гелнем гетирерис, гой, ол гелнимизиң аягы дүшсүн, газыгында гоша гаррасынлар. Мен хәзир сизе көне гечмишден бирки саны гүрруң айдып берейин... Гадым зйямда, бир еке йигит өйленмиш. Ол оглан шейле бир сахы, мыхмансөөр экен, асыл өйленмәнкә, яны мыхмансыз гүни болмандыр. Ынха, өйленипдирем велин, алан гелни «Инди гайдып шу өе мыхман гелмесин!» дийип шерт гоюпдыр. Огланам, нәме, бу аялыны ковуп, башгасыны алайын дийсе, гурбы чатжак дәл, өзем бир ерден еке чыкан, онсоң бү «Боля!»

дийипдир-де, гүнүне кайыл болуп гезиберипдир. Ине, гүнлериң биринде-де, буларың өйлериниң голайында бир улы сөвда кервени дүшлөпдир. Яңкы оглан гөрсе, көрвениң ичинде гаты якыл бир достам бармыш. Оглан бу достуны нәлер өйлерине чагыржакмыш велин, алажыны тапман, яйданып дурмуш, Ине, онсоң, ол яңкы достуна «Ханы, сиз бирсалым шу ерде болуң, мен биразажыкдан айланарын» дийип, өйлерине гайдыпдыр. Гелибем, аялына:

– Кейваны, сен мени багышла, кыяматлык доган окашан ялы говы гөрүшйән бир достум барды, о-да шу гүнки дүшлән кервениң арасында габат геләйди, олар гечип барярлар. Ругсат берсең, мен шол достумы чай-нахара чагырайсам! – дийипдир. Аялам:

– Бары-ёгы бир адам болса, өзем еке сапар болса, чагырай чагырсаң! – дийипдир.

Шейлеликте, йигид-ә достуны гетирмәге гидипдир, гелнем биш-дүшүң угруна чыкыпдыр, дурли-дүмен нахарлар биширипдир. Эмма адамсы бир-салымдан, бир дәл-де, ики адамы ызына тиркәп, гапыдан гиренмишин, Аялы муны гөрүп:

– Сен нәме үчин бир адам дийдиң-де, иңдем икيني ызыңа тиркәп гелйәң? Ханы, энтэк мыхманларың бир гитсин, гөрерин сени! – дийип гыгырып уграпдыр, чай-нахар гетиренде-де, хум ялы чишип, тасанжырап, хызмат эдипдир. Мыхманларам хич зат аңмадыксырапмы я-да аңмандырлармы – гараз, чай-нахар ийип, өй эелерине алкыш айдып, турармен болупдырлар. Эмма гапыдан чыканларында, хәлки ики мыхман бир адама өврүлип чыкып гидипдир. Әр-аял аңк-таңк болуп галыпдырлар. Соңра, бу ягдайың себәбине хич дүшүнип билмән, икиси шол обада яшаян бир гоңаның янына барыпдырлар-да, болан зады гүрруң берипдирлер. Гоңа шонда булара бакып:

– Балаларым, бу ерде хич хили душнүксиз зат ёк. Мыхман геленде, онуң ики болуп гөрүнмеги – онуң янында ырсгалы бардыр, ол сизиң ейүңизе гиренде, өзүниң ырсгалы билен биле гирендир, чай-чөрөк ийип, гапыдан чыканда-да, онуң ырсгалы сизиң өйүңизде галандыр! – дийипдир.

Шу ерде хәлки гелин:

– Вах, гарры атам, бирибар аллатагаллам мениң гүнәми өтсүн... Мен шунча-вагтлап, адамыма «Өе мыхман гетирме!» дийип, азар яманыны берип гелдим. Шу

гүнден бейләк, гижеси-гүндизи ёк, нәче мыхманам болса, гетириберсин! Мен хызматындан гачмарын! – дийип, адамсы билен өйлерине гайдыпдыр. Гелибем, айдышы ялы эдипдир, мыхман гелсе, дик аяк үстүнде дуруп, хызмат эдипдир. Әр-аял икиси ёл угрунда бир жаям гурупдырлар-да, гечегчи болса, чай-чөрөкден дойруп уградыпмышлар. Ине, онсоң, озал чала гүзераныны айлап отуран әр-аялың, сәхел вагтда байлыгы-дөвлети артып, дүнйә сыгманмышын – дийип, Аннасәхет сөзүне дынгы берди. Төверекдакилериң бары аңк болуп отырды. Деря-да, Салыхам, бейлеки отуранларам Аннасәхеде «Шунуң ялы гүррүңлерден ене болса айдып берсене!» дийәйжек болшуп отырдылар. Онянча, Аннасәхедин өзи дилленди:

– Мыхманлар, мениң еке өзүм гүрләп отурсам, гел-шиксизрәк болаймасын, араңызда гүррүңчирәгиңиз болса, айдып отурың, бизем диңләли – дийди.

Шу ерде Ораз жалай сөзе гошулды:

– Аннасәхет халыпа, бизиң бу, ере середип, аграссы-рашып отуранымыза бакма, биз бир саңдан галан, башына гиден, ярым азгын, биртопар сандырыс. Огланлар бей диеними гаты гөрмесин велин, өзүм-ә шоң ялыхов, дәпәме берсеңем, сесим чыкмаз. Ынха, сизиңки ялы манылы, гөрелдели гүррүңлери эшидип отурсак, несип этсе, бизем бир адам санына гошулжак боларыс.

Онуң бу ярым дегишме әхендәки сөзлерине хич кимиң гахары гелмеди. Гайтам, Салых бир яндан чыкып:

– Ораз жалай гаты догры, ерликли гүрүң этди. Биз инди-инди сана гошулжак болярыс – дийип, оны голдады.

Ораз жалайың айданларыны Деря-да макуллады.

Аннасәхет көп мәрежелерде болуп, көп гүррүңчиликлери гөрөн адамды. Ол, сәхелче дегишмәнем гөтермән я-да хайсыдыр бир гепи өзуне чекип, ганыгызмалык эдип отурышлыгы бозяңлара-да кән дүшүпды. Эмма хәзирки йигитлер ялы, бир-бириниң сөзүни голдап, агзыбир отуранлара сейрек габат гелинйәрди. Муңа гөвни жошан Аннасәхедеңем хәзир геп халтасының агзы долы ачылан боларлы, ол:

– Огланлар, ханы, онда, ядамадык болсаңыз, диңләң, сизе гечмишден ене бир гүррүң эдип берейин – дийип, кәсесине чай гуйнуп, тәзеден сөзе башлады: – Сиз, огланлар, түвелеме, көпиңиз яш йигитлер, шонуң үчинем сизе яшайыш угрундан көпрәк мысал гетирип берейин. Бу гүррүң гечмишден дийсемем, ол көне роваят дәл-де,

эдил шу гүнки гүнем кәбир машгалаларда болуп дуран вакаларың бири хакда. Ине, әңрәк мен бир гатнашян, дост йигидиме габат гелдим. Гәрсем, сач-сакгалы эййәм чүв-ак болуп гидипдир. Мен ондан «Ери, дост, ягдайлар нәхили, яшайшың ничик!» дийип сорадым велин, ол хырчыны дишләп, башыны яйкаберди. Ичгинрәк сорасам, ол маңа шейле гүррүң берди: «Дост, мен дурмушда бир зада дүшүнмәндирин. Мен хемме задың сереси, гөзбашы – байлыкмыка өйдердим. Йөне герүп отурсам, ол асла бейле дәл экен. Багт дийлен задың гөзбашы – дурмушда өз орнуңы тапмак хем-де говы янәлдаша душмак экени. Эгер өз дурмуш ёлуңда бир асыллы, пәкизе, сада аял саташып, өмүрлик ёлдашың болса, онда бу дүнйәде эркек адам үчин ондан улы утуш герек дәл экен. Эмма мен башда бу затлара дүшүнмән, көп зат йитирдим. Эртир-агшам бирибардан байлык диледим. Йөне байлыгың ерине, жан саглык билен машгалада агзыбирлик дилемели экеним. Ынха, инди менде байлыгам бар, мал-гарамам ховла сыганок, йөне онуң дерегине, «Ит гәрсе – гөзи агарар» дийилйән гүнүм бар.» дийди. Мен «Ери, дост, үстүңде өйүң, өйүңде машгалаң, аялың болса, өз гүнүң өзүңден өтүп дуран болса, башга нәме герек, шүкүр эт, шүкүрли бол!» дийип, оны көшешдиржек болдум. Ол көшешмедиди, гайтам, хас жаныгып, гүррүңини довам этдирди. «Хава, дост, гөрәймәге, мениң хемме задым ербе-ер. Гөрән гызыма гөвнүм етмән, ахырсоңы, отуз яшамда, бирини тапып, өйлендим. Гөрк-гөрмегем, акыл-хушам еринде. Йөне, дост, мен аял алман, башыма бир беланы сатын алаян экеним. Не-хә өйде энем-атам билен оңушяр, не-де төверекдәки гоңшы-голам билен. Өзүмизем сәхел вагтың ичинде чага басды. Ине, инди бу-да сәхел бир зат болса, чагалары өрүзип, ызына тиркейәр-де, «Шу өйде мениң диеним болмажак болса, анха, гитдим, бу ерде дурарлык ёк. Сен энең-атаң гепине гидйәң, сенденем бир әр болармы!» диййәр-де, ёла чыкыберйәр. Гараз, ахырсоңы башга алач тапман, шәхере гөчмели болдук. Ол ерде-де, ёгумы бар эдип, жай әдиндим. Инди, гөрәймәге, гүнүмиз эрбедем дәл ялы велин, аялым шондан соң «Гайдып шу өе сизиңкилерден адам гелмесин» дийип шерт гойды. Ери, сениң өйүңе, сени, агтыжакларыны гөрмәге энең-атаң гелмесе, онданам бир яшайыш болармы. Менем илки-илкилер-ә, «Чаганы яшдан, аялы башдын» диенлерини этжәк болуп, гахарыма, сесими гаталдыбам гөрдүм велин, эй-хо-ов,

эдил аждарха дөнәйди. Эдеп-тәрбие дийлен задам, адамың зандында болмаса, соң оны хич хили ёл билен синдирип болмаз экен. Ай, дост, бизиң кейванымыз ялы, ынсандан азаны ынсана душурмасын... Ине, гүнлерде бир гүнем әжем өйүмизе гезмәге геләйди, гарабагыр эже-дә, дуруп билен дәлдир-дә. Өзүм-ә, шу аял «Я шол өе гитмерсиң я-да чагаларыңдан гечип гидерсиң» дийип, ер депип дурансоң, әжем-какамың янына кәнбир гидибем йөремокдым... Хава, онсоң, әжем пахырам «Ягшы сөз йыланы хинден чыкарар» диенлерини эдип, аялыма «Екеже гелним сенсиң, бизиң бар гуванжымыз сенсиң» дийип, хөре-көшеләп, дилини тапжак боляр. Бизиң гүнүмизи буламажак болуп, пахыр хер зада кайыл. Мениң ягдайымы соражак боланда-да, диңе аялым башга отага гечен вагты, «Оглум, ягдайың, гүзераныңыз, оңшугыңыз говумы?» дийи, ювашжадан пышырдапжык сораяр гөргүли. Менем бу ягдайлара эндик эден адам, пышырдап, «Әже жан, худая шүкүр, кем задымыз ёк» дийип, оны көшешдиржек болярың. Йөне эне йүреги, бар зады, айтмаңда-да, сызып дур ахырын. Шейдип, пахыр икүч гүнден кән эгленмән, ызына гайдяр. Ол гөргүлә, өйде болан вагтлары, чай-нахар бержек болуп азара галянам ёк. Өзи чайыны демленип, өзи нахарыны эдинйәр. Гиденде-де, аягындакы шол көнеже галошжыгы билен гидйәр. Оңа бир оны-мұны алып бермек я-да голтугына бир дүвүнчежик салмак хақда-да гүррүңем ёк. Йөне, дост, бизиң өе геленлериң хеммеси шейле гаршыланып-шейле уградыляндыр өйдүп пикир этме. Сен, аялымың әжеси геленде бир гөрседиң! Ол гелмезинден үч гүн өңинчә-хә телеграммасы гелйәр. Онсоң тайынлык гөрүп башлаярыс. Хер дүрли сүйжүмидир ир-иймишлер алышдырып, мал союп, эдил той тутжага дөнйәрис. Онсоң гайын энемизиң гелжәк отлусының өңүнден машынлы чыкярыс. Белент мертебели мыхманымызы гүл десселери билен гаршылап, өе гетирйәрис. Үч гат язылан гоюн дерисиниң үстүнде елпенжирәп отуран энемизи еринден гозгатман, әр-аял, ики ерден ылгашып хызмат эдйәрис. Аялымың әжеси гезмәге гелмезинден өң өйүмизде гүнаша бир йылы нахар бишйән болса, инди гүнде бәш вагтына дүрли нахар бишип дурандыр: ир билен, гушлук вагты, гүнортан, гич ейлән, агшамара. Вах, ятар вагтам бишжәк велин, арман, гайын энемизиң ашгазаны кән говы ишләнокмышын, ятар вагты ийсе, синдирип биленокмыш... Аялымың әжеси өйде бир ай

дагы шейдип мыхман боляр велин, эй, бир хезиллик, агзыбирлик, аялым икимиз әбеде-жүйже. Ине, ахырсоңы, аялымың эжеси гайдармен боляр, «Гезиберсеңиз болмаярмы!» дийсеңем, пахыр, гөвни-гарны ёк, «Вах, шү сизиң яныңыздан гитжегем дәл велин, арман, ызда-да өй-жай, мал-гара бар-да...» диййәр. Гайтжак учурларам, базара чыкып, аңрыбаш халат-серпайлардан алып бермели, эдил тәзе гелни гейиндирен ялы, бирлай эшигини тәзеләп, «гутлугынам» бермели. Вах, онда-да, алып берен затларыңа гөвни етәйсе, бай, бир ынжык-дыр-а... Ай, гараз, шейдип, аоы уградярыс. Йөне ол гидйәрем велин, өйде ене шол өңки-өңкүликдир, ене итде-пишик, ене хүңүрди. Ине, онсоң, кәте худаидан дилег эдениңде, «Эй, бирибар, аллам, менден әхли берен байлыгыңы ал-да, маңа хем әхли эркек тохумына багт пайлаңда, диңе демиң билен дең дем алып, «Хә, ховва» дийшип дуран, песпәл бир машгала беревери!» дийип дилег эдйәрин» дийип, хәлки достум гүррүң берди...

Аннасәхет сөзүнә дынгы берен ялы этди-де, ене:

– Огланлар, мениң бу вагт, той гүнүнде бу гүррүңлери гозгап отуранымы гең гөрмәң! Шу гүн хеммәмизем бу ере ягшы ниетлер билен үйшдүк. Бейле гүнде, өйлененлер-ә, аялдан оңан болса, оңа шүңүр этмели, өйленмедиклерем өзлерине сөйгүли, йүрекдеш машгала душарыны дилег этмели, шонда хер бир адам максат-мырадына етер – дийип, совап гиден чайындан гайта-гайта овуртлады.

Шол вагт, хол бейлерәкде отуранларың арасындан:

– Нәм-ай, мен Мередиң тоюнда ичмән, дагы ниреде ичмели? Мен ичсем, тойда, той гүни ичйән-хов! – дийип, бир огланың сеси эшидилди. Башга бирем:

– Ичениң-ә говы велин, хан огул, йөне бирден башың айланып, барымыза иш болайма! – дийип, оны хаялчы-ратжак болды.

– Ёк, сиз мени ковжак боляңыз, мени еке гөрүп, екесиретжек боляңыз, әсгермежек боляңыз... Илки, «Пенжи, сен, түвелеме, тоюң безеги-хов! Бу гүн Мерет агамызың тойы, мунда сен ичмесең, ким ичсин» дийип, ичирйән-ә өзүңиз... Ёгсам, мен айтдымам сизе «Мен ичмәйин-хов, кәнбир гөтеремок» дийип... Мениң-ә хәсиетим шейле: ичмесем-ә ичемок, бир ичсемем, онсоң тә йыкылянчам гитмесем боланок...

Буларың дава-женжеле якин гүррүңлери гулакларына деген Дерядыр Салых, ерлеринден туруп, яңкыларың янына уградылар. Барып, хэлки баззык-буззук гүрлейән огланың голайында отурдылар. Бейле гүрруңиң соңуның давадан башга зат билен гутармажагына гези етик Деря буларың сөзүне гошулды;

– Огланлар, той гүни иймек-ичмек хемме үчинем деңлик хеззетдир. Иним Пенжи, сенем янындакы ёлдашларыңдан гаты гөрме! Олар дегшип, сени сынап гержек боландырлар. Той гүни гүлки-дегишме-де герек. Ханы, йер, бизиң отуран еримизе баралы, гек чай ичерис хем якиндан таншарыс.

Дерядыр Салых Пенжини хөре-көше билен, өз отуран ерлерине алып гелдилер. Деря тәзе ёлдашына бир кәсе чай гуоп берди:

– Пенжи иним, ынха, таныш бол, бу отуранлар – мениң якиндан гатнашян достларым. Ынха, бу гапдалым-дакы Салых, бу-да мыхман мениң ялы, гараз, бу отуранларың хеммесем узақдан-у-якиндан гелен мыхманлар, езлерем Мередиң якин достлары!

Кәте бир чай овуртлап, хэлки ягдайлары гез астындан сынлап отуран Аннасәхет ардынжырап, сөзе гошулды:

– Пенжи, түвелеме, йигит дагы дәлдир, бизиң обаң огланларының ичинде муңа дайханчылыкда тай геләйжеги аздыр. Бу бир ишиң гырасындан барса, шол иши битди биләйиң, армасы-ядамасы ёкдур өзүниңем...

Пенжи өзүниң өвленине монча болды, серхошлыгыны билдирмезлиге чалшып, гөвресини дикледи-де:

– Ай, Аннасәхет, мени кән өверлигем ёкдур... – дийди.

Онянча, Аннасәхет ене сезүни довам этдирди:

– Биркүч йыл мундан өң бир вака болды. Пагта йыгымының иң гызгалаңлы дөвүрлериди. Колхоз башлыгыдыр бейлеки ёлбашчылар халкың арасына айланып, хеммелери пагта йыгымына чагырардылар, соңам иш үстүне, атызлара айланардылар. Ана, шонда бир гезек, колхоз башлыгы билен этрап ёлбашчысы пагта мейданларына айланып йөркәлер, хол дашракда бир адамың яндак йыгып йөренини герйәрлер. Барсалар, хут Пенжи диййәр. Башлыгыңам бирнеме гахары гелип, «Ери-хов, Пенжи, би йыгым дөвүрүнде биз-ә бир пенже пагтаны артыграк йыгдыржак болуп, көчеме-көче айланып йөрүс, яшулуларымыза ченли хайыш эдип, олары пагта йыгымына чагырарыс. Сен болсаң, башгалара гөрелде болмалы халыңа, бейдип йөрсүң!» дийип кәйинипдир. Пенжем:

«Боля, башлык, герегин пагта болсун, менем инди шу ерден яндак йыгмарын» дийипдир. Шол гүн башлыгымыз янындакы ёлбашчы билен, кырк-элли километр гайрада ерлешйән ярышдаш колхозың мейданларына айланмага гидипдир. Барсалар, гум этегинде ене бир адам яндак йыгып йөр диййәр. Булар «Бе, Пенжи ялылар башга колхозларда-да бар-ов» дийип, яңкының янына барсалар, Пенжиниң өзи диййәр. Башлык «Ер-ов, Пенжи, өзүңм-ай я-да гөзүме гөрүнйәңми?» дийипдир. Пенжем «Башлык, өзүмдирин. Менем сизи еке гоймажак болуп, шол ат гайтарым өңүңизде гезип йөрүн, ёгсам, шу ерлерден яндак йыгып дашамак маңа-да аңсат дәл. Йөне, нәме, ирден сизе сөз берәйдим-дә, инди өз обамызың голайындан яндак йыгмарын дийип» диййәрмишин. Булар хич зат диймән, ыза доланыпдырлар. Эртесем, башлык билен этрап ёлбашчысы чөле, мал-гараң үстүне айланмага гидипдирлер. Обадан ики йүз километр дашлыкдакы бир чопан гошуна барсалар, чопаның янында ене Пенжи отыр диййәр. Шонда башлык «Сен, Пенжи иним, нәче саны Пенжи болмалы?» дийип, өз гөзлерине-де ынанман, доңуп дурубери́пдир. Пенжем «Башлык, бу гудратлы чөлде нәме гөрүнсе гөрнәймелидир. Йөне мунда өз говы гөрйән адамларыңа гөзүң душсе, оңа етеси нәме бар!» дийип, вәшилиге салып, башлыгың гахарыны гачырыпдыр. Шонда этрап ёлбашчысам вәшили́к эдип, «Пенжи иним, сени гөренимизе бизем аз бегенемзок. Ынха, эртир мен Гарригала этрапының хоҗалыкларына өзара барлага гитмели. Сен шол ерде bize гараш!» диенмиш. Пенжем «Бо-хов, Гарригала нире... Мары топрагы билен Пенжи нире...» дийип, лампа ашак отураянмыш. – дийип, Аннасәхет гүррүңини тамамлады. Отуранлар ак гөвүнден гүлшүп, Пенжә бақдылар. Аннасәхедиң яңкы гүррүңи оларың йүреклеринде Пенжә бирхили мәхир, достлук дуйгусыны оярды. Аслында, Пенжи эрбет йигидем дәл ялыды. Лопбушрак, келте бойлы, яшы кырка голайласа-да, энтөк өйленип билмән йөрөн бу йигит обаның четинде, бир пессежик тамда ялңыз гаррыҗа эҗеси билен яшаярды. Элбетде, гарыплыгам, екелигем ил ичинде айып гөрүлйән зат дәл. Белки, мекдепде окан дөвүрлеринде, яшлык йылларында Пенжә-де өзүне сөйгүли ёлдаш тапмага мүмкинчилик боланам болса, оны айдып, йүрегини ачмага, халаныны езүне ыраймага онда етерлик укып болан дәлдир. Белки-де, ол өзүни сада, пес сайып, хич бир гыза лак атан дәлдир. Гараз, Пенжи

мекдеби тамамландан соң, өзүни илден бир четрәге чекип, илки сыгыр чопаны, соң чекене чопаны болды. Соң ол ишлерем ташлап, эсли вагт хич иш этмән гезди.

Хәзир Пенжиниң өзем өзи хақдакы гүррүңлери диңләп, иле гошулып, хезил эдип гүлйәрди. Ол хақда «Түвелеме, дегишмәни гөтерип билйән, хич затдан кинә сакламаян йигит экен. Адама шунуң ялы хәсиетлер диңе безег берйәр ахырын» дийип ойланан Деря-да, Пенжидир, гапдалында отуранларың шейле арасса, пәк гөвүнли огланлардыгына бегенип отырды.

Орта дурли-дүмен нахарларың ызлы-ызына гелип дурмагы, тәзе-тәзе гүррүңлериң ачылып бармасы мыхманларың хас-да гевнүни гөтерәрди. Шейле сададан тутумлы той боланда, гапдалыңда-да гепиң алшып, дүшүнишип билйән адамларың отуранда, нәче ийлипи-ичилсе-де, нәче узак отурылса-да, билдирмез экен. Бу агзыбыр, шагалаңлы хем дүзгүн-тертипли отурышлыга гевни етен Аннасәхедеңем, буларың янындан турасы гелмеди. Ол сөзүниң арасында:

– Огланлар! Мен галапын тойларда, кәнбир яш-елеңлериң арасында отурмаздым. Отурайсаңам, ичинде бир еңлес, келпез тапылар-да, иен-иченини гөтеринип билмән, устүңе ханлык сатып, бар кейпиңе соған дограйяр. Түвелеме, сизиң отурышыңыз ялы, агзыбир, сылашыклы отурсалар. онда гүнде тоя гидесиң гелип дуржак-хов! – дийип, отуранларың хас-да гөвүнлерини гетерди.

Деря-да Аннасәхедең йүзүне миннетдарлык билән бакды-да:

– Аннасәхет, түвелеме, сизиң шу тайда, бизиң арамызда отуранлыгыңызам хер зада дегйәр. Сиз бир арасса, тәретли, бәш вагт намазлы, агзы оразалы адам, өзүңизем, ялнышмасам, бизден кәнбир улам дәл ялы. Йөне биз-ә, догрусы, өзүмизи сиз билән деңемәге милтимиз ёк. Себәби, биз шунча яшасагам, не өлиниң – не дириниң, не эне-атаның, не-де ил-гүнүң дердине ярадык. Херничигем болса, бирибар бизиң билән дең болуп дуранок, шоңа-да йүз-де-мүң шукүр. Догры, мениң той гүни бейле гүррүңлери янжап отурмам, белки, ерликлем дәлдир. Йөне бу отуран огланлар, нәхили гүррүң эдилсе-де, догры дүшүнәрлер. Ынха, түвелеме, Пенжи биленем танышдык. Сиз онуң тарыпыны етирип, догры этдиңиз. Биз инди оны өзүмизә хасам якын сайярыс. Нәме, «Өңүм геленден, сонум гелсин» дийип-дирлер. Пенжи дост, сен өйленип билмән шу вагта

ченли гезен болсаң, сени дессине өйәрис. Мерет инимизиң тоюны бир саг-аман совалы бакалы, онсоң мен сени Ашгабада гезеленже алып гидейин. Ол ерде говы гыз-гелинлер кән. Сенем инди шәхерли болай! Ынха, арада мен Ашгабатда бир таныш яшулыма габат гелдим. Теке базарында бирине гавун сатышып, гүн гөрйән экен. Аялам ташлап гидип, чагаларынам ондан бизар эдип, гараз, икижахановаррасы болуп йөр экен. Онсоң, отурдык, маслахатлашдык. Шондан соңам ол өйленди, хәзир әр-аял икиси, бир оңат яшашып, Тежениң чагалар өйүнден биртопар чага-да алып, шолары тербиеләп йөрлер.

Пенжиниң гөвни ачылып, эгинлери хас-да дикленди:

– Ай, хәлиден сизиң яныңыза гелип отурмалы экеним, мен-ә пьянчылыктанам ачылдым-хов! Ол огланларың янындакам, тас мени пьян эдип, ковупдылар-а. Ай, мен пахыр, ковулсамам, гөвүн-гарын эдип дурамок-ла велин, пьян болуп ковлупдыр дийилсе, гелшиксиз-дә. Соң саңа небси агыржак ёк. Онсузам, мен бу обада диңе той булаян, тойдан ковулян адам болуп галдым-хов! Мениң-ә, нәме, сәхелче гөвнүм бар, «Сен-сен» дийип отурсалар, шолмукам өйдуп, гөтерилиберйәнем. Килең төвереге питжиң атып йөрән, балаклары үтүклиже келпез огланларам онсоң мени ойнажак болуп, «Ханы, Пенжи бег, шуны ич я-да бизден геч!» дийшип, мени угрума гойман, ичирйәрлер. Менем, нәме, емруне чопанчылыктан башга зады гөрмедик, ярымгөвүн адам, гүп ынанып, дерревеңм пьян боляс, ине, онсоң, төверегине дүвләп отуран Пенжиң бар-да. Бирнәче гезек, той еринден галтага йүкләп, өе дүшүрип гайданлары ядыма душйәр. Себәби, «Гит» дийленде, мен гидемок-да, «Өзүңиз ичирдиңиз, индем өе өзүңиз элтерсиңиз!» диййән. Онсоң, шол галтақда хүвдүленйән ялы болуп барянымы билйән. Вах, эжем пахыр хер гезек «Пенжи жан, сен шу той дийилйән артыбына гитмесене» дийибем өзеленйә-ле велин, екелик гурсун, бири «Бәри гел!» дийсе, дуруп боланок-да. Иллериңки ялы өйли-ишликли болсам, дашарык чыкман, шол гелни-миң йүзүне середип отуржак-ла менем...

Салых йылгырып, онуң сөзүни бөлди:

– Пенжи, сен инди хич зады алада этме, Деря саңа Ашгабада гидели дийдими – боланы, инди ягшы дилеглери көпрәк эдибер!

Деря-да хәзир отуран еринден, «Пенжи ялы сада йигитлер обаларда-да, шәхерлерде-де көпрәк болса болмаярмы» дийип, ичини гепледйәрди.

Вагт эййәм гижигипди. Отуран огланларың көпүси гайдышып уграпды. Кәерде, гижәниң укусына дөз гелип билмедик мыхманларың кәбириниң иркилжирешип отураны гөзе илйәрди. Эмма Салыхдыр Деря, Ан-насәхетдир Пенжи, ене бирнәче огланлар, энтек укыны голайына гетирмән, гызыклыдан-гызыклы гүррүңлере гүмра болуп отырдылар. Мереем ейленйән оглан, бегенжинденми-нәмеми, бир ерде отурып карар тапман, кәте Дерядыр Салыхың янына барса, кәте өздең-дүш огланларына биригйәрди. Догрусы, оны бир ерде отуртмаян зат диңе бегенжем дәл-де, тоюң, тутуш хо-жалыгың аладасыды.

Хатара дикилен сүтүнлердәки электрик чыралары төве-реги гүндизлиге өврүп дурды. Оларың ышыгына, хол бейлерәкде, эртирки тоюң баш ашпези – яшулы адамың хенизем ынжалып билмән, бир-ә, палав үчин догралып гойлан кәширдир соганлары бир тарап үйшүрип, бирем, какланан этлери дузлашдырып, ики яна пырланып йөрши гөзе илйәрди. Диңе ол яшулы дәл – төверекде той хыз-маты билен гаймалашып йөрен адамларың әхлисем, ядавлык, уky дийлен зады унудана меңзейәрди.

Эмма эртирки гүне-де гүйч-кувват герек. Өзүң укың тутмаса-да, эртирки гүн тойда, дик аяк үстүнде дуруп хызмат этмели адамлар хақда ойланмалы. Шонуң үчинем, Аннасәхет «Инд-ә бир чен болайды өйдйән!» дийип, Пенжинем ызына тиркәп, өйлерине тарап уграды.

– Гижәниңем көпи өтүп, азы галайды ейдйән... – дийип, мыхманларың бири Салыха йүзленди. Гапдалда отуранларам:

– Догры! Эртирем, эсасы ишлере гез-гулак болмалы – ене шу отуран адамлар. Шонуң үчинем, бираз гөзүмизиң авусыны алаялың! – дийишдилер.

Хер ким отуран-отуран еринде гышарды. Гижәниң мылайым, якымлы ховасы гышаранларың аглабасыны деррев өз гойнуна алып, хүвдүләп, уky базарына тарап алып гитди. Эмма бир четде, бир-бирине дегип диен ялы ятан Дерядыр Салых велин, хенизем кирпичи кирпиче гатман, пессайжа сес билен, бир затларың маслахатыны эдйәрдилер. Оларың гүррүңиниң эсасы манысы – эртирки тойы саг-аман гечирмек, гелналжа тертипли гидип, абрайлыжа-да доланып гелмекди.

Салыхың тоюнда гелналжа гиден огланларың кәбириниң, ызындан ягы ковян ялы, дазанаклап барышлары Деряның энтегем гөз өңүнден гиденокды. «Элбетде, бела-бетерден, гөзден-дилден бирибарың өзи горап сакласын, йөне бизем хабардаррак болмалы» дийип, ики дост эсли салым пышырдашып ятдылар.

...Даң атып, хоразларың сеси әлеме яң салып уграды. Мыхманларың намазлы-тәретлилер-ә эййәм аяк үстүндеди. Төверек, гоңшы-голамларам өрүшип, той ерине гелшип башладылар. Агшамдан тайяр дуран оҗак-газанларың башында гаймалашык артды.

Мерет дагының гаррыҗа энесем хәзир даш ишиге чыкып, гөзлери хич зат гөрмесе-де, гуаклары зат эшитмесе-де, гөйә, хол гөзъетимде бир затлар гөрийән ялы, башга хич киме эшидилмейән бир оваза диң саян ялы, телим йыллары биле башдан гечирен көнеҗе хасасына сөенип, доңан ялы болуп дурды. Белки, ол ичинден, бирибарың шу гүнлере етиренине, бу гарып гапының өнүнде-де ахырсоңы «Той» сөзүниң эшидилип, той мәрекесиниң үйшенине йуз-де-мүң шүкүр эдип дурандыр.

Гүн гөвресини ерден сайлап-сайламанка, оҗакларда от гөрүнди. Гоңшы-голам, оглан-гызлар, тоюң хызматына гелен мыхманлар – барысы өзлеринө табшырылан ишлер билен башагайды. Дерядыр Салыхам, эртирлик чайыны ичип, гелналжа гитҗек машынлара тарап йөнелдилер.

– Гелналжа гитҗек еримизем голай-а дәл, гаты бир гижә галынман, үгралайса-ха, говы борды – дийип, Салых оба яшулуларының бирине маслахат салды. Маслахат макулланылды. Аз салымдан соң, гарры энеден ак пата алан гелналжы машынлар, «Ниредесиң гуда обамыз!» дийип, узын хатар болуп, ёла дүшдүлер.

...Энтек гөрлүп-эшидилмедик той дабарасы Осман агаларың машагаласында эййәм үч-дөрт гүнден бәри довам эдйәрди. Ине-де, гелналжы машынларың шовхуны эшидилип уграды. Гуда билен гуданың гадырлы гөршүп, тәзе гатнашыклара тарап илкинҗи әдимлерини биле әтмели пурсаты етип гелди.

Айдым-сазың арасында гыз-гелинлер, яш-елеңлер танс ойнап, энчеме асырлардан бәри ягшы умытлы дәплериң бирине өврулип гиден гыз тоюның гелшигине гелшик берйәрдилер. Ортада танс ойнаяңларың, бу гөзеллиге сын эдип дуранларың, чулпе чагаларың үстлерине, гөйә, гөкден дөкүлйән ялы болуп, дүрли-дүмен сүйжүлер,

ойнавачлар сечилип дурды. Хер ким хөвес билен, «гөкден инйән» шол совгатлары гарбап алярды. «Тойдан топукча» дийлен сөзүң манысам шол болса гереk. Тоя гелен хер бир адам, ырымына, тойдан өзуне дынным ялыжак бир зат етсе-де, багт бийәр.

Тоюң әхли шертлери бержай эдиленден соң, гелналжы машынлар ене ёла тайяр болдулар. Ине-де, Мерет өзүниң ыкбал ёлдашы Күмүш билен дең гадам уруп, беземен, кервенбашы машина тарап йенелди. Бир адам ялы болуп барян ики яш жуван машина мүнүп, яшулулардан ак пата алансоң, төверекден «Саг-аман барың!» «Ёлуңыз ак, ёлдашыңыз хак болсун!», «Алын-багтыңыз ачык болсун!» дийлен сеслер эшидилип башлады.

Гелналжы ёла дүшди. Обадан сәхелче сайланылан бада-да, Дерядыр Салыхың өтен агшамдан бәри ховпур-гаян ягдайы йүзе чыкып уграды: гелналжыдакы машыналарың кәбири «ким озмашак» ойнуна башладылар. Буларың гык-багы, тозан турзуп, бир-бирлерини гижжелемелери бейлеки сүрүжилере-де тәсир эдип, тутуш кервениң ичинде алжыраңчылык, алңасаклык дөредйәрди. Машыналарың ызрагында, көнерәк машынының ичинде Салых билен биле гелйән Деря бу ягдайы кесесинден узак сынлап дуруп билмеди, ол машынының сүрүжисине йүзленди:

– Гардаш, мүмкин болса, өңрәге гечелиң-де, машыналары саклалың, бирдир-ярымдыр келлеси гөчйәнлер бар ялы-ла – дийди. Сүрүжи машынының газыны артдырды, Эмма өңден барян машыналар етдирер ялы дәлди. Гайтам, ыздан араны йыгрып гелйән машыны гөрүп, о-да озуп гечжөк болянларың биридир өйдүп, барха гаты сүрйәрдилер.

– Сениң тоюнда-да эдил шейле башбозарлык эден сүрүжилер болупды. Йөне биз олары вагтында саклап, дүшүнәр ялы гүррүң этдик-де, худая шүкүр, саг-аман бардык. Эмма шу гелналжымызың ичинде я-ха бозгак көн я-да биз бирнеме гелеңсизлик эдипдирис, ёгсам, гелналжы уграманка, буларың өңлерине дүшүп гидиберен болсак, говы болжак экен – дийип, Деря Салыха йүзленип гүрледи. – Ери, Мереде нәме гереk дийсене, кә ерде өзи машыны хаяллатдырып, ёлдашларымыз нәхили гелйәркә дийәймел-ә...

Салых Деря гөвүнлик берди:

– Ай, Мереде игенме, дост! Ол бир өйленйән оглан, онуң бу вагт хич ким ядына дүшйән дәлдир. Йөне бу

тоюң ягшысына-яманына, әхли задына икимиз жоғал бер-мели... Әй, менем өлдүрмели, сиз гелни алып чыкян-чаңыз, эжем билен саламлашып гайдыберейин дийип, өе ылган болдум, ёғсам, бейле ыза-да галмасак галмаз-дык – дийип, ол өз-өзүне кәйинди.

– Ёк, дост, сен оны оңарыпсың гайтам, гоңшула-рыңыза гелип, өйүңиз билен саламлашып гитмесең, ол болмаз-а.

Ики дост, хемишекиләри ялы, өз араларында дүшүнишселер-де, гөвүнлериниң үнжүси артмаса – азаланоқды. Хәзирки ягдайдан нәдибем болса тиз чыкалга тапмалыды. Ёл ұзақ, өврум кән, ёлуң үграм тележжалыдыр тележжасыз тракторлардан, көнелишен йүк машынларындан долы. Олары сүрүп барянларыңам хайсының нәхили адамлыгыны, нәхили ягдайдалыгыны нәбилжек.

Дерядыр Салыхың отуран машынының сүрүжиси ёлбойы чыраларыны өчүрип-якып, «Сакланың!» диен ышараты эдип гелйәрди. Эмма муңа үнс берйән ёқды. Шол ала-тозан, шол гык-бак...

Салых өз өмрүнде хер хили ёл хадысаларыны гөрүпдем, эшидипдем. Хатда, түрмеде биле отуранлары-ның арасында-да, хут шейле хеләкчиликлер себәпли йыл кесилип геленлер барды. Ол хәзир өзүни нәче гиндиге салса-да, машының ичинде отурып такат тапаноқды. Ол ички ховсаласыны бирнеме басмак үчин, дашындан гүрледі:

– Деря, шу бирнәче келпезлериң, арак-шерап ичип, машын сүрйәнлериң дердинден, гөр, нәче бенде атасыз-энесиз, чагасыз, машгаласыз галяр. Сен мени багышла, Деря, йөне мениң йүрегимиң гүрсүлдиси, бирхили, барха артып барян ялы... Сен ядыңа сал, Деря, бизиң билен түрмеде отуран, Агажан дийип бир даяв яш оглан барды, өзи ахаллы огланды өйдйән. Анха, шо-да түрмеде секиз йыл отурып чыкандан соң, шонча йылың бендичи-лигинден бошап, яңы азат дурмуша аяк басанда, обаларындан башга бир ере тоя дийип гидипдир-де, ёлда-да машын бир чырасыз-затсыз, тележжалы тракто-рың ашагына гирсе нәтжек... Өзем, нерессе, бир гаррының екеже перзенди экен. Ери, шо тайда Агажан нересседе нәме гүнә бар я-да онуң ызында багырып галан гарры энеде нәме гүнә бар? Әхли гүнә – шейле тракторлары аркайын ёла гойберйән биагыры ёлбашчыларда.

– Вах, ол нерессәни менем чаларак танаярдым, йөне бейле боланыны эшитмәндириң – дийип, Деря-да дилленди. – Өлүмә дөзер ялы йигит дәлди... Вах, вах... Ятан ери ягты болсун, гаррыжа эжесинө кувват бергейдә...

Шол бармана, өңден дазлашып барян машинларын бады бирден говшады, тозан ятышансоң, хол өңде, ёлуң угрунда бир үйшмелең гөрүнди. Нәхилидир бир бетбаг-тчылыгың боланыны йүректери сызан Дерядыр Салых, бир-бирлериниң йүзлерине сәредишип, хәлки үйшмелеңе голай барып-барманкалар, машиндан дүшүп, ылгашлап уградылар. Ынха, көпри, көприниң төверегем дуршуна мәхелледир машин. Деря билен Салых алңасашып, буларын ичинден өз гелналжы машинларыны гөзлейәрдилер. Ине, бирденем, өңрәкде, машиндан дүшүп, алжыраңцы халда төверегине сәредип дуран Мерәде гөзлери дүшди. Салых еңуртиләп, онуң янына барды-да:

– Ери-хов, Мерет, би нә дөв чалды сизе? Нәме, чәпышыга гайдыландыр өйдйәңизми?! – дийип, кәйинжирәп уграды. Онянча-да, Мерет:

– Салых, шу ерде бир болмасы иш-ә болупдыр өйдйән. Йөр, баралы ханы, белки, көмек керекдир – дийди. Деря-да буларын ызындан етди.

Көприниң бир тарапында, ызы тиркегли, үсти арак йүкли «КАМаз» машины ярпы гөврәсини сува саллап дүр, онуң төверегинде дыр-пытрак болуп ятан чүйшедир ағач яжиклерден яңа аяк басара ер ёк. Көприниң саг тарапындакы бетон айманчаныңам эсли ери оюлып, йыкылыпдыр. Ол ерде ылгашып йөрән адамлар шол айманчаның йыкылан еринден ашаклыгына бармакларыны узадышып, гыгырышардылар. Төверек ызанда-чуван, чагаларын, той лыбасындакы гелин-гызларын агысындан яңа, дурар ялы дәл.

– Етевериң, көмек эдиң, машин, ине, шу ере гачды... Канал о диен чуң болмалы дәл... – дийип элеврешйән адам кәнем болса, өзүни сува уруп, көмеге етишжәк болян ёкды.

Деря билен Салых икиржиңленип дурмаздан, өзлерини канала урдулар, Мерәдем булардан галмады, барып, сувуң бир четиндөн эмай билен гирди-де, ашак чүмди.

Биртопар той умытлы адамы өз гойнунда гизлән канал, гөйә хич зат болмадык ялы, шол товланып, акып ятыр. Онуң не тоюң билен иши бар – не ясың билен.

Дерядыр Мерет кө чүмүп, кө чыкып, херси каналың бир гапдалыны, Салых болса орталарыны барлашдырдылар. Ине, бирсалымдан Салых достларына «Бәрик гелиң!» дийип эл булады. Оларың үчүсем, Салыхың гөркезен ерине чүмдүлөр. Ине, ұсташыр гызыл-гөк лента дакылан ак «Волганың» ичинде дөрт саны адамың судуры чала гөрүнйөр. Бивагт инен апат, олары өз өмүрлериндәки иң шатлыклы пурсатда гапыл гоюп, ұстлерини басан болара чемели.

Деря, Салых, Мерет үчүси үч ерден чекип, машының ики саны гапысыны зордан ачдылар-да, машының ичиндәкилери еке-екеден чыкарып уградылар. Машындакыларың хич биринде дем-дүйт ёкды. Хакыкатданам, оларың бири машының сүрүжиси, икиси – яш чатынжалар, дөрдүнжисем – өйленйән огланың гыз жигиси болуп чыкды. Олары сувдан чыкарып, каналың кенарында хатарлап ятырдылар. Төверекде ылгашянларың кимси ятанлара эмели дем бержек болуп сынанышялды, кимси:

– «Тиз көмеге» хабар этдиңизми? – дийип гыгырды. Эмма инди бу ятанлара «Тиз көмекденем», эмели демденем харай ёкды.

Шол аралықда, улы зынжыр тапып, сувуң дүйбүнде ятан машынам чекип чыкардылар. Ил-гүн бир говы зат, зййәм бир ерден улы трактордыр йүк гөтерйән кранам тапып гелипдирлер. Басым, этрап меркезиниң ёл ховпсузлыгыны гораян ресми адамларам гелип етишдилер.

Халыс ысгындан гачан Салых, ыраң-дараң эдип, ұстбашының сувуны жораландырып, зордан бир чете чыкды-да, ашак чөкди. «Эй, тоба-тоба... «Ювуданың өзүңки, чейнәниң – гүмана» диенлери... Хей, бейле-де зат болармы... Бир сагатжык мундан өңем небир сүйжи арзувлар билен обаларына баряндыр бу нересселер, анха, индем ләш болуп ятырлар... Адам пахыр, өзүне галса, хей, шейле бетбагтчылыга кайыл гелерми... Бирибардан язгыт боланда, оңа чәре бармы... – дийип, Салых ичини гепледйәрди. – Эй, гудраты гүйчли бирибар аллам, сен екесиң, бу гиден миллетиң сенден башга ховандары ёкдур, өзүң бир йүреклерге гинçлик беревер, аллам! Бизе – Мухаммет пыгамбериң ымматына өзүң медет бөр! Бизиң билен дең болма, аллажан!» Салых асмана бакып, эллерини ёкары гөтерди-де, ичинден бир затлары пышырдады.

Ол өз өмрүндө хер хили шумлугы башдан гечирипди, гөвнүне, инди әхли зат билен өвренишен ялды. Эмма хәзирки ялы айылганч хадысаны велин ол илкинжи гезек гөрийәрди. Адамың башына херничик иш дүшенде-де, «Бетеринден сакласын...» дийип оңаймалы экен.

Салых, хәли, өз гелналжыларындакы машинларын дазлашып барышларыны ятлап, төверегине серетди. Анха, хеммеси машырланыңдан чыкып, йүзлерини саллашып дүрлар, ичлеринден йүз-мүң гезек тоба эдйәндирлер хәзир, «Хернә, шол «КАМаза» габат гелен биз болмадык» дийәндирлер. Адамың болшы шейле, диңе бир айылганчлыгы гөрөндөн соң тоба гелйәр.

Бейлерәкдө, ики саны милиционерин өңүнде-де «КАМазың» сүрүжиси бойнуны саллап отыр, орта яша етмөдик, аррык бир адам экен, бокурдагына гелйәнчө иченинем дашыңдан биләймели, сандырап, буланчак гөзлерини кәте бир даш-төверегине айлаяр-да, «Мени худай тутды-ы...» дийип, ваззыкляяр.

Өз ягдайыңы өзүң билмесең, ягша-ямана дүшүнмесең, ичмесиз зады ичип, келләң хумарлыка, машин мүнүп йөрсөң, бир гүн болмаса – ене бир гүн сени худаям тутар, бендесем...

Салыхың, барагада, онуң якасыңдан тутуп, «Тур еринден, харамзада! – дийип гыгырасы гелди. – Тур, серет! Сен зерарлы, небир адамларын өмүр тананы кесилип, сенем дири галдың. Эмма сениң яла о дүнье – бу дүнье гүнәден йүлүнме ёкдур, сени энтегем шу гара ер гөтерйәр...» Ол ене ичинден тоба эдип, өз-өзүни көшешдирди.

Яп-яңыжа-да саз билен сөхбет болуп барян хәлки гелналжы машинлара дөрт жуваның жеседини йүкләп угратдылар. Ресми адамларам, яңкы бигаират сүрүжини өзлери билен алып гитдилер.

Мерет дагының гелналжысы энтек дуран еринден угранокды. Диңе, Салыхың әхли сүрүжилери дашына үйшүрип, эллерини галгадып, бир затлар дийип дураны гөрүнйәрди. Деря-да онуң янына барып дурды-да, сөзе гошулды:

– Адамлар, биз-ә хәлиден бәри, кәбириңизе геп дүшүндирәйжек болуп, шунча хайдадык велин, ызыңыздан өтип билмедик. Ынха, индем хич зат дүшүндирмек герек дәл, өзүңиз өз гөзүңиз билен гөрдүңиз... Гелналжы дийлен зат хер адамың өмрүндө екеже гезек боляр, онам, анха, кәбир келпезлеринң шейдип яса

өврәйән халатлары бар. Шу затлар, өзем, бир гезек – ики гезек боланок... Адамлар, акылыңыза айланың! Ери, тиркешипжик, агзыбирже гидиберсеңиз, хер ким сизи гөрөнде, «Бизе-де худай етирсин!» дийип, йүзлерине сылжаг-а. Яңкы болуп гелшиңизи гөрөнлер болса, диңе «Худай сакласын!» дийәймесе, башга нәме дийсин...

Аз салымың ичинде болуп гечен яңкы вака, Салыхдыр Деряның хәлки сөзлери бу адамларың өмүрлик ятларындан чыкмаса герек. Бу гоша көпрем, дөрт жуваның өмүр танапының кертилен, бир тоюң яса өврүлен ери хөкмүнде илиң ядында, дилинде галды. Бу ерден гечжеклер, ол нересселериң рухуна дегсин эдип, аят-төвир окап, эл галдырып гечселер, дурмушың хич бир эшретини гөрмәге етишмедик ол гөргүлилериң бигүнә рухлары, белки, шат болар.

Эсли вагт машиның рулуна эллери барман дуран яш сүрүжи огланлар, ахырсоңы, үсуллык билен ёла дүшдулер. Инди олара чыраңы якып-өчүрип, ышарат, төвелла этмек герек дәлди.

Ыздакы машында гелйән, үст-башлары өл-мыжжык ики дост –Салыхдыр Деря хәзир дымшып, херси өз пикирлери билен гүмрадылар. Салых хәзир өзүниң он йыл түрмеде боланына-да шүкүр эдип гелйәрди, он ики сынасының ербе-ердигине, хернәче кынчылык гөрсе-де, яңкы ялы бела-бетере саташманына бегенип, бирибара алкыш айдярды. Дурмушың әхли кынчылыкларыны еңип гечмек мүмкин, йөне бивагт өлүм башындан иненде велин, онуң өвезини хич зат билен долуп болмажак экен. Ынха, яңкы бетбагтчылыгың гүнәкәрем белли, оңа дегишли жезасынам берерлер, йөне шонуң билен, инди шол дөрт жуван гайдып гелжекми! Аслында-ха, билкастлайын бириниң ганына галан адамың хич хачан гүнәси гечилмесе говы боларды, Я-да ол бирине нәхили сүтем эден болса, нәдип ганына галан болса, онуң өзүне-де эдил шонуң ялы жеза бермели. «Оды өзүңе бас, өтмесе – кесекә» дийипдирлер. Хер бир агырыны илки өз тениңде, йүрегинде дуяп гөрмели, шонда ил-гүнүң дердини дең пайлашып билерсиң...

Хәзир ики достуң икисиниңем эдйән пикирлери шейлерәкди.

Эртир ирден чыкып гиден гелналжы вагтында доланмансоң, той ериндәкилерем биынжалык болшуп отырлар экен. Оларың кәбири гелналжының ат гайтарым өңүнден чыкышып, «Саглыкмыдыр, эйгиликмидир?» дийип сораяр-

дылар. Машынлар гелип, гапыда дурансоң, Дерядыр Салыхың, хатда Мередиңем үст-башларының әл-мыжжык-дыгыны гөрүп, алланичигси болшуп, ичлерини чекенлерем аз болмады. Эмма Деря билен Салых дуранлары көшешдирип, илки билен гарры энәниң янына бардылар-да, хасабат бердилер:

– Эне жан, биз-ә саг-аман гелдик, гелнем гетирдик, аягы дүшүмли болсун, шу ожагың оды бирен гирип, күли билен чыксын! Газыгында гоша гаррасынлар!

Той дабарасы гызышып уграды. Айдым-сазың овазы беленде галды. Бу тойда отуранларың, гелналжа гидип геленлөрдөн башгасы, ёлда гөрлен бетбагтчылыктан бихабарды. Оны шу вагт эсасы гүррүңе өврүп, тоюң хезилини гачырмаңам, белки, гереги ёқдур. Дурмуш-да, ынха, дек шу гүнем, кимлер учин той-дабара, кимлер учин болса – ясдыр. Яп-яңыжа-да, Дерядыр Салых дагы, небир той умытлары сувуң астында галан бигүнә жуванларың жесетлерини машына йүкләп уградыпдылар. Ол нересселериң өйлеринде-де шу вагт ахырзамана гопандыр...

Салых бу затлары шунча ятламажак болса-да, бола-нокды. Деря-да, эдил Салыхың болшы ялы, белли бир ерде отурып карар тапанокды. Мөредиңем бирхили суссы гөсди, улы аладасы бар ялы гөрүнйәрди. Догры, Мерет, көприниң үстүнде болан ваканы, соң машына мүнүленде, Кумше гүррүң бержек болубам дүрманды. Эмма Күмүш, геп-сөзсүзем, төверекдәки ызлашыктан бар зады аңыпды.

Ол хәзир күртә бүренип отуран еринде, гапдалындакы яш гызларың бирине: «Бар, жигим, Мереди чагырып гел!» дийип ышарат этди. Мерет деррев етип гелди:

– Күмүш, сорадыңмы? Нәме, саглыкмы?

– Мерет, мен өз ыкбалымдан өрән разы! – дийип, Күмүш ювашжадан гүрледи. – Тоюмыз гүл ялы гидип дур... Йөне хәлки ёлдакы ызлашык, ахы-налалар ядыма дүшсө, бирхили болян. Белки, бизиң хәзирки саз-сөхбет эдип отурышымызың гелшиги ёқдур, Мерет... Догры, олар бу обадаңам дәл экен, той билен ясам биле гелип дуран зат, мен оңа дүшүнйән... Йөне сен разы болсаң, тоюмызың галаныны айдым-сазсыз гечирәйсек, хас гөвнежай болайжак ялы...

Мерет Күмшүң акыл-хушуну өңденем өзүниңкиден йүз мертебе белент сайярды, хәзирем онуң сөзлери

йүрегине жүңк болуп, Күмшүң бейик адамкөрчилигине хайран галды.

– Күмшүм, сен шу тоюңам, шу өйүңөм эеси... Яңкы диениңи болса мен йкелләп оңлаярын – дийди-де, Мерет чалт чыкып гитди. Ол дессине Салых билен Деряны тапып, Күмшүң теклибини оlara айтды. Үч дост бу теклиби макуллап, өзүниң бу босагадан илкинжи әдимини адыллык, пайхаслылык билен әден Күмүшден миннетдар болдулар.

– Түвелеме, түвелеме, худай көп гөрмесин! Мерет дост, сен, гөрйәс велин, ялңышмансың. Шол пикир бизе-де ынжалык беренөкды велин, йөне гелнимиз бирхили гөрәймесин дийип, айдып билмән отырдык. Күмүш догры айдыпдыр, шу гүнки бетбагтчылыгы гөзүмиз билен гөрүп гайдыбам, оңа бипервай гарасак, онда худаям бизи халамаз. Гой, тоюмыз довам этсин, йөне айдым-сазы гойдуралың! – дийишдилер.

Салых сазанда огланларың янына барды-да:

– Огланлар, багшылар, сиз айыплашмаң, той эелери айдым-сазы гойдурайсак дийип хайыш эдйәрлер, бу – сизиң айдымыңызы я сазыңызы халамазлықдан дәл, башга себәби бар – дийди.

Агзыбирлик, душүнишмеклик, сылашык бар еринде, той айдым-сазсызам гызыгыны гачырмажак экен. Топар-топар болшуп, гүлшүп-дегшип, дүрли-дүмен нахарлардан ийип-ичишип отуран мыхманлар, обаның өз адамлары тоюң хич кемини билдиренөкдылар.

Агшамкы агач секиниң үстүни эеләп отуранларың арасында хәзир Аннасәхедем барды, Пенжем. Бү ерде болуп дуран гүррүңлери нәче диңлесең, ене диңләсиң гелйәрди. Шу вагт Аннасәхет огланlara бир хекаяты гүррүң берип отырды. Буларың гапдалларына гелип отуран Дерядыр Салыхыңам гулаклары шондады.

– Хава, огланлар, бирвагтлар, хер тойда орта чыкып, ападаңлашып йөрөн улы-улы пәлванлар болар экен. Анха, шоларың бирине-де Депрек пәлван диер экенлер. Онуң пәлванлыгы өзболушлы болуп, ол тойларда диңе көп иймек боюнча өңе чыкып, байраклар алар экен. Депрек пәлван, бир отурышына, ики саны өвеч малың этини еке өзи ийәййәрмиш. Онуң шерти – ики малың этини гайнадып, улы хамыр чанага салып гетирмөли-де, еңсесинде, гөзи гөрмез ялы эдип гоймалымыш. Ине, шонда Депрек пәлван ики малың этини аркайын ийип, байрагы алар экен. Онуң Депрек пәлван адыны алмагы-

ның себәбем, ики малың этини иенсоң, гарнының тырңылдап, чишип, депрек ялы болуп дурмасы үчиндир. Йөне Депрек пәлваның бир сырам бар экен: ол хер гезек ики малың этини иен дессине, жүбүсиден бир нары чыкарып, иле билдирмәнжик иер экен. Бир гүн бир мелгун муны билипдир-де, онуң ызына дүшүпдир. Ине, онсоң бир тойда Депрек пәлван өңкүси ялы, ұлы бир этли чанагы бошадыпдыр-да, хәлки гизләп гетирен нарына алжак болуп, донуның жүбүсине элини урса, нар ёкмушын. Бир хиле эдиленини аңан пәлван, алжырап, донуның жүбүлерини чөврүшдирсе, бир жүбүсиден екеже нар дәнеси гачыпдыр. Пәлван шожагаз нар дәнесини агзына атса атыпдырам велин, иен затларына тап гетирип билмән, аз салымдан ярылып өлүпдир. Соң тебиплер онуң гарныны ачып гөрселер, шол екеже нар дәнеси пәлваның ашгазанындан догры гечип, гүйжүниң етен ерини эредип гиден экенмиш. Шондан соң улы ил нарың әхли затдан гүйчли, адама дерманлыгыны билип галыпдырлар. Онсоң, хеммелер меллегинде нар агажыны отурдып, нар мивесини ийип уграпдырлар. Яравсыза шыпа, кувватсыза кувват берйән, жәннет багының мивелериниң бири болан нар мивесини, гой, хер бир адам башардыгындан көпрәк ийсин, дагы болмаса, сувуны сыкып ичсин! – дийип, Аннасәхет ровайатыны соңлады. Аз салым дымышлықдан соң, Пенжи вәшилиге салып, Аннасәхеде йүзленди:

– А-хав, обадаш, муны-ха говы айтдың велин, йөне диңе нар биленем гарын доймаз. Ханы, иймитлерден хайсыны көпрәк ийсең говы болжак – шонам айдып берсене!

– Пенжи иним, пейдалы зат кән, ынха, өзүмизем кичирәккәк яшулы адамлардан шу затлары көп эшидердик – дийип, Аннасәхет ене сөзе башлады. – Адам элмыдама сарыяг билен дүе гатыгыны, оңа агаранам диййәндирлер, ийип йөрсә, онуң ичинде хич хили кесел дөрәп билмезмишин дийиб-ә эшидипдик. Ондан галанынам, өзүң сын эт-де гөрәй, шу обада дүе саклаян адамларың йүзлерине серетсең, эдил чаганың йүзи ялы, булдурап дурандыр, өзлерем, түвелеме, яшлары етмишден гечен болайсын – Пенжи иним, олар икимизден даявдырлар. Белки, бизе-де худай етирсин...

Пенжи ене сакланып билмән, геп атды:

– Аннасәхет, онда нәме, өзүң дүе саклаңок?

– Пенжи, дүе сакламак учин, илки билен, ишеңңир, гайратлы, ялтанмазак, гечиримли бир аял гереk. Ханы, бизиң көпимизде онуң ялы, голуны чермәп дуран аял бармы!

Пенжи оны ене гүрлетжек болды:

– А-хав, агам, сениң бейле дийип отураныңы гел-нежем эшидәйсе, бужагаз гүнүңденем галайма!

Аннасәхедем геп алып галмады:

– Пенжи иним, гелнежең, түвелеме, онсузам бизден эртир-агшам игенжи аз эшидйән дәлдир. Йөне мен диңе оларам гүнәкәр эдип дуржак дәл. Эркек адам дийлени билен, оларыңам әхли диени болуп дурмалы дәл-хов! Бизиң көпимиз, «Мен эркек адам» дийип, өйүң әхли кешигини аялың үстүне атайярыс. Аялына сәхел көмек этжек боляныңам үстүңден гүлен болярыс. Хол, оба-мызың гайрасында яшаян Серче аганы-ха сен танаяң, Пенжи! Ана, шол хер хепдеде ики гезек тамдыра от гойберип, өзи чөрек биширйәр. Ёгсам, небир ишеңңир, гүл ялы машгаласам бар. Мен-ә бир гезек «Ер-ов, Серче халыпа, чагаларың эжеси яравсызрак дагымыды?» дийибем сорадым велин, ол гайтам, «Ай, Аннасәхет, аял пахыр чага догурмалы, оны өсдурип етишдирмели, кир ювмалы, нахар биширмели, ичерини сырып-сүпурмели, гараз, ол пахырларың гүн довамында екеже секунт бош вагтлары ёк. Онсоң, бир элимден гелйән зат – шу тамдыра от гойберип, чөрек биширмесине бир көмек эдейин диййән» дийди. Мен-ә оңа «Шоның нәдогры» дийип билмедим. Йөне онуң башга бир гүррүңем бар. «Илки-илкилер-ә, чөрек биширемде, илиң гыжалатыңдан чекинип, аялымың көйнегини гейип, яшмагыны яшынар-дым – диййәр. – Йөне ил ичинде хер хили келпезлер, еңилкелле огланларам бар экен. Илки-илкилер аялымың көйнегини гейип, чөрек биширип йөркәм, шо хили келпезиң бири, адыны айдып дурмайын, зол ёлдан гечен болуп, «Гелнеже, шу сиз чөрек биширип уграяңыз велин, шунуң ысы мени өйде отурданок-да, чөрегиңизден бир дөвум дадып гөрейин-ле, ёгсам, мениңем аялым чөрек биширйәр велин, икиңиз араңыз ер билен гөк ялы-да, сиз бүтинлей башга машгала-хов!» диен боляр. Менем өзүми танатмажак болуп, барха берк яшынян, бейләме бакян велин, «Гелнеже, инди хачан чөрек биширйәңиз, мен өзүмжик геләйин-ле!» дийип, соңабака мени аңырсына гечирип баря, дейюс. Менем онсоң, «Ханы, сен ене бир гел бакалы!» дийип, соңкы гезек чөрек

биширжек боланымда, аялымың гелин вагтындакы эшиклерини гейип чыктым. Онсоң, яңкы азгын ене гелди, пишик басышыны эдип, өзем «Гелнеже, гайының-задың гөрәймесин, ханы, бир дөвүм чөрөк бер. Түвелеме, сен-ә шу гүн мениң түйс төвнүмден турайдың-ай» диен боля. Менем бир дөвүм чөреги элине тутдур-дым-да, келләмдәки яглыгымы, яшмагымы сыпырып ташладым ере, яңкыңам, эдил еңсесинден мәкәм тутдум-да, тамдырың горхана агзына тарап басып уградым велин, яңкы «Вай, Серче агам, багышла, мен сендигиңи билип, оюн этдим ахырын» дийип ялбармак-ялбаряр. Менем, сыртына бир депдим-де, «Бар, менденем бир оюн!» дийип, сыпдырып гойбердим яңкы мелгуны» дийип, Серче ага гүррүң берди. – Аннасәхет огланларың гүлкүсине гошулып, чалажа йылгырды-да, кәсесиндәки сован чайы бир гапдала серпип гойберди. – Йөне, огланлар, шу ерде мен башга бир зады айтжак болярын. Ине, түвелеме, сизиң көпиңиз өйли-ишикли, инди өйленмели огланларам бар. Менден сизе маслахат: хергиз өй-хожалыгыңыз билен агзыңыз бир болсун, исле – чөрөк бишир, исле – кир юв, исле-де – нахар бишир, бу ерде хич хили айып зат ёкдур, хеммесем – бир өйүң кешигидир. Өңем бири айдыпдыр-а, «Вах, аялымы елдүрен - өйүң шу майда иши экен» дийип. Өй-хожалык-да, мунда майда ишиң хич ызы гелмез. Эсасанам, шү, шәхер ерлеринде яшаян огланлара дегишли шу гүррүң. Араңызда шәхерлиңиз болса, гаты гөрәймәң-хов. Хава, шәхер ерлеринде кәбир адамлар «Ишден ядап гелдим» диййәр-де, телевизорың өңүнде, юмшак отургыжың үстүнде, элини ише урман отурярлар. Я-да газет-журнал окан болярлар. Догры, телевизорам гөрмелидир, газет-журналам окамалыдыр, хеммесем герек. Йөне аялам герек-хов адама! Өйүң зерур ишлери машгалаң билен билеже эдилсе, анха, шол ерде-де агзыбирлик, ырсгал-дөвлет бардыр.

Деря Аннасәхедин сөзлерини макуллап, гүррүңе гошулды:

– Халыпа, гаты ерликли айдырсыңыз, ынха, мениң өзүмем, гаты гөрөйин – гөрмәйин велин, бирнәче вагтдан бәри шәхерде, Ашгабатда яшаян. Ол ериң яшайшы, оба билен деңешдиреңде, бүс-бүтин тапавутлы, адамлар бирхили бир-бирекден дойгун ялы, гоңшы-гоңшыны тананок, хер ким өйүне гирибилсе – боланы, гапыларыны гуллашып отурярлар. Догрусы, өзүмем

шәхерде тәзерәкден бәри яшамсоң, шәхер яшайшы бизиң үчинем гараңқырак ялы, йөне көпчүлик бизе-де өвредип баряр. Инди бизем гапымызы гуллап отурыарыс. «Бизә гелен – бизе меңзәр» диймәнмидирлер. Ынха, шоңа ченли, бүтин өмрүмизиң көпусини обада гечирдик велин, бир-ә ким соралса, таналарды, бирем, өй билен өйүң арасында хаят болмазды. Хер кимиң ишигинде-де айратын тамдыр болмазды, бир тамдыр болса, дөрт-бәш хожалык чөрегини биширерди...

Деряның бу гүрруңини Аннасәхедем алып гөтерди:

– Хава, мыхман, сиз гаты догры айдярсыңыз. Бизиң обамызданам, окувларыны гутарып, Ашгабатда ишлешип йөрөнлери кән. Догры, шәхер ериниң яшайшының еңиллигем кән. Шонуң үчинем, ялтарак гелинлеримизиң көпуси обадакы жайларыны сатып, шәхерде яшанларыны кем гөреноклар. Эмма дүшүнөн адама велин, обаның эшрети адам учин учманың эшрети ялы. Ынха, ир билен турсаң, жаныңа якымлы тәмиз хова, яңы саглан сыгыр суйди, меллегинден йыгып ийип отурмалы ир-иймишдир хер дүрлүже гөк отлар, ислән вагтың союп хуршлук эдинәер ялы, агылында токлумыдыр гоюн, тәзеже товук юмургасы... Ери, шулардан башга саңа нәме герек дийсене! Ёк, адам бары шонда-да шәхерде яшажак болуп дерт-азар, өзем гүнүниң ярысыны нобатда гечирйәндир, ине, бир гөрсен-ә, эли бош чүйшели, гатык алжак болуп дурандыр, ене бир гөрсен, чөрек сатылян дүканың агзында «Бе, чөрек гелибермеди-ле» дийип, гарашан болуп дурандыр. Ене бир гөрсен, Теке база-рында, гөк-сөк алжак болуп, «Хайсындан бир манат арзанрак алып болаярка?» дийип, алып-сатарларың арасында жансерек болуп йөрөндир. Ери, онсоң, гурбаны гитдигим, яшайыш болармы онданам?! Ай, элбетде, хер кимиң өз яшайшы өз гөвнуне жайдыр-да... Ынха, өңрәк, гоңшы огланларымызың бири өйленди-де, бәрдәки көшк ялы жайыны ташлап, Ашгабада гөчди гидиберди. Индем о тайда хер айына пыланча пул төләп, кирейине яшап йөр. Хер душанда-да, бар гүрруңи – «Вах, бизем бир жайжагаз эдинәйсек...» диййәр. Догры, гөчмегем айып зат дәл – эгер шоңа зерурлык дәресе, башга алажың болмаса, онсоңам, баран еринде жайың болса! Йөне, шол гоңшымызыңкы ялы, ата юрдуңы ташлап, оны хар эдип, соңам башга бир ерден юрт тутунжак, мүлк эдинжек болсаң, аңсат дәлмикә диййәрин. Ол затлара адамың нәче йыл өмри, саглыгы

гидйәр ахырын! Онсоңам, көнелериң айдан бир гүррүңи бар: «Шәхерде яшаның ырсгалы обалыныңкыдан еди өссе артык болармыш, Эмма шәхердәки бела-бөтерлерем обаңкыдан кырк эссе зыят болармыш» дийәрлер...

Аннасәхедиң гүррүңлерини диңләп отуран Деряның йүзи гызып гитди. «Бе, аллажанларым, бу дийилйәнлериң көпүси мениң дурмушыма чалым эдйән ялы-ла... Я-да маңа какдырылып отурылдыгымыка? Ай, ёк-ла, би Аннасәхет мени тананок, мениң дурмушымам, гечмишим биленок. Йөне онуң айдяңларының жаны бар. Ягдайыны тапсаң, ата мүлкүңи ташлап, өзге ерден багт гөзлемели дәл... Догры, мен дагы алач тапман, гөчүп гайтмалы болдум. Эжем жанам гөвнөтдим ахырын... Шонда-да, гөвнүмиң үнжүси велин галыберенек, шол мәхрибан, догдук депәниң өңүнде бир гечилмез гүнәм бар ялы болуп дур... Белки, мен ялңышандырын...»

Деряның хәзир ичини гепледип, пикир дерясына гарк болуп отураныны дашыңдакыларың хичисем дуяноқды. Дурли-дурли гызыклы гүррүңлер той сачагының башындакы адамларың хемесиниң үнсүни чекип, оларың эртирки гүне болан хөвөслерини артдырарды. Тойда айдым-сазың сесиниң кесиленинем адамлар дуймаян алыды.

Тоюң мәхеллеси тә гижәниң ярына ченли азалмады. «Ынсан сорааша-сорааша» дийлиши ялы, ұзақдан-якындан гелен мыхманларың арасында бир-бири билен сораашып-идешип, якин гарындаш болуп чыканларам аз болмады. Говы той, говы тутум адамлары бир-бири билен якинлашдырар өкен.

Ынха, Меретдир Күмши, ак пата билен, өе угратдылар. Шондан соң, төверекдәки гаймалашык кем-кемден азалып башлады.

Ики саны аксакал яшулы тоюң соңунда Дерядыр Салыхың янына гелип:

– Огуллар, берекелла, иш битирдиңиз! Сизиң Мереде ага-ини ялы болуп, тоюң үстүнде дуруп, мәрекәни абрай билен совшаныңыз үчин, бүтин обаның яшулулары сизе миннетдарлык билдирйәрлер. Гой, хер бир обада сизиң ялы мерт йигитлер көп болсун! – дийип, алкыш барыны айдып гитдилер. Гожаларың бу сөзүне Деря-да, Салыхам аз бегенмеди. Улы илиң өңүне дүшүп, той-мәрекәни сагаман, гепсиз-гүррүңсиз совмагың чын дөвлетлиликдигине олар инди говы дүшүнйәрдилер.

Той совулса-да, той ериниң хысырдылы аладасы даң атыңа-да түкенмеди. Салых билен Деря той мыхманларының әхлисини уградып, тоюң ызындакы галак-гочак ишлери эденлеринден соң, гүнортанлар Мередиң гарры энесиниң янына барып, гайтмага ругсат сорадылар. Гарры эне, гөйә, гөзлерине тәзеден нур инип, ене әхли зады ап-айдың гөрийән ялы, гезек-гезегине Дерядыр Салыхың йүзлерине середип, дилленди:

– Огулларым, сизиң бизе эден хоссарлыгыңыз, ыхласыңыз бирибар аллатагалладан гайтсын! Аллажан, хернә, йүрегиңизе гөрә, ёлларыңызы ачык этсин! Мерет жаның етимлигини, екелигини билдиртмән, ага орнунда-да, ата орнунда-да, эне орнунда-да дуруп, улы, дөвлетли ишиң башыны башлап, соңуна ченлем алып чыкдыңыз, Мерет жаны өйли-ишикли этдиңиз. Бу затларың соғабы сизи ягты яланчының бар бела-бетерлеринден, гөздендилден, бетбагтчылыктардан горар, балаларым! Ниреде болсаңызам, саг-саламат гезиң... Бир... бир ейу низиңем шу тайдадыгыны унутмаң... – дийип, гөзлерине яш айлады. Йөне ол инди мундан бирки ай өңки гарры эне дәлди, шонуң үчинем, деррев өзүни раслап, хоржа гөвресини дикледи, көп ягшы дилеглер, дога-сеналар билен, агтыгының кыяматлык доганларына ак пата берди.

Аз салымдан, үч дост гуҗаклашып хошлашдылар. Деря демир ёл дуралгасына тарап уграды, Салыхам ёл машыны билен, өз догдук депесине рована болды.

Тикенекли симиң аңырсында бир дөвүм чөреге зар болуп, иң агыр гүнлери билеликте гечирен үч йигит – үч дост, түвелеме, бу гүн херси өйли-ишикли, оҗаклы-хожалыкы, хоссардыр достлы болуп, херси бир ерде ишлешип, бир-бирлерини ятлашып гезиберсинлер.

* * *

Деря саг-аман өйлерине гелди. Гелен бадына-да, иш-алада оны тәзеден гуршап алды. Инди, түвелеме, машгала-да кичи дәл. Иш еринде-де, хер гүнки дәл, хер сагат-хер минутдакы аладалар артмаса-азаланок.

Гарры энедир Сона гелин өй-ичериниң иши билен гүмрадылар, Максатдыр Нәзик тәзе ер, тәзе мекдеплери билен эййәм өвренишип, окашып йөрлер. Тәзе болан «герчек» – Ата-да, кәте юмружагыны дүвүп, аглап, кәте-де гөзжагазларыны йылдырадып, гүлүп, бу өйүң сүңңүне шадыянлык аралашдырды.

Ай-гүн болса бирсыдыргын гечип дур. Кәте обадан мыхман-медиван гелйәр, обаның, доган-гарындашың саглык хабарыны терирйәр. Шонда гарры эне, гөйә, бу дүнйә тәзеден гелен ялы, бирхили гобсунып гидйәр. Дерядыр Сона, чагалар шәхер яшайшы билен тиз өвренишселерем, гарры эне бу ерде хич ерләп биле-нокды. Ол пахыр зол дашарык чыкып, гайра – өзүниң догдук депесине тарап середер дурарды. Муны Деря билмесе-де, Сона гелин йыгы-йыгыдан гөрийәрди, йөне өз гайынына йуреги аваса-да, оңа «Энеси, нәме үчин бейдйәнәиз?» дийип биленокды. Эмма бу ягдайы гөрийән диңе Сона дәлди. Кәте Максатдыр Нәзик дуйдансыз ерден зомпа чыкып, энелериниң янына ылгашып барярдылар-да:

– Эне, эне жан, нәме пикир эдйән, киме гарашяң? – дийип сораярдылар. Гарры эне-де нәме дийжегини билмән, агтыкларыны гужаклап:

– Вах, балаларым, мен сизден башга кимиң пикирин эдейин, киме гарашайын?! – диййәрди.

Гарры энәниң сессиз чекйән азары хақда Сона ахырсоңы Деряның янында дил ярмалы болды. Деря башыны чалажа атып, эсли салым пикирленип отурды-да, дашарык, эжесиниң янына чыкды:

– Эже, нәме, ичерини ыссырак гөрдүңми?

– Ай, ёк, оглум, йөне дашарың ховасындан бирсалым дем алайын дийип чыкайдым.

Деря ахырсоңы гөнуледи:

– Эже жан, мен сениң ерлемейәниңи, айтмасаңам, аңан. Диңе менем дәл... Мен ахыр яшда сениң гөзүңи армандан ачдырмадым. Индем, ынха, бәрик гетирдим. Сен «Ёк» диймедин, йөне диңе оглуң гөвни үчин шейтдиң, мен оны билйән, эже... «Гел, оба элтип геләйин» дийсемем, сениң менден башга хич кимиң ёк. Сен өз-өзүңе середерсиңем, өз гүнүңи гөрерсиңем. Йөне агтыкларың сени гөрүп, сесиңи эшидип дурмаса-лар, сен эртир-агшам агтыкларыңы гөрүп дурмасаң, сениң үчинем кын болжак, булар үчинем...

Гарры эне оглуның сөзлерине өз янындан монча болды:

– Ёк, оглум! «Дуе гарраса – көшегине эйәр» дийип-дирлер. Догры, мен хәзир бу ерде өзүме бирнәме карар тапмажак болян велин, йөне сиз меңи алада этмән, мен хөкман өвренишерин. Йөне... мен бирден өләйсем велин, мени какаң пахырың янына әкидеверин...

Деря бу гарашылмадык гүррүңе бирхили болуп, гепи башга тарапа совмак билен болды.

Соң бир гүн Деря ишден гелсе, эжеси ене дашда отыр.

– Эже, даш чыкыпсың-ла? Нәме, ичиң гысармы? Агтыкларың билен гүйменсең, белки, гөвнүң ачыларды, я оларам ядатдымы?

– Ёк-ла, оглум, хей, адам агтықданам ядармы! Ичимем гысанок, мен инди өвренишйән. Йөне мен бир зада дүшүнемок. Ынха, инди нәче гүн бәри даш чыкып, сын эдйән велин, өз өйүне, ховлусына бир гирен адам гайдып дашарык чыканок, хер ким өз өйүнде бусуп отыр. Менем шу төверегиме середип, «Гоңшымыз кимкә, хей, бир таншып болмазмыка, өзүм ялы бир гарры-гуртулары ёкмука?» дийип отырын велин, хич бу желегайда жанлы-жандар яшаяна меңзеш дәл...

Дерялар инди жай алып, биреййәмден бәри өзбашларына яшап йөрдүлер. Гөрәймәге, кимдир биринден чекинмәге, гысылмага хич хили эсас ёк ялыды. Галыберсе-де, Деря эжесини, чагаларыны алып, кәте дайыларына, кәте шәхериң дашына гезеленжә әкидерди. Гарры эне-де хер деминде диен ялы «Мен инди өвренишйән-ле, түвелеме, бу тайларам говы-ла» дийип гайталарды-да, кәте бирденем «Мен өләйсем, мени какаң пахырың ятан ерине әкидевери, оглум!» диенини билмәне галярды. Онуң йүрегиниң «Догдук депәм, өз обам!» дийип гайталап дураныны аңмак шонсузам кын дәлди. Бу болса Деряның калбында йити үнжи, ұлы бир гайгы-алада дөрөдйәрди. Ол өз этини өзи иййәрди, «Вах, яшлықда эдилен хаталар мени өмрүмбойы ызарлап йөржек болд-ов! – дийип, ичини гепледйәрди. – Шу затларың барам шол ялңышлықларың довамы. Эгер-де мен какамың «Оглум, тиркешйән ёлдашларың сайгар, хәзир адамларың достлугы вагтлайын, аманат болды, сен, эсасан, өз өйүң, чагаларың билен бол!» диен сөзлерине өз вагтында дүшүнип, шоңа зерен болсам, онда эжем пахырам бейдип, шу яшдан соң ят ерлерде өмрүни гечирмели болмазды» дийип, хырчыны диш-лейәрди.

Шейле пикирлер билен отырка, гечмишден ене бир вака Деряның ядына дүшди.

Бир гезек Деря какасының янына барып, арз эдипди:

– Кака, биле ишлешйән огланларымызың бири зерура дүшүп, менден бәш йүз манат карз алыпды велин, инди

икүч йыл гечсе-де, карзыны ызына гайтарман, «Ынха, эртир, ынха, биригүн» билен, мени алдап йөр. Мен онуң өйлерине барып, эжесидир какасына-да дуйдурдым велин, нетиже ёк. Инди мен-ә нәтжегими билемок.

Шонда какасы шейле дийипди:

– Оглум, онуң ялы ёлдашлар, бейле вакалар энтек бир гезек я ики гезек душмаз. Йөне сен бирибардан бир зады дилег эт: Гой, мыдама иллер саңа бергидар болсун, гой, берип билмеселер – бермесинлерем, онуң учин ол бергидарлара сөгүнме-де, гаргынма-да. Йөне, оңа дерек, сениң өзүң хич киме бергидар болма, гой, сениң алгың көйсе-көйсүн, йөне илиң алгысы сенде көймесин, оглум!

Какасының гулагына гуян ене бир пендем Деряның ядында:

– Деря жан, кимем болса, хачанам болса, бир дилег билен гапыңы ачып, саңа тутунып гелсе, оны сен бош гойбермежек бол! Эгер шол диленилийән зат өзүңде болмаса, гелене сыр билдирмән, гоңшыңдан карз алып бер велин, гараз, дилегчиң бош гайтмаз ялы этгин! Себәби, ол дилегчи бенде сениң гапыңдан гелмезден өң йүз гезек яйданып, кичөлип, йүзүниң бир гат хамы дүшүп гелйәндир. Эгер сенден дилегем битмесе, онда өңкүсинденем бетер кичелип, гапыңдан геленине пушман эдип гидер, бу болса мәмин-мусулманың ожагына гелишмез. Барыны ёк эдип, гелен адам агзыны ачманка, башыны яйкашып отуран адамларам боляр, анха, шолар ялыдан даш дуруң!

Деря какасының бу весъетлерини хәли-шинди ятлар дуларды, герек еринде, өзи ялылара-да шол маслахатлардан айдып берерди. Ол өзүниң бирвагткы ялңышларыны төверекдәки адамларың хич бириниң гайталамазлыгыны ислейәрди, онуң эсасы макады – оңардыгыңдан адамлары бир-бирине ыснышдырмак, оларың дост-доган ялы сылашықда болмакларыны газанмакды. Деря хер бир машгаланың я-да обаның, хер бир миллетдир халкыңам багтының гөзбашының агзы-бирликде, өзара ылалашықда, сылашықдадыгына инди аңрыяны билен дүшүнйәрди. Диңе өзи дүшүнмек билен чәкленмән, оны төверегиндәкилере-де дүшүндирмәге чалышярды.

Ашгабат – күлли түркмениң әхли векиллериниң үйшен ери. Шуларың хайсы биринден – ахаллы я марылы болсун, дашховузлы я лебаплы, небитдаглы я гаррыгала-

лы болсун – сорашдырып, аңырсыны ызарлап отурсаң, хеммеси бир-бирине дайыдыр еген, гайындыр гиев, гараз, гарындаш болуп чыкяр. Бары бир машгаланың адамлары ялы болуп, ишлешип, гатнашып йөрлер. Буларың арасында Дерядыр Сона-да, гарры энедир агтыклары-да бар. Бу шәхерде, түркмениң бу бейик пайтагтында ят адам ёк.

Эмма «Сури агсаксыз болмаз» дийлени догры экен, Догры, Деряның «Йигит башы говгасыз болмаз» дийлен сөзлери ятлап, гөврүмини гиң тутмасы оны көп гаршы-лыклардан саклап гелйәрди. Йөне хернәче гиңгөврүмли, пайхаслы болсаң-да, сениң яңы шов алып угран ык-балыңа тәзеден бадак атмага тайяр ягдайларам йүзе чыюқак өкен.

Гүнлериң биринде, Москваның дерңев гурамаларының бирине Деряның ишлейән эдарасындан бир арза барып говшупдыр. Ол арзада «Озал түрмеде отурып чыкан Аманов Деря дийлен бир адам, өзүниң туссаглык гечмишини гизләп, Ашгабадың шуң ялы абрайлы эдара-сында, жогапкәрли иште ишләп йөр» дийлип язылыпдыр. «Адам аласы ичинде, хайван аласы дашында» дийлени. Бу арзаны хайсы адамың язандыгы шол вагт белли болман галды. Элбетде, шол арзаның эсасында, бирто-пар адам йөрите гелип, Деряның гечмишине дегишли язгыларың әхилисини барлап гөрдүлер. Онуң зәхмет депдерчесинден башлап, гуллуқ ишине дегишли әхли ресми кағызларда «Туссагда болуп гелен» дийлип гөркезилендигини гөзлери билен гөрен барлагчылар, барланыян арзадакы фактларың хақыката дайык гел-мейәндигини дил үсти биленем, язмача-да тассыклап, Деряның эртире болан садажа ынамына тәзеден ёл ачып гитдилер.

Деря бу арзалы, вака гатыбир йүрегини чиширип, езүне аграм салып дурмады. Себәби, ол өзүниң илден яшырын задының ёкдугыны билйәрди. Бирвагт Аман Халлыөвичиң «Хич зады гизлеме, өз гечмишиң үчин утанып, мүйнүргәп, эгниңи гысыбам йөрме, гечмишиңем, гелжегиңем гөзүне догры серетмәни башар!» дийип берен маслахатларыныңам аңрыяны билен догры болуп чыканлыгына ол инди хас говы гөз етирипди.

Йөне гечмиш ондан нәче дашлашса-да, Деря геч-мишиң сапакаларыны унударлы дәлди. Ол «Аязхан чарыгына бакарак» дийлен пәхиме зерип, адаты ынсан дурмушындан үзңеликте гечен үч ярым йыллык түрме

яшайшының өчмежек ярасының ядыгәрлиги, ахмырлы гүнлерден галан нышан хөкмүнде, өзүниң туссаг эшигинде душен суратыны ички отагың диварындан асып гоюпды. Ол суратдакы аррык, сачы сырылгы, ики дулугы хем гезлери ичине чөкүп гиден огланың кешбини илкинжи гезек герен адам оны хәзирки Деря дәл-де, башга бир дүнйәден гелен адама меңзедерди. Йөне ол суратдакы огланың гезлери кесеки адам үчин, белки, маньсызрак герүнсе-де, шол гөзлерде Деря үчин гаты улы маны барды, олар Деря середип: «Сен инди хәзиррәк бол, сен мени гөрийәңми, инди бир сен бизи бейле рухы өгкүнлиге итержек болма... Түрме яшайшы, гой, душманыңа-да миессер этмесин!» диййәрди.

Яшайыш шертиниң хер хили, гарашылмадык нәсгелчиликлери, гапма-гаршылыклары Деряның калбында өзболушлы дуйгулар дередйәрди. Ыкбал чөрңешиги хер гүнки иш-ададалар билен сеплешип, Деряның пәк максады билен эртирки гүне болан умыдыны бирлешдирип, оны ил-гүнүң арасында өңе тарап алып барыарды. Диңе Деряның өзи дәл, онуң эжесидир сөйгүли аялы Сона-да, Максатдыр Нәзижегем, хатда көрле огул Атажыгам, гөйә, гечен гүнлериң гайталанмазлыгыны дилег эдип, хер әдимини хүшгәрлик билен әтлейәне меңзешди.

Деря өз ишине эййәм ичгин гиришипди. Ол төверегиндәки тәзе дост-ярларыдыр биле ишлейән ёлдашлары билен ыснышып, агзыбир гатнашарды. Йөне ол гатнашыктар хернәче ичгин болса-да, төверек-дашдан хышы-вышы гүррүңлер вагтал-вагтал Деряның гулагына дегмән дураноқды.

Бир гезек ол ишден соң, эдараларының нобатчы автобусында гайдып барырка, бирден еңсесинден өз ады тутулан ялы болуп, диңширгенди. Гүрлешйән ики саны аялды, сеслерем таныш:

– Хол өңде отуран адамам бизде ишлейәр, танаяң дәлми? Адына Деря диййәрлер, өзем түрмеде отурып гелендир...

– Вай-ей, гыз, түрмеде отурып гелен болса, хәзиррәк болавериң! Аслында говы адам болса, түрмә гитмезди – дийип, яңкының янында отуран аялыңам сеси эшидилди.

– Вах, шейледигини менем билйән-ле, жора жан, шонуң үчинем хәзиррәг-ә боляс...

Ики жора ене-де биртопар адамың үстүнден дүшүп, гыбат барыны этдилер. Деря сесини чыкармады, еке

гезек еңсесине-дө гаңрылмады. Төверек-дашда шейле гүррүңлериң боляныны ол шонсузам билйәрди. Эмма бир битип барян яражығың диңе өзуне дәл – төверегине эл дегирсеңем, онуң ямашған тәзе яра өврүлйәнлигини шу адамлар я-ха биленоклар я-да билселерем, шол яраны хәли-шинди горжалап дурманы өзлерине дереже билйәрлер.

Дурмушда габат гелйән адамларың херсиниң бир дүшүнжә гуллуқ эдйәнлиги, адамларың аглабасының яшайыш акымына биртараплайын середйәнлиги Деряны гең галдырарды. Кә халатларда, ол хич зада акыл етирип билмән, өз-өзүне дүрли соваллар берерди.

– Ери, ынха, мен... өз этмишим себәпли, түрмеде болуп гелдим, индем ил-гүне пейдадан башга зыян бермән, ишләп йөрүн. Мен хич киме азар беремок, хич кимиң гыбатыны эдемок, диңе ишим – өйүм. Башга ер, башга адам билен ишим ёк. Эмма мениң велин аладамы эдйәнлер аз дәл ялы, мениң гечмишим билен кейпине гызыкланып, өз-өзлеринден хер хили вакалар тослашып йеренлерем бар. Оларың хич бири мени долы тананогам, диңе адамы билйәрлер. Ери, олар бу геплер, бу гыбатлар нәме үчин герекке?

Деря шейле сорагдыр йүзленмелери өз-өзүне хәли-шинди айдарды. Эмма жогап велин ёкды. Ол кәте «Еңсесинден ханларың-шаларың гүррүңи эдилермиш» дийип, өз-өзүни көшешдиржек боларды. Йөне... демир гөзенегин аңырсында гечен йылларың ахмыры, эртирагшам ики голуңы галдырып, мал ялы өзүңи санадышың, чагажыкларың «Кака, хачан өе гелйәң?» дийип делмурышлары, сөйгүли аялың небир белент башыны ашак эгип дуршы, гаррыжа эжең халы гачан гөвресини зордан сөйгет хасасында саклап, аркасы акжа халталы ызындан гелши... хей, бу затлары унудып болармы! Ол затларың барысы Деряның сүңңүне өмүрлик орнапды ахырын!

«Абрай дийлен гыркылан эркеч ялыдыр, бир элден сыпса, соң аңсат тутдурмаз» дийип какасы кән гайталарды. Шол догры экен. Абрайы газанмадан оны элде сакламак хас кын экен. Ёгсам, «Атаң барка дост газан, атың барка – ёл» дийишлери ялы, какасы дирикә, абрайлы ишләп йеркә, Деря-да ез достларының арасында абрай газанып билипди. Йөне шол абрайы соң саклап билмәни үчинем, ынха, түрме дийлен бела-бетере сезевар болды... Элбетде, шол бела-бетериң үстүнден элтен – диңе онуң чалбейнилиги, яшлык гедемлиги,

гөзлүкөрлүгөм дәлди, оларың гапдалында небис дийленем бир ягы болупды. Ах, харам небис... Ери, кырк шәхеригызылдан долдуран Карун бу дүнйәнің байлыгындан доюпмыды дийсене! Сениң байлык нәмәңе гереқди...

Деря шейле пикирлери хәли-шинди аңында айларды. Ол пикирлери, гечмишиң ятламаларыны Деряның өзи ятдан чыкарайжағам болса, дурмуш ёлундакы тәзе гапмагаршылыклар онуң бу ислегине ёл беренөқди. Ёлбетде, вағт дийлен зат көп дердиң дерманы. Ай-гүнүң айланып, вағтың гечмеги билен, Деряның йүрегиндәки гечмишиң ярасы, ятламалары-да кем-кем көнелип, онуң өңүнде тәзе дурмуш акымының ёллары барха гиңелип барялды.

Гарры эне-де инди шәхер яшайшы билен бирнәме өвренишипди. Ол төверекдәки гоңшулар билен таншып, гоңшара гатнашыгыны ёла гоюпды, кө гүнлер өзи гоңшулара барып, гүрруңе гүйменсе, көте гоңшуларыны өз янына чагырарды.

Максат билен Нәзигем мекдепде говы бахалар билен оқап, хем мугаллымларындан, хем өйлериндән берекелла алярдылар.

Эмма Сона гелин велин соңкы вағтларда өзүни яравсыз дуйярды. Жошгунлы яшлығың дуйгур көклерине зарба уран энче йылың гайгы-хесретиниң ызлары инди өзүни билдирийәрди. Шонуң үчинем, Сона илкибадалар ишләп башланам болса, соң ишини гоймалы болды, ол инди өй ишлеридир чагалар биден гүмра болуп, гарры гайынына хем адамсына башардыгындан голтгы берип отырды. Деря-да, шол өңкүси ялы, ишиндәки хер бир тәзелиги аялы билен маслахатлашярды. Гүнделик габат гелйән вакаларың, хадысаларың хер бири болса онуң үчин, дурмушың хениз гөрүлмедик ёлларыны өвредйән бир мекдепди. Шол болян затларың көбирине Деряның өзем отурып-отурып хайран галярды. Онуң асла дүшүнип билмейән затларының бирем – адамларың көбириниң өзүнден өзгелере, башгаларың ыкбалына шейле бипервайлыгыды. Саңа «Нәме болсаң – шол бол!» дийип, шерменделик эдип, кануны бозжак я-да боздуржак болян адамлара габат геленде, онуң депе сачы үйшүп, гөвнүне, бу ягты яланчыда дурара ер галмадык ялы дуйярды. Оны ене бир хайран галдырян зат – дашы симли түрме яшайшындакы адамларың хем-де азат яшайшыдакы адамларың дурмуша гарайшының, өзлерини алып барышларының арасындакы улы тапавутды. Түрмедәки адамларың әхлиси диен ялы, өңки этмишлерине пушман

эди, эркинлиге ымтыян, азатлыкдакы екеже гүни дүниәнің әхли байлыгындан ёкары гойян болса, бәрдеки адамларың кәбири өлжек-йитжек велин, байлык йыгнажак, агзы етсе – ики чигнинің этинем гемиржек. Ери, олар-а өзлерине гелжекде нәме гарашянлыгындан бихабардыр дийсең, озал түрмеде болуп гелелдерің арасында-да, ене кануны бозуп, бир беланың үстүнден баржак болуп дуранлара-да габат гелинйәр. «Түйс, дүртсе-дуймаз, сүртсе-ёкмаз дийилйән адамлар шулар ялы бор экен-ов!» дийип, Деря шонда ичини гепледерди.

«Аздырмасын, азана душ этмесин» дийлиши ялы, өзүңи азгынлыктан, терс ёлдан сакламагам-а аңсат дәл велин, азгына дучар болман яшамак оңданама кынрак болара чемели. Деря бир гезек гижара ишден соң өйлерине гайдып гелйәркә, ядына-оюна дүшмежек бир хадыса габат гелди. Ол машындан дүшүп, демир ёлуң үстүнден гечйән пыяда гечелгесинден йөрәп барярка, ики саны яш оглан өңүнден чыкды.

– Агам, одуң болса, бир чилим отланалы-ла! – дийип, оларың бири Деря йүзленди.

Деря:

– Жигим, багышлаң, мен чилим чекемок – дийип, йөрәбержен болды. Шол вагт огланларың икинжиси онуң өңүне бөвет болды:

– Ери, ери, «Одум ёк, чилим чекемок» диен болуп, гидиберерің өйтме. Одуң болмаса, башга задың бардыр жүбинде, ханы, нәмәң болса, чыкар-да, дөк орта!

Деря өз янындан «Бе, «Яман йылан ёлда ятар» диен ялы, гижәң ичинде ёлумы кесен бү огланларың пәлиниети-хә дүзүв болмалы дәл» дийип ичини геплетсе-де, сыпайычылыгы элден бермезлиге чалышды:

– Огланлар, сиз шу гезег-ә ялңышайдыңыз өйдйән. Биринжиден-ә, сиз мениң чагаларым ялы, яш огланлар, мениң сизе хайпым гелйәр. Йөне сизің хич затдан горкман, мениң ёлумда талаңчылык гурамага хет эди билшиңизе мен гең галярын. Акылыңыза айланың, огланлар!

Огланларың икинжиси хас гызмалык эди, жүбусине элини үрды, кичирәк бир чакгыны чыкарып, Деря гезеди:

– Ери, ери, шу гараңкың ичинде бизем сенден акылпайхас өврәнмек учин дурамзок. Сесиңи гаталдыберсеңем, өзүң билйәң... Онсоңам, сен бизің яшлығымыза серетме, бизің халыпаларымызам бардыр. Биз бир юмуш огланы...

Деря онуң «Халыпаларымыз бар» диен сезүне йылгырды:

– Халыпаларыңыз бар болса, хас говы... Ханы, онда, огланлар, бир зада кайыл гелелиң. Илки билен-ә таншалың: мениң адым Деря, өзүмем озалкы «зык». «Зык» диймегиң – «өң түрмеде болан» диймекдигини сиз, белки, билйәнсиңиз. Сизе-де озалкы «зыгы» таламак гелшенок. Эгер муңа кайыл гелмесеңизем, йөрүң, шол халыпаларыңызың янына гиделиң. Белки, шолар сизе дүшүндирер...

Огланларың бейлекисем Деряның алкымына дыкылды:

– А-хов, агам, сенден «зыклыгың» я-да дәллигиң сора-ланок, сен гепи көпелдип, вагт йитирип отурма-да, дийлени билен бол!

Деря шу вагт «Хәйт, сизе хәзир Салых гереk. Онуң гөзлөп йөрени сизиң ялы гараңкы галтаманларыды» дийп, ичини геплетди. Онянча, огланларың бири Деряның голтук жүбүлерини барлашдырып, янындакы баржа пулуны, гошарындакы сагадыны алды, соңам, эгниндәки, какасы пахырдан галан кенерәжик плащыны сыпырып уграды. Деря шонда сакланып билмеди, гахарлы дилленди:

– Огланлар, инди гаты гитмәң! «Оюн әтсе, оглы еңер, чыныны әтсе – атасы» дийлендир. Пулумы, сагадымы алсаңыз алың, эртире ченли саклап берерсиңиз. Йөне бужагаз плаж какамдан галан ядыгәрлик, муңа эл дегирсеңиз, оңуллыгың үстүнден бармарсыңыз. Ынха, гелиң, Алының ала мейданы, сизден гайданам намарт болсун! Догры, мен шу өмрүмде адам оглуна эл галдыржак болмадым велин, сиз мени гара гүнүме, өз угрума гойжак дәл өйдйән... Эгер сиз хақыкы гараkчы болян болсаңыз, барың-да, хол базардакы ил барыны чүркөп йөрөн сөвдагәрлериң өңүнден чыкың, шолары талаң, биртопар өзүне гөвни етип йөрөн пулмесилери бар, шоларың өңүнден чыкың! Мен бир гечен гүнлериме пушман эдип, өз гара гүнүм билен гүмра болуп йерен адам...

– Сөвдагәрлерем үйтгешиk бир говы гүн гөрийәндир өйтме! – дийип, огланларың бейлекиси сөзи гошулды. – Оларың өзлери гетирип берйәрлер...

Оларың соңкы сөзлери Деряның гулагына илмеди. Онуң хәзир гахар газаны гайнап, юмруклары дүвлүп-дүвлүп гидйәрди. Эмма гаррыжа әжеси, сөйгүли аялы, Максатдыр Нәзик, какасы пахырың ады дакылан көрпе

оглы Ата гөз өңүнө геленде, ол ене-де юмрукларыны язырды. Иң эрбет ерем, эгер хәзир бир болмасы иш болайса, «Озалам түрмеде болуп гелен» дийлип, илки Деряның эзенегинден аслышылжақды. Шу затлары гөз өңүнө гетирен Деря, гечиримлилик дервезесини бу гаракчыларың угруна ачып гойбөрмеги өз янындан макул билди.

– Огланлар, сизе нәме gerek болса, мен өз элим билен берейин, йөне бир задам гайралап айдайын, сизиң зулумыңыз мени бирден өз кадамдан чыкарып отурыбермесин...

«Гачанам худай диер, кованам» дийлиши ялы, хәлки гаракчыларам, Деря-да хәли-шинди даш-төвереге гаран-жақлаярдылар. Эмма башга вагт ызы узүлмән адам гечип дуран гечелгәниң үстүнде хәзир ынс-жынс гөрненокды. Диймек, Деряның дәл-де, шу ики саны «шпананың» диени болуп дурды. Деря гахарына, өз янындан «Эй, бирибар аллам, эдениңе шүкүр!» дийип йылгырды-да, яңкы талаңчылара йүзленди:

– Огланлар, шу затлар – пулларам, сагадам сизе эне сүйдүнден халал, мен олары сизе багыш эдйән. Йөне сизиң тутумыңызың узақдан болмажагыны өз серкерделериңизе-де айдың. «Деря дийип, түрмеден чыкан бирине душдук» дийиң!

Огланларың бири, Деряның эгниндәки плашыны алып билмедигине намыс эдип, жаныгып уграды:

– Мен-хов, энтәк эл уран задымы элимден сыпдырып, ташлап гиден оглан дәл. Шунуң эгниндәки плажы алмасам, мен өзүме намыс билйән-хов!

Огланларың бейлекиси муңа гаршы чықды:

– Худайың берен ырсгалына шүкүр этмәни бил-хов! Онсоңам, биз говы адама душдук, мунуң өзи чеке-лешмән, баржа задыны берди. Сенем шу вагт мертсирән боляң-ай, мундан өң-ә таяк иймән зат алып гайдан ериңи гөрөмзөк...

Шондан соң бу икиси ховлукмачлык билен өз угурларына тарап йәрәп гитдилер. Деря оларың ызындан гыгырды:

– А-хав, огланлар, мен хер айда айлык аламда, шу ерден гечерин, көсенсеңиз, мени тапың!

Деря бу болан ваканы өйлерине айтман, эртеси ирден ене шол өңкүлери ялы гүлшүп-дегшип, ишине чыкып гитди. Эмма иш ерине барансоң, ол өзүне карар тапмады. Агшамкы душан ики огланың болуп дурушлары

онуң гөз өңүндөн гиденокды. Хәзир янында Салыхдыр Мерет болсады... йөне оларам узақда. Деря хернәче өз-өзүнә басалык берсе-де, агшамкы болан вака онуң рухы дүйәсинде уллакан пәсгелчилик дәрәдип, калбында уммасыз пикирләрә ёл ачыпды. Шол вака, гөвнүнә, йөне ердән дәл ялы болуп дурды. Ол озаллар, ниредә болса-да, «Өзүң оңат болсаң, хемме зат говы болар» диен дүшүнжә гуллуқ эдерди. Йөне дурмушың кереби, гөр, нирелердән ниреләре узалып, өзүниң гирдабында хер хили адамлары саклаяр экен. Деря өң, кәердә, огры-жүмриниң хениз арамызда көплүги хақдакы гүрруңлери эшидәйсе-де, гаршы чыкарды, «А-хов, инди бирвагткы талаңчылык дөври ёк, сизем бу көнөлишән пикириңизи үйтгедиң!» диерди. Йөне Деря өзүниң эңтегем дурмушдан ыза гаяндыгына шу гезек гөз етирди. Ол ил-гүнүң нәмә үчин түрмедән гелән адамлардан чекинип, дашрак-да дурмага чалышяндыгына, түрмедән геләнләре нәмә үчин ынсан сылашыгының кәнбир эдилмейәндигине дүшүнип уграпды. Ил сениң нәмә себәлли түрмә дүшениңи, нәдип чыканыңы селжержек болуп дуранок, онуң үчин, гүнәсини ювуп, түрмедән чыкып геләнәм бир, өтән агшамкылар ялы, түрмәниң гәдигиндән гарамага гысса-нып йөрән, пәли азанларам бир. Догруданам, олар ялы-лара «Я-ха түрмәни гөрән я-да инди гөрмели адамлар» дийилйәр-дә.

Гараз, небир гүнәсиз яшап йөрән адамларың кейпине, хатда жанына каст эдип, ёл талаңчылыкларыны гурнаян бихепбелериң энтәк-энтәкләр ил арасында барлығы Деря үчин инди дүшнүкли болды. «Я-да оларам, мениң ялы, өң түрмәдә болуп, түрмедән геләнсоңам, иш берилмән, дурмушдан орун берилмән, дөшүндән итилен огланлар-мыка?» диен пикирем Деряның келлесине гелйәрди. Йөне, херничик боланда-да, әли кынчылығы бозгаклык, ёл гарақчылығы билән дәл-дә, адамкәрчилигиң, рухы дүшүнжәң, акыл-пайхасың билән еңип гечмелидигини Деряның адамларә дүшүндиреси гелйәрди. Эмма адам-ларың арасында эңтегем көрпикирли хәрәкәт эдйәнлериң кәндигине-дә онуң инди гөзи етипди.

Гүнлериң бириндә, Деря иш ериндә отырка, бир нәтаныш адам күрсәп гирди-дә, сен-мен ёк, гөдекси әхәндә:

– Деря дийилйәнлери сенми? – дийип сорады.

– Ховва, иним, мен! Айдыбериң! – дийип, Деря-да совукганлылык билән дилленди.

Хәлки гелен төвөрегине гаранжаклады-да, сесини песелдибрәк:

– Яшулы, яңы-якында бизиң огланларымызың бирки санысы сизиң гәвнуңизе дегипдир велин, шолары багышлаң диймәге гелдим – дийди.

Деря онуң нәме хакда, ким барада гүрруң эдйәндигине дүшүнмән, илкибада пикирленип отурды-да, ахырам:

– Бе, мыхман, мен-ә хич зады хақыдама гетирип билен дәлдириң – дийди.

Яңкы гелен жүбүсине элини урды-да, биртопар зат чыкарды, оларың арасыңдан бир топбак пул билен гошар сагадыны сайлап, столуң үстүңде гойды:

– Ынха, агам, сагадыңыз билен пулуңыз...

«Огурлык эден уялмаз, үстүне гелен уялар» дийлиши ялы, Деря бирхили болуп гитди:

– Хә, шей дийсеңизләң... Йөне, мыхман, мен ол гижә бу сагат билен пулумы өзүм берипдим, огланлар зерура дүшен ялырак дуйдум. Булары ызына элтип бериң, мен нәразы дәл. Йөне сиз олары говы танаян болсаңыз, барың-да, айдың, пәллеринден гайдаверсинлер. Ол гижәки болушлары билен, олар узага гитмезлер. «Басым сандан чыкар оба огрусы» дийлип йөне ерден айдылан дәлдир...

Мыхман:

– Деря, шол гижә сизиң иберен хабарыңызы огланлар маңа етирдилер. Догры, биз сизи танамандырыс, «Танамадык – сыламаз» дийипдирлер. Йөне сиз аркайын болайың, бу затлар инди гайталанмаз – дийип, гетирен затларыны ызына алман, чыкып гитди.

Деря башыны галдырман, өз ой-пикирлерине гүмра болуп отурышына, иш вагтының тамамлананына дуйман галды. Ол иш кагызларыны йыгнашдырып, өйлерине гайтды.

Догрусы, ол хер гүн ир билен машынлы ише геленде-де, шол машында ишден соң өе гайданда-да, өз ишдеш ёлдашларының кәбириниң гулач ялы дилиңден аз әтияч эденокды. Ол өзи хакдакы хер дүрли гыбатлары, тосламалары я-ха өз гулагы билен я-да дең-душларының үсти билен хәли-шинди эшидип дурярды. Шейле болар-болгусыз гүррүңлери хер гезек эшиденинде-де, ол бир өлүп-дирилйәрди. Ол шейле халатларда, «Вах, түрме дийлен нәлетсиңмише дүшенден, шол вагтлар бир

кеселе учрап, өлүп гитсем болмаярмы...» дийип, ичини гепледйәрди.

Йөне, херничик боланда-да, дурмуш билен гөрешмелиди. Көнелериң «Тыг ярасы битер, дил ярасы битмез» дийши ялы, агзыбошлар сениң йүрегиңе хер гүн дил ярасыны салып дурса-да, көп адамлар сениң билен дуз-эмек болшуп, гатнашып, ене саңа икилик эдип, йүз евүрселер-де, яшамалы, гөрешмели.

Гөвнүне болмаса, соңкы дөвүрде Деряның иш ёлунда ене-де хилегәр, икийүзли, елем-юлат адамлар йыгы-йыгырақдан габат гелип уграды. Йөне шейле адамлара габат гелненде, Деряның бада-бат нәмәниң-нәмедиғини, нәхили херекет этмелидиғини билип билмеги – онуң өңки гечен ёлларының, озалкы ялңышлыкларың берен сапагының нетижәсиди. Бела-бетерлерден нәдип дашда дурмалыдығыны инди Деря өвредип отурасы иш ёқды. Ол хушгәрлиги элден бермежек болуп нәче дийсең жан эдйәрди. Эмма адамларың арасындакы гөриплик, ба-хыллык, ерликсиз билесигелжилигем ондан бетер эр-желлик билен довам эдйәрди. Йөне Деря-да, «Ыхласа – мырат» диенлерине эерип, шол бир эндиғи, тутаньер-лиги билен, эртире тарал әдимини биржик-де говшада-ноқды....

* * *

«Ики аяклы ики гүнде» дийлиши ялы, ынха, Максат зййәм йигит чықды, Нәзигем инди етишен улугыз, көрпелери Ата мекдебе гатнап уграды. Гарры эне билен Сона болса, шол өңкүлери ялы, өй-ичериниң түкениксиз хысырдысы билен гүмра.

Соңабака, гарры эне яравсызлык тапынып уграды. Онуң көнеден бәри сүйренишип гелйән ягысы – үсгүлевүк кесели гүн гелдикче бетерләп, халы гачан гөврә азар яманыны берйәрди.

Деря эжесини дессине кеселхана ерлешдирди. Дери-дерман, догторларың эми билен, гарры эне басым оңатлашып, кеселханадан чыңды. Эмма ол эмлериң гүйжи озалдан халы гачан гөвреде узак сакланмадымы-нәтдими, гарры энәниң кесели гайтадан гозгады. Ол соңабака ызыны үзмән үсгүрип уграды, соң-соңлар, гөвресиниңем дең ярысы ысмады. Дерт агырды. Деря гүнде ишине гитсе-де-гидйәрди велин, ишде отурып ынжалык тапаноқды, бар пикири өйде, эжесиниң янындады. Ол «Пылан ерде бир гүйчли догтор я тебип

бар» дийилсе, тапып гетирип, эжесине серетдирйәрди, «Пылан дерман пейда эдер» дийсәлер, хер-хесип эдип, онам тапярды. Эмма эдилен эмләриң бары терсине болды.

Бир гүн, ики эгнинден дәм алып ятан гарры эне, оглуны янына чагырды:

– Оглум... – дийип, ол сожап-сожап, кынлык билен гүрледи. – Мениң кеселим – какаң пахырың кесели... мен инди ачылмарын... мениң екеже ислегим, сенден этжек хайышым – мени какаң пахырың янына алып гит, оглум... Догры, өвлүйә барының үстүнден әтләп гитмеклик, белки, ялңышдырам, оглум... Йөне какаң янындажык ятсам, гөвнүме жай ялы... Ондан бу янынам өзүң гөр, оглум...

Деряның гөвнүне, эжесинден өмүрлик айра дүшжөк пурсатының геленлиги ялан ялы, эжеси хич хачан өлмежөк ялыды. Онуң мамасы пахыр тогсан яш төверегинде дүнйәден өтүпди, инди Деряның гөвнүне, эжесем, иң болманда, шо пахырың яшыны яшайжак ялыды. «Чыкмадык жандан умыт бар» дийлени...

Йөне гарры энәниң яныны ере беренине кырк секиз гүн дийленде, ол гөргүли халыс тапдан душүп, бүтинлей херекетден галды. Өзем бир зат дуйян ялы, Деря ирден ише уграмаздан өңүрти «Әже, нәхили ягдайың?» дийип янына геленде:

– Оглум... шу гүн ишинден иррәк гайдавери... – дийип, ысгынсызжа пышырдады.

Шонда-да Деряның хич зат гөвнүне геленокды. Ол ене-де эжесини кеселхана ерлешдирип, серетдирмек үчин алада эдип, догтормыдыр тебип барыны гөрүшдирип йөрди. Ол бу гүнем «Ишлери бир угрукдырып, гелен-гидениң хабарыны алсак, соң догторлык аладаларымың ызына дүшейин» дийип, ише башлады. Сагат яңы он төверегиди. Ослагсыз, гапы ачылды-да, Деряның гоңшусы гирди. Деря алланичигси болды. Онянча-да, гоңшусы башыны ашак салып:

– Деря, ханы, йөр, өе гидели... – дийди.

Тарса еринден туран Деря, нәдип даш чыканыны, нәдип машына мүнәнини биленокды.

...Барсалар, ине, зыйәм ишини битирен гарры эне, келлеси илерә тарап гоюлгы, үсти яглык билен япылгы, сессиз-седасыз, узын сүйнүп ятыр. Гадалында-да диңе Сона билен гоңшы аял икиси, гөзлери яшлы, ере середишип отырлар. Шол вагт Деряның гулагында эже-

синиң «Мен обамдан, биле өнүп-өсөн ёлдашларымдан, гоңжы-голамдан айрылдым, оглум, мен бу шәхерде говы ерләмок, бу ерде хемме адамың дашы ховлулы, хаятлы, гоңшы гоңшыны танаман, гулпуң ашагында отырлар...» диен сөзлери яңланып гитди. Ол гөзлериниң яшына эрк эдип билмән, ювашжадан барып, кәбесиниң янында дыза чекди-де, усул билен маңлайындан сыпады:

– Разы бол, эжен жан... Мен саңа, гөр, нәхили габахатлы гүнлериң эжирини чекдирдим, ол эжирлери, гой, дирикәм өзүм гөрейин... Мен бир надан огул болуп, не какама, не саңа эшретли гүн геркездим... Мен гүнәкәр... Сениң иң соңкы деминде янында отурып, весъетлериңи диңләп билмедим... ёк... сен бейдип бирден гидиберерсиң өйтмедим, эже жан... Кәбәм эжем...

Гарры эне, мисли, оглуның сөзлерини эшидйән ялы, бирден гөзлерини ачагада, «Боля, оглум, мен сенден хич зады гаты гөремок, мен сенден разы!» дийәйжәк ялы болуп ятырды. Деряны ишинден гетирен гоңшусам даш ишиқде, шол бир дуршуна, гымылдаман дурды.

«Кыямат гүни гоңшудан» дийлени, басым төверекден бирдир-икидир гоңшы-голам йыгнанышып, Деряны дашары чагырдылар:

– Деря гоңшы, шейле бир болмасы иш-ә болупдыр... Ызы ярасын! Бизден нәме көмек герек болса, айдыбер, гоңшы!

Бокурдагы долуп дуран Деря миннетдарлык билен башыны атды. Төвереге, ковум-гарындашлара, дост-ярлара тиз хабар етирмелиди. Даш-төвереге эседишдирип герек затлары жемлешдирмелиди, молла гетирмелиди. Гысгажык маслахатдан соң, хер ким ерли-ерден, зерур ишлериң угруна чыкдылар. Эййәм агшамара, даш ерлерден гелмели адамларың аглабасы гелип етишди. Деря өз обаларындакы яшулулара-да хабар етирип, какасының ятан өвлүйәсинден ер-жай тайярламакларыны хайыш эдипди, өзүниң эртир даң атанда өйден уграп, гүнортанлар өйлүйә барып етжәкдигини дуйдурыпды.

Деря өе гелен молланың янына барып, маслахат салды:

– Молла ага, мен шу ерде, белки, догры дүшүндирип билмезлигимем мумкин... Йөне эжем пахырың саргыды бу... Ол пахыр шу ерде хич ерләп билмеди, ёгалмазының өчинчәсем, «Шу, обама гитсем, кын болмаса, мени какаң пахырың ятан ерине әкидиң!» дийип, саргыт эде-эде гитди... Эгер мумкин болса, ругсат берсеңиз, эжем

пахыры шол диен ерине әхидәйсем, нәхили боларка? Төверекдәки, ёл угурдакы гудратлы өвлүйәлеримизем биҙиң билен дең болмазлар-да...

Молла яшулы:

– Әжеңиз нәмәни весъет эден болса, шол кабулдыр, оглум! – дийди. Эртесем ирден, даң саз бериберенде, шол молла яшулы әхли дәп-дессуры бержай эдип, гарры энәни ёла салды.

Еңил машиның ичине ерлешдирилен табыдың үстүнде иң соңкы ёлуна угран гарры энәниң гапдалында гөзи яшлы Деря отырды. Машын хаяллык билен, Ашгабадың чәгинден чыкып, гүндогарлыгына тарап йөрәп уграды. Онуң ызындан ене икүч саны машин тиркешип гелйәрди. Бу ахы хабары эшиден Салыхдыр Мередем ёл угруна чыкып, булара гошулдылар. Олар өз достуның башына дүшен агыр гүнүндәки якын хоссарлары болуп, гөзяш билен, өвлүйә тарап барярдылар.

Хаял барян машинлар, даңдан ёла дүшселер-де, диңе гич өйләнлер өвлүйә етип гелдилер. Эртирден ер-жай тайын эдип гоян оба адамлары өвлүйәниң бәри четинде гарашып отырлар экен. Буларың бары Деряның догдук депесиниң адамлары, өз обадашларыды. Өң, Деряның ёклугыны билдирмән, Аман аганам шу өвлүйәде жайланлар – шу адамларды...

«Вах, шор маңлай, кеч гелен ыкбал!» дийип, Деря төверегине билдирмән, гөзяшыны сүпүришдирди. Адамлар сессиз-үйнсүз, ерли-ерден хайдашып, гарры энәниң иң соңкы весъетини бержай этдилер.

Гүн гызарикиндиди. Яп-яңы пейда болан, гумы солмадык мазарың дашында үйшуп отуран адамларың арасында гаты сес билен аят окаян молланың сеси мазарыстанлыгың ичи билен узаклара яйрап гидйән ялыды... Белки, бу вагт Деряның какасының рухам, гөзе гөрүнмән гелип, өзүниң өмүрлик ёлдашының бу ере геленине гынанып, еке оглуның өчүгси калбына сөйгет болмак үчин, бирибардан йүрек гиңлигини диләп, бу аят-төвире гошулышып отурандыр. Белки-де, өз өмүрлик янёлдашының рухуны бирибар кабул этсе, оны өз яны билен алып гитмек үчин, гарашып дурандыр. Белки-де, өз оглундан, шу отуранлардан өзи үчинем аят-төвир хантама болуп, мәрекәниң дашындан сын эдип дурандыр...

Өвлүйәде отуран мәреке агзыбирлик билен эл галдырды. Молла әхли ятан герчеклерин, мөмин-мусулманларың рухуна дегсин эдип, ене аят окады.

Йүзлери салык адамлар юваш-ювашдан өрүшип, мазарларың арасы билен ызларына тарап йөрөп уградылар. Деря хэзир какасының башужунда отурып, элине бир чүммүк гум алып, айратын аят окажакды. Эмма еке өзи көпчүликден үзулип галыбермэни улып билмэн, кэте бир ызына гаңрылып, адамларың арасында гидип барялды.

Өвлүйэниң гапдалындакы улы ёлуң гырасында Деря обадашлары билен хошлашды-да, өз эзизлер иниң ятан ерине назар айлап, өз янындан аят окады. Соңра, гөзлериниң ханасыны долдуруп дуран гөзяшыны хич киме гөркезмежек болуп, ховлукмачлык билен машына мунди-де, Ашгабада тарап ёла рована болды. Онуң гапдалында отуран Салыхдыр Меретденем сес-уйн чыканокды, олар өз достларының ички пикирлерине, дыңзап дуран хасратлы дуйгуларына пэсгел бермек ислэнокды.

Деря узак гихе ёл йөрөп, даң саз берэймэнкэ, өйлерине гелди. адаты дэп-дессур боюнча, өвлүйэдэн гайдып гелненде, бержай эдилмели затлар барды. Деряларың машгаласы, гоңшы-голамы бу затларам гөз өңүндө тутан экен. Бада-бат диен ялы, молла тапылып, әхли дэп-дессурлар бержай эдилди. Ирденем мал сойлуп, Дерядыр Салых, Мерет дагы эртирден агшама ченли, гелен-гидениң өңүндө дик аяк үстүндө дуруп хызмат этдилер.

Салых билен Мерет, тэ гарры энелериниң едиси гечйәнчэ, Деряларда болдулар. Диңе шондан соң, Дерядан ругсат алып, өйлерине гайтдылар.

Деря эжесиниң кыркы гечйәнчэ, хер гүн агшамара молла чагырып, аят-төвир этдирип дурды. Хер жума агшамсам даш-төереги, гоңшы-голамы йыгнады. «Дири хеззетден доймаз, өли – аятдан» дийлен сөзе берк уйян Деря, эжеси гөргүлиниң рухуның өңүндэки әхли боржуны биркемсиз бержай этди. Төверекдэки гоңшулар «Тувелеме, хер киме шунуң ялы оглы худай етирсин, бизем өлсек, ызымызда огул-гызымыз шуларыңкы ялы хызмат этселер, арманымыз ёк!» дийишдилер. Бу сөзлер Деря-да, Сона-да дегишлиди.

Дурмуш, машгала, иш-аладалары ене-де адаты акымы билен довам эдип уграды. Йөне Деря үчин яшайыш инди өңки, адаты яшайыш дәлди. Онуң бир зада акылы етипди. Ёң түрмеде отырка, какасының ёғалан хабарыны эшиденде, ол бир йыл төереги жанына жай тапман, тас дәлирәпди. «Алтмыш яшда атам өлди, шонда-да бир

энтедим» дийип йөне ере айдылмандыр ахырын. Йөне бир говы ери – шол вагт Деряның эжеси барды. Деряның әхли рухы байлыгыны даргатман саклан онуң көбейихана деңәп йөрөн эжеси болды, шол гөргүли, оглуның эртире болан говшаксыжа ынамына ынам кошупды. Эмма бу гүн гарры эне Деряны, Сона гелнидир агтыкларыны ташлап, а ягты яланчыдан араны ачыпды. Деря өзүни инди хақыкатданам еке дуйды, хақыкы екелик дийлен задың нәмедигине ол инди хас анык гөз етирди. Өңлер, хер гүн ише гиденде, ол гөйә аркасында даг бар ялы, аркайын чыкып гидерди. Кәте иште бирнеме эгленип, өе гижрәк гайтмалы болян халатларында-да, өйде эжесиниң барлыгына буйсанып, ол хич зады гайгы этмезди. Эмма бу гүн, гарры энәниң яшан отагы гум-гуклук, машгаладакы ерем кем болуп дур. Бу затлары гөрүп дүран Деряның гөвнүне, бүтин дүнийә, яшайыш бир чөл-беевана овлүлип, өзем шол бееваның ортарасында сопбаш еке галан ялы дуолярды. Йөне ене-де, сөйгүли аялы Сонаның, Максатдыр Нәзигиң, көрпе оглы Атаның барлыгы ядына дүшүп, ол ичинден мүң гезек тоба хем шүкүр эдйәрди, өзүне етмейән эне мәхрини шолардан гөзлейәрди.

Сона гелин хем өз гарры гайыныны эжеси орнунда гөрүп, онуң билен шейле берк ыснышан экен. Ол хем, гөйә, бу агыр йитгә ынанып билмейән ялыды. Гарры энәниң агтыклары-да, эртир-агшам өз энелериниң сесини эшидип, өзүни гөрүп, «Балаларым, көшежиклерим, гузуларым!» диен сөзлеринден ганып йөрөнсоңлар, бу йитгә оларам какаларындан, эжелеринден аз гынанма-дылар.

Магтымгулы Пырагының «Бу өлмек – айрылмак галып-дыр өңден, Педер бизе мирас гоймуш бу дерди» дийши ялы, бу йитгилериң гутулгысыз затлыгына, дурмушың канунының шейледигине Деря дүшүнйәрди. Хер ким гезекли-гезегине гитсе, яшлара емүр, гаррылара саглык, өтенлере иман берсе, бу дүнийәниң иң улы байлыгының шолдугына-да онуң гөзи етйәрди. Йөне бу затлара хернәче говы дүшүнеңде-де, иң якын, иң мәхрибан адамың өлүми билен өвренишмек мүмкин дәл экен. «Атасыз – есир, энесиз – етим» дийлиши ялы, өң Деря өзүни еке дуйса-да, етим саяноқды. Өйлериниң гарры сүтүни – эжеси өз орнундака, Деряның эсасы аладасы – ишиди. Эмма инди өйүң, хожалыгыңам әхли аладасы онуң бойнуна дүшүпди. Ажы айралыклара, өвезини долуп

болмажак йитгилере боюн болуп, машгалаң, чагаларың, төверек-дашың, адамлар үчин, гелжеқдәки ягшы умытларың, ниетлериң хатырасына яшамалыды, ишлемелиди. Ишдәки, гүнделик дурмушдакы аладалар, тәзеликлер, тәзе тапынылан дост-ярлар дурмуш босагасындан төре әтлемәге ёл гөркезйәрди.

Гүнлериң биринде Деря тәзе иш везипесини хөдүрләп, оны бир кәрхананың ёлбашчылыгына белледилер. Доғрусы, Деря бейлә жогапкәрли везипә хөтде гелмәге энтек тайындырын өйденоқды. Йөне саңа ынам билдирилдими – оны өдемелиди. Шонуң үчинем, Деря бу ишден боюн гачырмады. Ол тәзе ишине гиришди.

Деря бу везипә белленен гүнүнден башлап гапдалында тапылан биртопар яранжаңдыр налажедейинлери гөрөнде, өзүниң түрмеден озалкы дурмушыны, шондан өң төвөрегини галлашып йөрен дост-ярларыны ядына салды. Эмма ол инди езүни дийсең хушгәр сайярды, шейле «достлар» билен нәхили гүрлешмелидигини, нәхили ишлешмелидигини ол инди говы билйәрди. Шейле яранжаңлар янына геленде, Деря оларың гүррүңлерини диңләп, ой-пикирлөрини өз янындан ызарлап, отуран еринде диңе чалажа йылгырайярды. Деряның бу йылгырмасына дүшүнмедик яранжаңлар, белки, ичлеринден оны кемакыл хасап этсе эдйәндирем. Йөне «Биртопар яранжаңа агыз өлчегиңи алдырып, оларың торуна чолашаңдан, кемакылрак гөрнениңем говудыр» дийип, Деря пикир эдйәрди. Ол кәте бу ягдайлары өйүнде, Сонадыр чагаларының янында гүррүң берип, оларам гүлдүрерди.

Деря өзүниң иш гүнуни бир ерде отурып дәл-де, галапын, ерлере айланмак билен гечирйәрди. Онүң ёлбашчылык эдйән кәрханасының иш өрүси болса диңе Ашгабат шәхерине дәл, шәхериң төвереклерине, хас узаклара яйрап гидйәрди. Шейле эдараны абрай билен доландырмак үчин болса гөзъетимин, дүшүнжәң, хем калбың өңкүденем гиң болмалыды. Үстесине-де, хушгәрлик, хер әдиминде хушгәрлик гереқди. Төвөреги гуршап алан яшайшың дүрли шертлеринде яшаян адамларың хәсиетлериниңем шейле дүрли-дүрлүлиги Деря үчин тәзелик болмаса-да, кәбир адамларың шейле гөзсүзбатырлык билен, хер бир ише, башарса-башармаса, топулышлары оны гаты гең галдырярды, диңе гең галдырмагам дәл – улы алада гойярды. Ол кәбир кәрханадыр хожалыклара барып, гөзи билен гөрийән затларының асла ылалашып болунмажак ягдайдыгыны дуйдуранда болса,

ондан гаты гөрүп, торсарылып гидйән, соң өзлерини дашракда сакламага чалышян адамларам габат гелерди. Эмма нәче торсарылсалар-да, чишселер-де, оларың танапларының чүйрүкдигини Деря геплемесизден гөрүп дурды. Үч ярым йылдан говрага чекен түрме яшайшының өвреден сапакларының ики эгниниң үстүнде өмүрлик еңлемежек йүк болуп дуранлыгыны бу вагт диңе Деряның өзи билйәрди.

Вагтың гечмеги билен, Деряның дост-яры, таныш-билишлери ене-де уммасыз көпелип уграды. Догры, адама дост-ярам гереқдир, таныш-билшем, муңа Деря говы душүнйәрди. Йөне көп адамларың башга бирлери билен достлашмакларының нәме учин диңе белли бир себәплере, бәхбитлере баглы боляндыгы Деря үчин энтегем гаты душнуксизди. Шонуң учинем, онуң кәте ишден соң, өйде узак вагтлап ичиниң хүмледип, дымып отурияң халатлары аз боланокды. Өз адамсының әхли хүй-хәсиетине белет Сона, онуң бу болшуны гең гөрүп, кәте усуллык билен оңа хабар гатарды:

– Деря, сениң соңкы иш гүнлеринде өзүңи дуйшуңы мен гатыбир халап барамок. Сен, нәмүчиндир, соңкы вагтларда өзүңи нәхилидир бир чуңнур пикирлере гарк эдйәң... Гөрйән велин, Деря жан, сен ене-де нәмедир бир затлары бизден гизләп уградың...

– Сона жан, сен гаты мамла, мениң дуркумдакы өзгеришликлери сен басым аңарсың. Мен езүми үнжә гойяң зады саңа яшырман айдайын: мениң ене-де эгиндешимдир дост-ярым, ёлдашым көпелип уграды, анха, мени шол пикирлендирйәр.

Сонаның гөвнуне, шол ажы гечмиш ене гайталанып, гара гүнлер тәзеден гелибержәге дөңди. Ол ховсала билен:

– Деря жан! «Көр хасасыны бир алдырар» дийипдирлер. Сен инди яш-елеңем дәл, дурмуш дерясының гүзерсиз якаларындан энче гезек бойнуңы узадып, бир дамжа арасса сув ичжек болуп, ымтылып гезипдиң. Эмма сениң ымтылмаң сени гөвүн ислегиңе етирмеден гечен, гайтам, хар-хор, ил ичинде масгара эдипди... Мундан бу янынам өзүң гөр, Деря, инди сениң өзүң иле акыл берип отурмалы адам. Мениң-ә бир дийжек задым – хөр бир эдйән ишиңи, этжек ишиңи «еди өлчәп – бир кесевери». Ана, шонда хич бир гара тегмил сениң гөзүңем, ёлуңам баглап билмез... – дийди.

Деря өзүнің әхли дүшүнжесини, гужур-гайратыны, акыл-пайхасыны, биркемсиз хасап эдйән я-да хеммәңкиден артык сайян адам дәлди, йөне төверегине геңешчи барыны үйшүрип, хер кимден бир акыл сорабам йөрөноқды. Эмма Сона билен велин, ол түрмеден чыкып гелели бәри, хер әдимини, хер херекетини маслахатлашарды, Онуң айдянларыны өз пикирлери билен дөңешдирип гөрүп, соң белли бир нетижә гелйәрди-де, шоңа гөрә херекет эдйәрди.

* * *

Гүнлериң биринде, Деряның тәзе таншы Пенжи оны идәп, иш ерине гелди. Догрусы, Деря бу йигиди бирбада танамады. Белки, гелеңсизликдендир, белки, иш-аладаның көплүгиндендир, белки-де, түрме яшайшы, дурмушың агыр ургулары ядына-хушуна бирнеме зепер етирендир, гараз, Деряның эсасы етмезчиликлериниң бири – онуң, бир адамы хәли-шинди гөрүп дурмаса, бирки гезек гөрөн адамсының адынам, йүз кешбинем чалт ятдан чакарянлығыды. Шол кемчилиги үчин өз янындан мүйнүргәрди. Ынха, хәзирем ол гелен мыхманың янында бирхили оңайсыз ягдая дүшди. Эмма Пенжи оңа пикирленере, ятлара май хем бермеди, Деряны йитирип тапан ялы, гарса гужаклап:

– Агам Деря, салавмалейким! Обалар салам иберди. Сениң яныңа Мерет иниң билен биле гелжеқдим велин, онуңам иш-аладасы кепрәк болансоң, еке өзүм гайдыберендириң. Ери, онсоң, чагалар, өйлер гургунмы, өз ишлериң оңатмы? – дийип, ичгин-ичгин сорашып уграды.

Деря аграслык билен:

– Көп сак болуң, худая шүкүр, көпчүлигиң арасында бизем саг-аман ишлешип йөрүс! – дийип жоғап гайтарды-да, өз янынданам «Бе, аллажанларым, танамадым-ла, хушум гурсун... Өз-ә Меретлериң обасындан дийди... Я Мередиң гарындашларындан бири-микән? Ёк, ёк, Мередиңем үйшүп ятан гарындашы ёк ахырын. Я-да гөнүләп, танамадым дийәйсеммикәм...» дийип, басга дүшди. Ол шейдип ичини гепледип отыркада, мыхманың өзи:

– Агам Деря, сен мени танамадың өйдйән. Мен – Пенжи. Меретлериң тоюнда таншыпдык икимиз. Ханы, ядыңа сал, хол Аннасәхет көп гүррүңлер, дегишмелер

билен мени танышдырыпды. Мен – шол өйлөніп билмән йөрөн Пенжи-дә! – дийди.

Деря:

– Ховва, ховва, Пенжи дост, инди ядыма дүшди. Түвелеме! Гургунмысыңыз? Обалар, ил-гүн, Меретлер – хемме саг-гургунмыдыр? – дийип, тәзеден саглык-аманлык сорашды.

Пенжи өзүниң таналанына монча боды:

– Обалар гургун! Сизе тәзе танышларыңыздың хеммеси салам айтды. Менем, нәме, шол гөрөн Пенжиң-дә, шол той гутарансоң, гөвнүме, сен мени гүнде ятлап дуран ялы, онсоң гөвүн эдип, хер гүн шу сениң яныңа гайдайын диййән, ахырам Меретден сөниң иш ериң адресини алып, ынха-да, шу гүн тапып гелшим.

Деря сыпайчылык билен:

– «Бир гөрөн таныш, ики гөрөн – гарындаш» дийипдирлер. Шейдип, гезеленже-зада гелип дурмалы – дийип-диймәнкә, Пенжи сөзүни довам этдирди:

– Ховва, Деря, мен инди сизиң яныңызда, ислесең, мен шу ерде галыбам билжек. Өзүң билйән, обада-да маңа яшамак кын, яшам бир чене барыберди, өй-хожалык болмаса, өзүң билйән... – Шу ерде Пенжи бир сәгинен ялы этди-де, аз-кем демини дүрсәп: – Деря, онсоңам «Экленибилмесең – аял ал» дийипдирлер, менем өйлөнәймесем болжак дәл. Белки, мениңем бу ерде өйли-ишлик болмама көмек эдерсиң – дийди.

Деря өзүни оңайсыз дуюп, бирбада Пенжә нәме жогап бержегини билмән, пикирленип отурды. Херничигем болса, «Йүз отдан ыссы» дийлен сөзи ядына салып, ол сыпайчылыклы гүрледи:

– Пенжи, сиз гезеленже гелип, говы эдипсиңиз. Кәвагт достдур гарындашларыңка гезеленже чыкмалы. Йөне сизе бу ерде, шәхерде яшамак кынрак дүшермикә диййәрин, себәби, оба билен шәхер яшайшының тапавуды ер билен гөк ялы. Сизиң ялы дайхан огланлар үчин оба яшайшы говы, шәхер дийлени биленем, мунуң хич хили артыкмачлыгы ёк. Ынха, өзүмизем телим йылдан бәри шу яшап йөрүс велин, чагалара ченли обаны күйсешип дурлар...

Пенжи, сиз гезеленже гелип, говы эдипсиңиз. Кәвагт достур гарындашларыңка гезеленже чыкмалы. Йөне сизе бу ерде, шәхерде яшамаң кынрак дүшермикә диййәрин, себәби, оба билен шәхер яшайшының тапавуды ер билен гөк ялы. Сизиң ялы дайхан огланлар үчин оба

яшайшы говы, шәхер дийлени биленем, мунуң хич хили артыкмачлыгы ёк. Ынха, өзүмизем телим йылдан бәри шу ерде яшап йөрус велин, чагалара ченли обаны күйсешип дурлар...

Пенжи оңа сөзүни гутармага май бермеди:

– Деря, сиз гаты догры айдыарсыңыз, ине, мениң өмрүмде Ашгабада илкинжи гезек гелшим, мениң үчин бу ери гараңкы. Йөне адам пахыр, нәме, гөвүн эдйәр-дә. Эгер өйли-ишикли болсам, мен ниреде яшамалам болса кайыл, дост! Деря, онсоңам, шү гарыплык, екелик гурсун-хов... Догры, гарып дийсемем, мен, худая шүкүр, бейле бир гарыбам дәл, йөне шү, өйленжек дийип, диш-дырнак болуп, ёгуңы бар эдип, галың йыгнап йөрмәңем мен тарапдары дәл. Шонуң учин, догрусыны айтсам, өйленибем билемок. Йөне мен кә адамларың яшайшың гадырыны билмән, шу гүн-ә өйленип, бир йыл гечмәнкә-де айрылышып йөрүшлерине жаным яняр. Ине, мениң ялы, докузы долы яшайша етип билмейән, еке, гарып йигитлерем өйсүз-өвзарсыз гезишип йөрлер. Догры, язгыт, несибә дийлен задам бардыр. Йөне нәме үчин язгыт хәлки диййәним ялы бихепбелере бирнәче гезек өйленмәге мүмкинчилик берйәр-де, бизиң ялы түйс яшайшың, машгаланың гадырыны биләйжек адамлара ыкбал гүлүп баканок? Ине, середип отурсаң, адамсындан айрылышып гелйән небир телинлер бизиң обамызда-да кән, эллеринде-де сув ялы чагасы. Олары гөрениңде, гөрк-гөрмегине, эдеп-экрамына дашындан хөвес эдйәрсин, эллериндәки гүл ялыжак чаганың болса көп адамлар дырнагына зар...

Деря ахырсоңы Пенжиниң сөзүни бөлди:

– Пенжи дост, хей, гарры энемиз сениң үчин төвереклере гудачылыга-дага чыкмадымы?

– Вах, Деря дост, эжем пахыр нәче дийсең элеврәп, гоңшы обалара ченлем гатнап билди-ле. Йөне, нәме, баран еринде «Оглуңызың өзи ниреде ишлейәр, какасы нәме ишде, оглуңыз нирәни окап гутарды?» диен ялы биртопар ичякгыч сораг берйәмишлер, эжем пахырам, нәме, «Какасы ёк, шол пронта дийип чыкып гидиши, гайдып гелмеди, шол какасының ожагыны өчүрмән, екеже оглум икимиз отырыс» дийип, гөнүсини айдайяр-да. «Оглумызың өзем обада сыгыр чопаны болуп, сыгыр бакяр хем обаның чекенесине середйәр» диййәр. Шей диенсоң, оларам «Биз гуда болуп билжек дәл, энтәк гызымыз яшрак, онсоңам, шу вагтың яшлары гурсун,

«Дурмуша чыкжак огланым окувлы болсун» дийшип отырлар» дийип, мұң бахана тапярлар... Ховва, бир гезек гоңшы обаларың бирине эжем баранда, гуда болдук-болдугам эдишдилер, йөне олар энтек сәхет беллен-мезден өңүрти, бизиң өйүмизи гөрдүлер-де, элхедер алып, гачдылар. Бизде, нәме, селеңләп дуран, көшк ялы жай бармы, шол бир хутдук ялыжак, еке отаглы жайда эжем икимиз боляс. Ене бир гезегем, эжем бир ер билен гуда болжак боланда, «Оглуңыз бизде яшаса, онда биз гаршы дәл» дийипдирлен. Эжемем, нәме, екеже оглы, башга бир, какамың ожагыны саклажак ёк, онсоң ылалашмандырлар. Гараз, шейдип, маңа-ха өйли-ишикли болмак миессер этмән гелйәр. Шу, ил-гүнүң дурмушыны дашындан гөрүп, хөвес эдйәрин, менем бир иле гошулып, чагажыкларыма гуванып, эртир-агшам шоларың арасындан өрлесем диййән велин, бу арзувлар мениң учин арзувлыгына галжак өйдйән...

Деря Пенжиниң гүррүңини диңләп отырка, ичини гепледйәрди:

«Бе, бу йигиде, нәдибем болса, көмек этмели. Гел, мен муны Бос билен: танышдырайын, онуң гүл ялы, акыллы-башлы аялы бар, шолар билен маслахатлашсак, белки, Пенжә лайык бир тай тапылса-да-тапылаяр... Элбетде, Пенжиниң шу вагта ченли өйленип билмәни үчин хич кими гүнәкәрләп болмаз. Догры, язгыт дийлен задам бар. Онсоңам, «Чөп бол – көп бол!» дийипдирлер, Пенжем биртопар доган-гарындашлы, хоссарлы йигит болан болса, шу чака ченли өйленип билмән гезмезди...»

Пенжем, гөйә, өз ыкбалының чөзгүди диңе Деряның элиндедир өйдйән ялы, онуң агзына бакып, ювдунып отырды.

Аз салымдан Деря Пенжә йүзленди:

– Пенжи дост, сиз говы, суйжи аладаларың угруна чыкып, мениң яныма гезеленже гелипсиңиз. Догры, мениңем бу ерде ишләп йөрениме бейле бир кән вагт боланок. Оңат ишдеш ёлдашларым бар. Сениң яңкы маслахатыңы мен ёлдашларым биленем бир геңешип гөрейин. Эдил шу вагт-а саңа «Пыланылара сениң үчин гудачылыга барарын, гуда болуп, сени өйәрин» дийип билжек дәл. Йөне сениң диңе пылан гарындашың барлыгы үчин саңа гыз бержек ер, саңа чыкжак гыз болса, онда, шу гүнден бейләк, ынха, мени сүңк гарындашың хасап эдәй! Нирә биле гитмелем болса, мен сениң янында...

Пенжи бу сөзлере бирхили эжизләп, гөзлерине яш айлады. Херничигем болса, ол өзүне эрк эдип, Деряның сөзүнің довамына гарашды. Деря довам этди:

– Ховва, Пенжи, мен шу гүнден бейләк сениң гарындашың, йөне сениң, менден башга-да, Салых хем Мерет дийибем гарындашларың болар. Мереди сен танаяң, ол сизиң өз обаңызың огланы. Салыхы болса сен Мередиң тоюнда гөрүпдиң...

– Ховва, ховва, Салыхы гөрдүм, оны инди ниреде гөрсемем танарын. Мередем өз инимиз.

– Пенжи, ине, басым иш гутаряр. Бизиң бу ерде Бос дийип бир говы гөрүшйән яшулымыз бар, агшам шонуңка маслахата гидели, ханы, ол нәме дийяр.

Агшамара, ишден соң, Деря Пенжини ызына дүшүрип, эдарасындан чыкды. Гидип баряркалар, ол өз янындан «Бе, мыхманы агшам ятмага нирә элтеркәм? Өе әки-дейин дийсем-ә, өйүмизем дарышганлык, өзүмизем гаты бир сыгып билемзок. Босларыңам, нәме, биртопар чагасы бар. Онсоңам, мыхман мен дийип, мени сорап гелипдир, өе гидели диймесең, о-да бирхили, «Мен сениң гарындашың дийибем, өйлерине, бир кәсе чая чагырмады» дийжекми... Нәтмели?» дийип, пикир эдйәрди. Ол ахырсоңы белли карара гелип, Пенжә йүзленди:

– Пенжи дост, хәзир йүзугрумыза мыхманхана барып, мен сени мыхманхана бир ерлешдирейин, ондан соң бизден чай ичерис-де, Бослара гидерис. Догры, мыхманхана-зат дийип йөрмән, бизде болуберсегем боларды велин, сенден яшырып отурмайын, өйүмиз хәзир дарышганрак, чагаларам яш... Несип этсе, гиңиш-гиңиш жайымызам болар – еримизем. «Сабырлы гул дура-бара шат болар» дийипдирлер.

Пенжи Деряның сөзүни макуллады:

– Боля, боля, несип болса, өе-де барарыс, жайыңызам болар. Деря, мен-ә обадан гайдамда, догросы, мени бейле гаршыларсыңызам өйтмәндим. Себәби, мен «Бир гөрлен таныш» дийлен ялы, шол Меретлериң тоюнда сизиң билен таншып, биле чай-чөрөк ийипдим. Ынха, бирхили, сизе болан достлук, ёлдашлык хөвесим шу гүн мени шу ере гетирип, сизиң билен тәзеден душурды.

Булар гүрлешип гелишлерине, шәхериң мыхманханаларының бириниң агзында аяк чекдилер. Догросы, Деряныңам шу шәхере гелип, мыхманхана дийлен ериң гапысыны илкинжи гезек ачышыды. Илкинжи гезегем ол «Ер ёк!» дийлен сөзи эшитди. Онуң гөвнүне, мыхманхана

дийилсе, ислэн адам ислэн вагты барып, ерлешибермели ялыды. Эмма бу – диңе Деряның өз пикири экен. Шондан соң олар башга бир мыхманхана тарап йөредилер. Ол ерде-де шол бир ягдай, шол бир жогапды. Газ, Деря мыхманханадан мыхманхана нәче айланса-да, Пенжини ерлешдирип билмеди. Ахырсоңы ол Пенжә гарап:

– Пенжи, мыхманханаларда-ха, ынха, гөрийәң, ер ёк, бәхбит болсун, «Гөвүн сыгса – гөвре сыгар» дийипдирлер, өе гидели! – дийди.

Булар гич агшам Дерялар гелдилер, барындан ийип-ичдилер. Соңра, вагтың гичлигине серетмезден, Бослара уградылар.

Бос өйлеринде экен. Өз тербиелейән чагаларының арасында, түвелеме, алланәме болшуп отыр. Бос Деря дагыны гадырлы гаршылап, чай башында саглык-аманлык сорашды. Деря мыхманыны танышдырмага дурды:

– Бос, бу йигидем Мерет инимизиң обадашы, биз мунуң билән тойда танышдык, адына Пенжи диййәрлер, ол бу гүн bize мыхманчылыга гелипдир. Шол тойда Пенжи өзүниң сыгыр чопанылыгыны, жуа гарып яшайлыгыны, хенизе ченли өйлөнип билмән йөрөнлигини маңа айдыпды. «Бендәм бендәме себәп» дийлиши ялы, ынха, бу гүнем Пенжи, ага-ини орнунда дуруп, той аладасына көмек этмегимизи сорап гелипдир.

Бос Деряның Пенжи хақындакы гүррүңини үнс берип диңледі. Ондан соң ол Пенжә гарап:

– Иним, язгыт дийилйән бир зат бардыр, ене бир зат, о-да болса «Өңүм геленден – соңүм гелеин» дийленидир. Эгер Деря икимизиң кемегимиз дегер ялы болса, нәхили юмуш буюрсаңам, биз гаршы дәл. Сен шу вагта ченли өйленип билмедигиңе гынанма, ол хич хачанам гич дәл – дийди.

Булар үч болуп, гижәниң бирвагтына ченли гүрлөшип отурдылар. Дерядыр Пенжи гайтжақ боланларында, Бос өз йүрегине дүвен ниетини айтды:

– Мыхман, ынха, чагаларың энеси бар, эртир ирден, саглык болса, мен оңа ягдайлары гүррүң берерин, белки, билеликде угруна чыкарыс... Шу ерде бири билен гоңшы яшайрыс, шонуң бир говы гызы бар, йөне дурмуша чыкып, айрылышан, яңы ярым йыл төвереги боландыр атасы өйүне геленине. Адамсы, эшидишиме гөрә, бир-ә көп ичйәрмишин, соңам, икинжи аял эдибем, үстүне бирини алыпдыр. Шонуң үчинем, ол гелин айры-

лышып гелип, бир чагасы билен, атасы өйүндө отыр. Эгер сиз гөвнесеңиз, мен дайзаң билен барып, олара сөз айдып гөрейин.

Бу гүррүңе Пенжи Деряданам бетер бегенди:

– Агам, гайрат эдиң! Мен гөвнейән, белки, шол гелнем гөвнесин-дә хернә!

Деря Пенжи билен өйлөрине гайдып гелди. Ол Пенжә дүшеги дашардан язып берди-де:

– Пенжи, сизе дүшеги дашардан язаян үчин айып-лашмаң, ичериде чагалар ятыр, жайымызам дарышган-рак... – дийип, ене бир гезек өтүнч сорады. Ол шонда-да өзүни гаты оңайсыз дуйярды. Шәхер мыхманханаларының ишгәрлерине, гелеңсиз ёлбашчыларына ичинден кәйинип дуршуна, Деря бирденкә дашындан гүрләнени дуйман галды:

– Ери, улы бир меркези шәхер болуп, бир ерден гелен адама дүшләрә ер тапылмаса, нәме дийип – нәме айтжак! Хайсы мыхманхана барсаң, ер сорап-сораманкаң, гапының агзында асылан «Ер ёк!» диен язгыны үмләп гөркезйәрлер. Адамлар кәбир ерде халыс гатырагам гидәййәр өйдйән... – дийип, ол ичери гирип гитди.

Эртеси ирден ийип-ичип болансоңлар, Деря мыхман билен биле, ишине тарап уграды.

...Йөне мыхман бәри-бәрде гидерли дәлди. Деряны эсасы алада гойян зат – Пенжиниң бу ерде гезеленчде боланы дәл-де, агшамына ятмага ериң ёклугыды. Ол мыхманың йүзүне-де гелип билмән, икрада жәнсерек болярды.

Бу гүнем Пенжи өңкүлери ялы, узаклы гүн диен ялы Деряның иш еринде, янында болуп, агшамара ене биле гайтды. Деря бу гүнем Пенжини дашарда ятырды. Пенжи үчин дашары кемем дәлди. Себәби, кәри чопанчылык болансоң, ол галапын ичериде дәл-де, дашарда ятып өвренишенди. Йөне Деря велин бу ягдайы өзи үчин жуда гелшиксиз сайып, хер гүн бир өлүп-дирилйәрди.

Пенжиниң бу ерде болуп йөренине зыйәм бир хепде-денем говрак вагт гечипди. Ол мисли өз өйлеринде ялы, өзүни гаты аркайын дуйярды, Максатдыр Ата биленем өвренишип, «Ер-ов, жигилерим!» диен болуп, айланып йәрди. Онуң асла инди ызына гитмек хыялам ёк ялы гөрүнйәрди. Ол илки-илкилер-ә Деряның ишине биле гат-нарды велин, соң-соң «Маңа Ашгададың сувы говы яра-яр экени, өйде боламда, гүнде агшамаралар бөврүм агырарды велин, ине, шу ере гелен гүнүмден бейләк

шол агыры айрылайды» дийип, өйден чыкман отурыберди.

Бу мыхманың ичгинсирәп, аркайын гирип-чыкып йөршүни сынлап, адамсыныңам йүзүнә геләгеде сораймага чекинип йөрөн Сона, илки-илкилер нәмәниң-нәмедигине дүшүнип билмән, ахыры бир гүн май тапып, адамсына йүзленди:

– Деря! Сен мени багышла... Бу мыхман, белки, сениң түрмеде-затда биле отуран ёлдашыңдыр. Сен йөне бир зада догры дүшүн – мен эртир-агшамкы хызматымы мыхмандан гысганамок. Эмма өзүң билйәң – биз бир яш чагалы машгала, өй-жайымызам дар...Үстесине, етишип барян гызымызам бар. Бир кесеки адам гирип-чыкып йөрсә, өз өйүңде өзүңи бирхили оңайсыз, мыхман ялы дуйярсың... Эйсем, бу гелен мыхман ким, онуң бизде болуп йөрмегиниң себәби нәмә?

– Сона жан! Бу мыхман мениң түрмеде биле болан ёлдашым я биле ишлешенимем дәл. Онуң билен биз Меретлериң тоюнда таньшдык. Бир сыпайы, дайхан йигитмикә дийдим велин, «Меллекчә ер берсең, ер эсини ерден чыкарар» диенлери болды дүрүберди. Шол тойда мысапырсырап, «Мен еке, мен гарып» дийип отурса, йүрегим авап, өзүм танышлык ачайдым велин, индем өз-өзүме кәйинип йөрүн, нәтжек-дә...

Сона Деряның йүзлеклигини билйәнем болса, хәзир өр-гөкден гелди:

– Вий, о нәхили «нәтжек», нәтжекденем бир гүррүң болармы, Деря! Нәмә меселеси болса, диңләң-де, жогабыны тизрәк бериң-дә!

Деря аз салым айланып отурды-да:

– Догры, Сонам, мениңем пикирим шейле! Хер задыңам чени ягшы – дийип, дашарларда гезмеләп йөрөн Пенжиниң янына уграды. Баршына-да:

– Пенжи, менем бирки гүнден иш билен бир хелделик ёла гитмели болжак. Сизем бу ерде гарашып отурандан, гайдыбериң, обада-да иш-аладаңыз етиқдир. Эгер Босдан бир хош хабар эшитсем, өзүм хабар етирерин – дийди. Эмма Деряның өз ичинден кән гезек өлчерип-дөкүп, яйдана-яйдана айдан бу сөзлери Пенжә хич хили тәсир этмедик болара чемели, ол:

– Деря, сен ишинден галма, нирә гитсең – гидип гелибер, ызыңы гайгы этме. Мен Максат билен инди оңат өвренишдим, биз бир-биримизиң ичимизи гысдырмарыс. Белки-де, сен гелиәнчәң, Бос диййәниңем хаба-

рыны эшидерис, шоны эшидип гидәйсем, говы болжак – дийди.

Деряның чаларак гахары гелди, ол ичинден «Муң өзи бир оңлы адам болса, бу вагта ченли обада өзем өйленерди. Мунуң өзүнде бир, илиңки ялы, ынсан дуйгусы, сылаг-хормат, акыл-хуш, аң дережеси болмаса нәтжек! Асыл, «Пенжи, Пенжи» дийленде, дең-душларының, обадашларының бада-бат йылгырышып уграйышларынам-а бирхилирәк гөрдүм-ле... Бе, инди бу беладан нәдип сагаман сыпып боларка? Вах, мениңем йүзлеклигим гурсун, мунуң билен сыпайычылыклы гүрлешәйипдирин-дә, индем ызындан галман, тиркелен ялы болуп йөр, эй, тоба-тоба, адам хөр хили зада душса душаяр экен» дийди-де, бирденем ички пикирини дашына чыкарды:

– Пөнжи дост, гел, икимиз догры геплешели! Икимиз бир, йөне тәзе таншам. болсак, сениң үчин депәмде орнуң, хеззет-хорматым бар. Йөне сен догры дүшүн, мениң жайым кичи, чагаларам өзлерини оңайсыз дуйярлар. Мен сени өйден ковяндыр өйтме! Йөне түркмөниң бир дәп-дессуры, озалдан гелйән говы хәсиетлери бар, шол боюнча-да, мыхманың үч гүнден соң хабары алыняр. Шондан соң, мыхманам акыллы-башлы мыхман болса, хабарыны берип, өз иши-дерди билен боляр. Йөне, дост, сен гөйән велин, хут «Баша гелен тәхмет» диенлери болуп баряң-хов! Мен саңа нәче дүшүндиржек болян велин, сен я-ха хич зада дүшүнеңок я-да дүшүн-мезлиге саяяң. Онсоңам, мен-ә саңа бир сыпайы дуйгу-дашлык билдирдим вәлин, сен мени хут бергидар эдип гояйдың-ла. Мен бир, ейленип билмейәнлери еерйән гурамаң жогапкәр ишгәри дәл ахырын. Сениң шу дүшүн-жәң, шу болшуң болса, саңа дурмуша чыканам узагына сениң элинде аял болуп дурмаз.

Пенжи Деряның бу жаныгып айдянларына кәнбир дүшүнжегем болуп дурмады-да:

– Ай, Деря, көп гүрләп дурандан, «Өйден гит!» дий-де, гутар-да – дийди.

Деря өзүне басалык берип, сынайычылыклы гүрледі:

– Пөнжи дост, гөл, таңры саламына ер гоялы! Онсоңам, «Ат басман диен ерине мүн басар» дийипдирлер. Адамчылыкдыр, ынха, тойда душулар, метжитдир өвлүйәде душулар, гараз, душан еримизде бирек-бирекдән өйке-кине саклап, торсарылышып отурсак, болмаз. Хава, мен сениң достуң, йөне мен өң саңа нәме сөз берен

болсам, шоны ызына гайдып алярын. Мен сениң өңүнде бергидар болуп бир галмайын!

Пенжи өйкели гөрнүшдө, йүзүни күршердип, еринден галды-да:

– Ай, догры-да валла, геңем-ә гөрдүм, душан вагты бол-бол гепләп, «Ашгабада гезеленже барың, дост-доган ялы гатнашалың!» дийип, тойда элини булап дуршунда-нам-а чаларак андым велин, менем, нәме, шол өңки Пенжи-дә, ким бир хош сөз берсе, ызында ылгап йөрүн... – дийип, хуңур-хуңур эдип кечә тарап үграды. Бирденем, аяк чекип, ызына гарады-да:

– Деря, мен Босуң хабарына гарашяндырын! Пенжи билен бир таншаңсоң, өлүп сыпаймасаң – сыпып болян дәлдир! Бир хепделик өйден гидйән болсаң, саңа ене-де ики хепде вагт берйән, гараз, үч хепдеден Пенжи янында тайярдыр! – дийди.

Пенжиниң соңкы сөзлерине Деря йылгыраныны дуйман галды. Ол «Эрбет адамам дәл ялы, гөвнүнде кине саклажага-ха меңзәнок, түйс «Гөвнүндәки – дилинде» дийленлерден. Йөне гаты эдепсиз, тербие гөрмедик адама меңзейәр... Ай, өз-ә бела кеми ёк» дийип, Пенжиниң ызындан середип дуршуна, ичини геплетди.

* * *

Ай-гүн диениң гечип дур. Деря өзүниң иш еринде биркемсиз, деңли-дережели ишләп йорди. Товөректен гелйән таныш-билишлер, өң бирвагт биле ишлешилен я-да биле улалан, той-мәрекеде я башга ерде душулып, чала таншылан ёлдашлар көпелмесе – азаланокды. Деря хернәче гиңгөврүмлилиге салса-да, бу ягдай оны әтияч этдирмән дуранокды. Себәби, озалкы гечилен ёллар, яшылқда гойберилен ялңышлыклар, энчеме йитгилер – бу затлар Деряның өлсе ядындан чыжак дәлди. Йөне Деряны хас-да бетер ховатырландырян зат – о-да, өң яшайышда кынчылыгы гөрмедик кәбир адамларың өз-өзүни горпа итеклежек болуп дурушларыды. Ол булар ялылары геренде, «Хабардар болуң, ол ёлуңыз хатарлыдыр, хақыкы ёл башгадыр!» дийип жаныгса-да, гулак асмажак болянлар я-да «Хә, ховва!» дийип, ене этжегини эдип йөрөнләр аз дәлди.

Өң-өңләр, Деряның өзүне галса, шү түрме дийлен чәклендирилен яшайышдан әхли адамзады азат этжекди. Йөне нәдип? Кәшгә, екеже адамам шол ериң ажы айрачылыгыны гөрмесе! Гарры энелер ахыр яшында өз

перзентлериниң айралык одуна янмасалар! Яш гелинлер
янёлдашларындан нәләч айрылмасалар! Чагажықлар
өзлериниң какаларыны тикенекли симиң аңырсында
гөрмеселер! Гарры аталардыр энелер өзлериниң иң
соңқы ёлларына угранларында, огуллар табыдың башыны
гөтерип, «Атам, энем, разы бол!» дийип, бир пил гумы
өз эллери билен атсалар... Йөне нәдип? Нәдип, шу
түрме дийлен айылганч зынжыры адамларың бойнундан
айрып болар, асла, шол зынжыры нәдип адамларың
бойнуна атдырман болар? Адыл канун жәнәяткәрлере
уланылса-да, оны кәбирлери үчин, меселем, сөвда-
сатықдакы биыгтыяр ялңышлықлар үчин, белки, уланмалы
дәлдир, пара бермекден хем пара алмақдан, белки,
жәнәятчылык айрылмалыдыр? Өзүниң гүн-гүзераны үчин
хер хили ялңышлықлара ёл берйән адамлара, белки,
эден яшңышлығының, етирен зыянының өвезини долдур-
дып, йөне азатлықдан махрум этмекден сакланмалыдыр?
Эмма дүзгүни бозянлар диңе оларам дәл-дә, хут бил-
кастлайын жәнәят эдип йөрөнлерем бар. Ери, онсоң,
түрмәни нәдип бүтинлей япжак?

Ики саны яш огланың өзүни гижәниң ичинде,
көприниң үстүнде саклап, пулларыны, затларыны алыш-
лары Деряның ядына дүшди. Ери, шолар ялы харамзада-
лары нәдип, эденине хай диймән, азат яшайышда яшат-
жак? Өзлер-ә хич ерде ишлемән, белли кәриң башыны
тутман, үстесине-де, небир гүн-гүзераны үчин гиже-гүн-
диз ылгашып йөрөн адамларың өйлерине гирип, оларың
диш-дырнак болуп йыгнанжа затларыны оғурлап гидйән
дейюслары нәдип түрмеден азат этжек? Килең нәкеслер,
дил дүвшүп, топалаң турузярлар, ери, олара нәдип геч-
иримлилик этжек? Я-да хол, Меретлериң тойы гүни,
ёлда, ичибиленини ичен бир дейюс гелналжы машыны
хедәкчилигиң үстүнден элтип, дөрт адамың өмүр танагы-
ны кесди, кимдир бириниң тоюны яса өвүрди, өзүне-де
хич зат болмады, өри, нәдип шол дейюсы азат яшатжак?

Элбетде, «Бела-бетер – гөз билен гашың арасында»
дийлени, дурмушда хер хили гарашылмадык затларам
болуп билер. Йөне хер бир адамың өзүнден билип, хер
әдимде хабардар гезмеги, ерли-ерден хушгәр болунмагы
герек, шонда, белки, адамлары гөзе гөрүнмейән бела-
бетерлерден бирибарың өзи горар, ана, шонда түрме
дийлен бетбагтчылықданам адамларың көпүсини халас
эдип болса герек...

Соңа-да соңабака хер эдимде «Хабардар болавери, гечен ялңышлыклары тэзеден гайталамавери!» диймесини йығжамлатды. Сонаның табшырыгы дийсең ерликлиди. Деряның иши – янып дүран одуң гапдалыды. Эгер-де, ол иш еринде габат гелйән гапма-гаршылыклара өзүни алдырып, эркини элден берсе, шол одуң ичине атылай-масы дашда дәлди. Адамларың ичинде, небси өңүне дүшүн, өленини-галаныны билмән, чарп урянларың, өз бәхбиди учин сени ода итеклежәкклериң аз дәлдигине Деря биреййәм гөз етирипди.

Бирвагт бир яшулының «Адамлар, адамың небси өзүниң пайхасындан өңе дүшсе, ол небис шол адамың өңүне дүшүп, оны идип, нирә ислесе – әкидермиш. Шонуң учинем, адам хер бир затданам хабардар болмалыдыр велин, шу небис дийлен бела-бетерден өзүңи хасам берк горамалы. Ол бир оңүңе дүшенсоң, сени илиңден-гүнүңден, ил ичинде абрайыңдан, акыл-пайхасыңдан, гоңшы-голамдыр дост-ярыңдан дашлашдырар, ар-намысыңам пархыны билдиртмез» дийип, бир мәрекеде айдан сөзлери Деряның асыл-асыл ядындан чыканокды. Шол яшулының сезлериниң манысына хер бир адам дүшүнип билседи, онда ер йүзүңде, гөр, нәхили говулык боларды, түрме дийлен айылганч жайың гапысында хич ким өзүниң якыныны гөржәк болуп, өзеленип дурмазды. Билмерсиң нәме үчинлигини велин, адамларың көпүси шол түрме беласындан бирибарың горамагыны гиже-гүндиз дилег этсе-де, ол беладан өзлери горанжак боланокдылар.

Деряның эсасы максады, иң улы арзувы – бир-ә юрт парахат болуп, асманам арасса дурса, адамларам, хайсы миллетлигине, хайсы тиреденлигине гарамаздан, бир-бирлерине мәхрем, агзыбир болсалар, гоңшы билен гоңшы гатнашыклы, аркалашыклы болса, шонда бу яшайшың сүйжүси, леззети хеммә-де дең етерди диййәрди. Ол ниреде болса-да, илки билен, достлугың-доганлыгың, арасса ынсан гатнашыкларының өңе сүрүлмелидигини ныгтарды. Шу улы максат, шу пәк арзувам Деряны, елкенли гәми дейин, өңе тарап алып барярды.

...Гүнлериң биринде, жахан ягтылыберенде, Деряларың гапысы какылды. Деря галапын, гаты ир оянянам болса, шу гүн гапының тыркылдысы ондан өңүртди. Ол дессине еринден туруп, дашары чыкды. Гөрсе, гапының агзында, «Агам, салавмалейким!» дийип, шол өңки өйкеләп гиден Пенжи дур.

– Өзүңе салавмалейким, Пенжи дост! – дийип, Деря онуң билен гадырлы герүшди. Олар ичери гирдилер. Пенжи ее гиренден:

– Агам, Меретлерем сак-гургун, хеммеси салам айтды. Дүйн бәрик гайтмазымдан өңүрти, йөрите Мередиң янына барып, сениң яныңа гидйәнлигими дуйдурдым – дийди.

Деря:

– Саг болуң, обалар саглык, юрт паракхатчылык болса, бизиңем эсасы дилегимиз шол! – дийди.

Соңа гелниң болса хәзир гашлары чытыкды. Ол мыхман гелени үчин гысылып гаш чытанокды, жайларының дарышганлыгы, өе бири геленде, «Ханы, төре гечибериң!» диере ериң ёклогы үчин дарыгярды. Бу ягдая гелен мыхманың өзи дүшүнмесе, өй эеси нәтсин! Хәзир Деря-да, гөзлерини овкалашып отуран чагаларының янында өзүни дийсең оңайсыз дуйярды. Йөне «Мыхман атаңдан улы» диенлерине эерип, кәнбир сыр билдирмән отырды.

Пенжиниң болса ей эелериниң ягдайы, кейпи, ой-пикирлери билен иши-дердем ёк ялыды. Гайтам, Сона гелнежәниң чай-чөрөк аладасы билен гүмра болуп йөренини гөрүп, отуран еринден:

– Гелнеже, менем, ынха, жигилерими гөресим гелди-де, агамың янына гезмәге гайдыберендин... – дийип, гаты-гаты гүрлейәрди.

Сона-да, ичинден нәче гахары гелсе-де, сыр билдирмән, диңе:

– Хә.. хә... – дийди-де, өз ишлери билен болуберди.

Аз салымдан сачак язылып, чай-чөрөк гетирилди. Эртирлик нахар эдиниленден соң, Деря ише тайярлык гөрүп, гитмекчи боланда, Пенжи оңа гарап:

– Деря, сен ишиңе гитжекми? Боля, мен соңуррак яныңа бараярын. Ханы, жигилерим бир укудан ачылсын бакалы, Максат билен Атаны бир гөрүп, саламлашайын – дийип, аркайынсыражак болды. Эмма Деря оны өз угуна гойбермеди:

– Ёк, Пенжи, жигилериңи соң гөрерсиң, икимиз хәзир биле гитмели. Йөр, хәзир Бослара баралы – дийип, Пенжини зордан өйден чыкарды.

Ёлда гелйәркәлер, Деря ичини гепледйәрди: «Эй, бирибар алла! Хер кими биртүйсли эдип ярадыпсың, хер хили адамлар бу ериң йүзүнде яшашып йөрлер... Утанч-хая, сылаг-хормат – шу затлардан хеммә-де деңрәк пай

чыкаран болсаң, говы борды велин... Эй, тоба-тоба... Бу бир ичагыры болан болса, алман гойжак дәл экен. Ери, муңа нәдип геп дүшүндирмели... Догрусыны айтсам, маңа муң ялы достам герек дәл – доганам, мени шу екелигиме гойсалар, йүз-де-мүң шүкүр этжек, йөне хич якамы гойбереноклар. Эй, аллам...» Ахырам ол бир ерде аяк чекди-де, Пенжиниң гөзүне гарап гүрледі:

– Пенжи дост, сен догры дүшүн, хәзир шу ерден биле Бослара баралы, озалкы табшыран меселәмизи ол чөзен болса-ха, говы зат, энтек чөзүлмедигем болса, сен өзүң Бос билен арагатнашык саклап дүр, мен бу ойнуң арасындан айрылан! Оебәби, мениң өз ишимем өзүме етик. Догры, достам герек – гатнашыгам, йөне сен мени багышла, икимизиң ёлумыз бир дәл. Сен өйкелеме! Сениң янында биле ылгашып йөрер ялы, бир эли бош, саллах адам герек. Мен болсам, энтек өңки этмишлериме-де өкүнип аңырсына чыкып я-да долы ювуп билемок. Бейдип тиркешип йөрмәге, сендәки мүмкинчилик менде ёк, шонуң үчинем мен сениң билен гатнашып билемок.

Пенжи Деряның нәгилерәк әхеңине кәнбир үнс берибем дурмады-да, өзуче гүрледі:

– Агам, сен инди нәтсеңем, урсаң-сөгсеңем хақың бардыр. Биз бир гөвни пес адам. Сен Пенжини озал ковлуп, урлуп-сөгүлип гөрән дәлдир өйдйәнсиң велин, худая шүкүр, көп улы-улы тойларданам ковлуп гөрөндирис. Өңем бириниң «Худая шүкүр, кәнбир масгара болан еримиз ёк, бар эденлери – обаң ичинде тил агажа даңып, ите даладан болдулар, ярым-ялаңач эдип, гуя саллан болдулар, той гүни обаң ичинде ата сүйреден болдулар» дийши ялы, менем бу затлара нәче дийсең өвренишен...

Деря Пенжиниң гүррүңине гүлжегинем билмеди, гахарланжагынам. Йөне ол бир зада ымыклы гөз етирди: Пенжи бир иле зыянсыз адам, акыл-хушуыңам бар болуп дуршы шу, шонуң учинем, мундан гатырганып, гең гөрүп отурмалы дәл. Өз угруна гөрәрәк болаймасаң, башга геп дүшүндиржек гүманың ёк.

Булар тиркөшип барышларына, Босларың өйүне етип, гапыны кақтылар. Бос адатча ишине ирден гидегенди велин, бу гүн буларың багтына, өйүнде экен. Ол Деря дагының геленине аз бегенмеди:

– Иним Деря, «Бендәм бендәме себәп» диенлери, ынха, дайзаңам хош хабар билен отыр, менем «Ханы,

езлери бир гара берәймезмикә я-да ниетлеринден дәнип отурыбердилермикә?» дийип, гарашып йөрдүм. Хава, дайзаң-а гоңшы гызымызың әйлери биленем, ези биленем гүррүңдеш болупдыр. «Боля, йигидиң өзи билен бир таншалың, гүрлөшип гөрелиң» дийипдирлер.

– Көп саг болуң, Бос! Бизиң бир-биреге эдйән көмегимизи, гой, бендеси билмесе-де, худай билсин! Бирибарың өзи элмыдама өз пенасында саклап, хеммәми-зиң ишимизи шовуна этсин! Пенжи достумызыңам, белки, шу гүнден бейләк дурмуш ёлы ачылып, тәлейи гүлүп баксын-да! – дийип, Деря аграслык билен гүрледи.

Пенжи сөзе гошулды:

– Агаларым, саг болуң, догрусыны айтсам, сиз маңа душмадык болсаңыз, шу дунйәден хут мүжеррет етәймелидим...

Бос вәшилиге салып:

– Сен энтек гаты бегениберме-хов, бирден гызымызы халамаң дуруберме! – дийди.

Булар узак эгленмән, үч болуп, Босларың гоңшуларыныңка бардылар. Баран ерлери олары чай-черек билен гаршылады.

Илки сөзи, яшулы хөкмүнде, Бос башлады:

– Перман ага, ине, түвелеме, гоңшы болуп отырыс. «Кыямат гүни гөңшудан» дийлиши ялы, бизиң-ә сиз билен айра йүрегимиз ёк. Шонуң үчинем, гаршы гелме-сеңиз, гарындашлык ачаялы дийип, ынха, инимиз Пенжи жаны алып, шу гүн дөвлетли сачагыңызың башына мых-манчылыга гелдик. Догры, Дунйәгөзел жигимизиң илки дурмушының шовуна душмәнлигине бизем гаты гынан-ярыс. Йөне, нәме, эсасы зат – жаны саг болсун, галан зады гайгы этмели дәл... Белки, жигимиз Дунйәгөзелем Пенжи инимиз билен гүрлөшип герселер, бир-бирини сұлхы алар. Белки, аллатагалла булара говулыгы рова герсүн-дә хернә!

Дунйәгөзелиң какасы Перман ага узын бойлы, сүңклек, чак эдишинденем даяврак, гараягыз, яшы энтек алтмыра етмедик адамды. Ол кән гүрлемеги халамаян ялы, диңе айдыланлара гулак асып отырды. Диңе соңрак, Бос Пенжини говы танышдырдым эденсоң, Перман ага:

– Пенжиниң өзи хайсы обадаң боларлы я-да шәхерлими? – дийип, Босуң йүзүне сораглы серетди.

Догрусы, Босуң өзем энтек Пенжини якындаң танап бараноқды, оны икинжи гезек гөрүп отурышыды, йөне Пенжини гетирен Деря болансоң, оны өз иниси

хасаплап, аркайын гүрләп отырды. Йөне ол шунуң ялы кын, жогапкәрли ишлериң арасына гошулмагың гаты улы төвекгелликдигине хәзир дүшүнип галды, өзүниң эпей гөвресинден утанян ялы ере середип, гоңшусының совалына бирбада жогап берип билмән, алжыражак ялы этди. Эмма гапдалда отуран Деря бада-бат оңа кемеге етишди:

– Перман ага, Пенжи Тежен этрапындакы обаларың биринде яшаяр, ол бир көмеге мэтәч, еке йигит, онда байлыгам ёк – хоссарам. Ислесеңиз, ол шу ерлерде-де галып, өз гүзераны үчин ишлежек адам. Өзем бой йигит, йөне яш-елең дәл. Ол обада сыгыр чопаны, чекене чопаны болуп, гараз, гара ишлерде ишлән йигит, онуң шу сада дуркундан башга байлыгы ёк.

Перман ага сөз гезегини алды:

– Адам үчин эсасы байлык – пайхас байлыгыдыр, дүняң байлыгы дүняде галар. Ери, бай боланда нәме, гетеринип билмән, ягшыны-яманы сайгарман, герене гөз болуп йөрсә, анха, онуң ялыдан худайың өзи сакласын. – Шу ерде Деря бир затлар дийжек ялы этди, эмма Перман ага сөзүни довам этдирди: – Гоңшы, бу йигидиңиз эрбет оглан-а дәл ялы, песпәл гөрүнйәр, мундан бир адама яманлык чыкмажагыны дуркунданам аңып боляр. Йөне Дүнягөзел гызымызың дурмүшы оңмады, оны сиз билйәрсиңиз...

Бос онуң сөзүни бөлди:

– Гоңшы, мен жигимизи эртир-агшам, гиренде-чыканда, дашындан сынлап йерун. Догрусы, өзүмем онуң эдеп-экрамыны йүз саны улугызга чалышжак дәл, түвелеме! Ынха, гүнде ише дийип, шәхере чыкып гидйәрин, мыдама диен ялы көпчүлигиң арасында велин, ёлда-ызда габат гелйән агзы сакгычлы, төверегини элхедер алдырып барян кәбир улугызлары гөрүп, ез янымдан тоба эдйәрин. Я-да, ынха, езуңиз гөрийәнсиңиз, хер хепде базарда ики яна ат салып йөрен сатыгы гызлар бар, ана, шолар ялы улугызлардан худай сакласын! Бетеринден бетери бар, гоңшы! Йөне бизем жигимизи оңат танамаян болсак, гапыңыздан гелжек дәл ахырын... Инди эсасы меселәң чөзгүди сиз билен, гоңшы!

Перман ага ардынжырады:

– Хым, болубилйәр! Мениң-ә дийжек задым – гой, йигидимиз билен Дүнягөзел жан икиси гүрлешип гөрсүнлер, белли нетижә гелсинлер! Биз-ә, нәме, инди көпимиз гечип – азымыз галан адамлар. Шу чагалар

иле-гүне гошулып, бир-бири билен дүшүнишип, агзыбир яшан йөрселер, бизе-хә шу яланчыда башга зат герек дәл!

Перман ага гызының, адамсы билен айрылышып гелели бәри, мисли көкүне палта урлан баг ялы, гу-ражак-гуражагың үстүнде, гөзгыны халда гезип йөршүни гөрүп дурды. Айратын-да, көпчүлигиң арасына баранда, Перман ага хер хили шылтак гүррүңлер билен илиң гыбатыны эдйән танышдыр-у-нәтаныш адамлары гөйярди-де, шонда өз-өзүнден намыс эдип, кемсинип, «Ер ярылса – менем гирсемдим» диййәрди. Хатда өз машгаласына кәнбир дахылы ёк гүррүңлерем ол өзүне чекәййәрди.

Бир гезек, бир тойда, яшулуларың арасында чай ичилип отырка, тоя гелен мыхманларың бири – түйс агзыхәхексиз дийилийән, ашакы додагы салланып, гүржүмек хыйрсыз гашлары ики гөзүниң үстүне абанып дуран, муртлак пыяда, зораяқдан диен ялы геп гезегини алды-да, шейле бир роваят айдып берди:

– Адамлар, гадым вагтлардан бәри, «Аждарханы гачыран – аял» дийлен бир гүррүң гелийәр, мен сизе шол гепиң тарыхыны айдып берейин. Ёгсам, хәзирки дөвүр-лерде-де, шол аждарханы гачыран аял ялы, өзлериниң әрлерини янларындан гачырып йөрен машгалалар аз дәл-хов! Ховва, гадым вагтларда бир йигит өйленен-мишин, оларың чагажыкларам болупдыр, алланәме яша-шыбермели ялы велин, йөне йигидиң аялы хер гүн иңирдәп, оңа гүн гарасыны гөркезмейәрмиш. Ахыры, йигит алач тапман, обада бир билгижиң янына барып, өзүниң өйдәки чекйән хупбатыны оңа гүррүң беренмиш. Билгижем оңа «Сениң өйде саклап йөрениң аял дәл-де, ювдарха! Ынанмасаң, барлап гөр, ол зерур вагты күндү-гиң агзындан гирип, жүрүндигинден чыкып дурандыр» диенмишин. Йигит барлап гөрсә, догруданам, шейле-мишин. Онсоң ол ене-де билгижиң янына гелип, «Бу бе-ладан нәдип дынып болар?» дийип сорапдыр. Онда бил-гич: «Пылан чөлде адыбелли бир гуррук бардыр, гирен - дири чыкян дәлдир, анха, шоңа әкидип ташласаң, дынар-сың. Йөне ол гурруга шейле гирмез, шонуң үчинем, сен «Гурруқда гызыл кәнмишин, сен гир-де, көпрәк алышдыр, менем ёкардан йүп билен сени чекип чыкарайын» дий-гин» дийип, йигиде өвредипдир. Анха, шондан соң йигит өйлерине гелип:

– А-хав, кейваны, биз хич зат билмән йөрүпдирис, ил-гүн эййәм телим вагт бәри пылан ердәки гуррукдан гызыл шай-сеп барыны алып гелйәрмиш – дийипдир велин, аялы:

– Мейди янан, нәме учин шу сен вагта ченли айтман гезипсиң? Ханы, деррев ёл шайыңы тут! – дийип, адамының әхине-мәхине гараман, оны шол гүнүң эртеси хәлки дийилйән гурруга тарап алып гидипдир. Көп йөрәп – аз йөрәп, шол айдылан гурруга етипдирлер. Ине, гөрселер, улы бир гуйы, депесинден серетсең, дүйбүне гөз етенокмыш. Бу голайда, бу желегайларда шол ере аягыны секенем, сув алмага хыял эденем ёклугы белли диййә, Онсоң, хәлки аял адамына «Бол басымрак, гуя гир!» дийип гыссап угранмыш. Адамсам «Вах, мен гиржәк-де, йөне гызылдан йүкленемсоң, сен мени чекип чыкарып билмерсиң. Иң говусы, сен гир, мен билиңе йүп дакып, гуя саллайын-да, мазалыжа йүкленеңсоңам, чекип чыкарайын» дийипдир. Аял муны макул билип, «Ёгса-да, сениң алан задың болмаз» дийип, билине йүп дакып, ашак саллананмышын. Ёкарда дуран адамсам, «Инд-ә гурругың дүйбүне етенсиң» дийип, йүпүң ужуны кесип гойберипдир-де, ызына гайдыберипдир. Йигит өйлерине гелип, бирки гүн гезсе-де, гезипдир велин, чагалары эртир-агшам «әжем-де-әжем!» болшуп, аглашып отурансонлар, «Чагаларың азары аялыңқыданаң бетер экен, гел, аялым эрбет дийип чагаларымы бир көсемәйин, белки, о-да инди ювашар» дийип, ол ене шол аялыны ташлап гайдан гурругына геленмиш, Ол гелшине, гурруга диң салып гөрсе, сес-үйн ёкмушын. Онсоң ол ене-де бир узын йүпүң ужуны ашак саллап уграпдыр, бирсалымдан «Инд-ә йүп гурругың дүйбүне етендир» дийип, чекип гөрсе, йүп элине аграм салыберипдир. Йигит бегенжинден йүпи тиз-тиз чекип уграпдыр. Ине, бир серетсе, йүпүң ужундан асыл-асыл болуп гелйән аялы дәл-де, улы бир аждархамышын. Йигит дессине йүпи ене ашак гойбержәк болупдыр велин, аждарха оңа ялбарып уграпдыр:

– Эй, ягшы йигит, сиз маңа рехим эдиң, мен ер йүзүниң солтанларының бири! Эмма икүч гүнлүкде шу дүнйә белли гурругың ичине бир аял машгала гелип дүшди велин, онүң азары барымызың этимизден өтүп – сүңқүмизе етди. Эгер шу беладан мени гутарсаңыз, мен дүнйәде нәме ислегиңиз болса, канагатландырайын – ди-

йигидир. Онда йигит «Мениң чагаларым аглашып отыр, эжелери...» диенден, аждарха ене:

– Сен хич зады гайгы этме! Ынха, мен шу ерден барып, пылан патышаның сув гүзеринде мекан тутарын, патышаның гызы сув алмага гелерем велин, оны өз гирдабыма салып, сакларын. Ана, онсоң патыша гызыны халас этмек учин жар чекдирер, «Ким гызымы халас этсе, гызымы хем юрдумың байлыгының гылла ярыны шоңа бержек!» диер. Шонда «Мен халас эдейин» дийип гелерсиң. Йөне гепимиз геп, шертимиз – шерт болсун! Мен гүзерем, патышаның гызынам ташлап гидип, башга бир патышалыгың сув гүзеринде юрт тутарын велин, сен икинжи гезек барыжы болмагын, барайсаңам, менден сылашыга гарашма! – дийипдир.

Йигит аждарханы гуюдан чыкарып, өйлерине гайдыпдыр, Ине, тизара патышаның жарчылары «А-хав, халайык, кимде-ким патышаның гызыны хем гүзерини аждархадан азат этсе, шоңа патыша гызынам никалап бержек, юрдуң дең ярпы байлыгынам багыш этжекдир-хав!» дийип, жар устүне жар чекип уграпдырлар. Йигидем патышаның янына барып, «Шол шертиңизи мен оңарайын!» дийипдир. Патыша башлыклайын, юрдуң энче гүнден бәри сувсуз отуран тутуш илаты, яңкы йигиди өңлерине салып, гүзере барыпдырлар. Онсоң, йигит озалкы геплешилиши ялы, дашракда дуруп, дүшнүкли-дүшнүксиз бир затлар дийип гыгырып, эллерини ёкары гөтерипдир велин, аждарха гызам, гүзерем бошадып, зут гидипдир. Патыша-да бегенип, кырк гиже-гүндизләп той тутуп, гызыны яңкы йигиде никалап берипдир, газнаныңам дең ярыны оңа багыш эдипдир. Шондан көп вагт гечмәнкә, башга бир юрдуң патышасам эдил шонуң ялы жар чекдирипдир. Эмма бу жара хич ким гелмәндир. Йөне бир адам патышаның янына барып, «Пылан юртда бир адам бармышын, шоны гөрсе, аждарха әхли зады ташлап гачыберйәрмишин, шол юрды аждархадан халас эденем шолмушын» дийип айдыпдыр. Патыша-да газап эдип, атлы гошуныны шол юрда ёллапдыр, «Эгер шол йигит гелмесе, бүтин юрдуны ер билен егсан эдерин!» дийипдир. Йигидем, гөрсе-хә, яңкы патышаның режеси гең дәл, гошунам гүйчли, онсоң ол алач тапман, гайтмага разы болупдыр. Барып, «Патышакым, маңа диңе бир ялаңач ат бериң!» дийипдир. Патыша хич зады дүшүнмән, гең галса-да, «Ханы, бериң элине бир ялаңач аты!» диенмишин. Йигит яңкы ялаңач аты терслигине

мүнүп, аждарханың ятан гүзерине габатлабрак, аты гамчының астына алып, чапып уграпдыр. Оны дашдан гөрүп танан аждарха:

– А-хов, озал геплешигимиз барды, инди мерт боларлар, эгер голайыма геләйсеңем, айтды-айтмады дийме, атың билен өзүңем демиме дартарын – дийипдир.

Аты терслигине гамчылап чапып барян йигидем:

– Бир ягшылыга бир ягшылык эдеңсоң, менем саңа ене бир зады дуйдүрайын дийип гайдандырын-хов, езүм-э ер түкенйәнчә гачжак, сенөм өзүң бил-хов, шол баякы гуррукда саңа гүн бермедик аял хәзир гуррукдан чыкып, икимизем гөзләп йөрмүш-хов! – дийип, гечип гидипдир велин, аждарха патышаның гызыны хем гүзери ташлап, өкжәни гөтерипдир. Шейдип, яңкы йигит бу юрдуңам патышасының гызыны, гүзерини, халкыны азат эдип, өз юрдуна, машгаласына говшупдыр.

Мүртлак пыяданың гүрруңини диңләп отуран Перман ага гара дере батып, өзүни шейле бир оңайсыз дуйярды. Себәби, ол ниреде болса-да, аял-гызларың пейдасына эдилйән гүрруңлери хөвес билен диңләп, терсине, оларың етмезчилигини гөркезйән, сәхелче гыбатлырак гүрруңдир роваятлар айдылса велин, оны деррев өзуне чекерди, гызы Дүнйәгөзелиң адамсы билен оңушман, айрылышып геленине нәтжегини билмән, көпчүлигиң ичинде өзүни дили келте саярды. Ол шейле гүрруңлери эшиден гүни, өйлерине гелип, аялының янында «Гызлы болан өзүң болма... Гыз бир гара якын боляр, хер зыңлан кесегем гызлы адамлара дегйәр. Шү Дүнйәгөзел жаныңам тәлейи бирхили чолашды дурубәрди-дә...» дийип зейренерди.

Хәзир Деря билен Босуң Пенжини гетирип, ач-ачан гүрруң ачанларына ол аз бегенмеди. Ол өз янындан, Пенжиниң еке, хоссарсыз йигитлигини айып зат хасапламан, гайтам, муңа бегенйәрдем. Ери, Дүнйәгөзелиң озалкы чыкан ери атлы-абрайлы түчжар бай ерем экендә... Байлык, гедемлик гурсун... Яшайышда өз сүйжи жаның эшрети үчин, байлык дәл-де, өзүң адам болмагың герек! Шу затлары келлесинде айлап отуран Перман ага, «Сүйтде агзы бишен – сувы үфләп ичер» диенлерини эдип, Пенжидир Дүнйәгөзел икиси икичәк отурып, таншайсалар кем гөрмеди.

– Гоңшы, сиз онда, агшамара ене-де бир өе гелиң! Гызымыз билен эжесем маслахатлашсын, онсоң йигит

билен гызымызам гүрлешерлер, таншарлар. Эгер язгыт болса, нәме, галан задың гүрруңи ёк.

Мыхманлар Перман агалардан чыканларында, вагтам гушлук болуберипди. Деря Пенжидир Бос билен хошлашды-да:

– Бос, Пенжи инимиз икиңиз агшама ченли гүймениң, мен ишден соң гелерин. Бирден эгленсем, Бос, сен шу ишиң угрунда болубер! – дийип, ховлукмачлык билен ишине тарап уграды.

Бос билен Пенжи икиси тиркешип, агшама ченли шә-хериң дүканларыны айландылар-да, дийлен вагтрагы, Перман агалара доланып гелдилер. Перман агалар дүр-ли-дүмен нахарлар биширип, уллакан тегелек столуң үс-түне наз-ныгмат барыны үйшүрип, гарашып отырлар экен. Столуң башында башга-да дөрт-бәш саны нәтаныш адам отырды.

Ине, аз салымдан, Дүнйәгөзелем гелип, столуң бир четинде отурды. Орта нахар чекилди. Нахардан соң Перман ага отуранлара йүзленип:

– Ине, гарындашлар, бу отурана Бос дийярлер, ол бизиң гоңшымыз, бу йигидем буларың дашкырак гатнаш-ян ерлеринден, адына Пенжи дийярлер. Биз билен якындан гарындашлык ачмак үчин, сөз айдып гелишлери. Пенжиниң өзи бир еке оглан, өйленмедик, йөне онуң хоссарсызлыгы, екелиги, гарыплыгы бизе-хә боляр. Ине, гызымыз, сиз – гарындашларымыз, мен-ә гаршы дәл, сизем, нәме геңешиңиз болса, айдып отурың! – дийип, маслахаты ачык орта атды.

Әдил шол вагтам гапыдан Деря гелди, гелшине:

– Багышлаң, ишден гижрәк чыкдым-да, гижә галайдым – дийди.

Деряны-да столуң башында отурдып, өңүне чай-нахар гойдулар. Гүрруң ене-де өңки дүркунда довам этди. Отуранларың бири:

– Биз-ә гаршы дәл... Йөне, ханы, Дүнйәгөзелиң өзи нәхили пикирдекә? – дийип, гызың йүзүне сораглы се-ретди. Дүнйәгөзелем утанып-йыгрылып дурмады:

– Мениң-ә гаршылыгым ёк, йөне...

Шу вагт Деря сөзе гошулды:

– Пенжи ерән сада, юмшак йигит, мундан жигимиз биржигем агырып-ынжамаз. Йөне Пенжиниң бир айбы – ёкары билими ёк, өврeнен кәрeм ёк, диңе чопанчылык. Эгер сиз гаршы гелмесеңиз, ол бу ерде яшамага-да кайыл.

Ач-ачан эдилен маслахатың соңунда, той сәхе­ди белленилип, Пенжем тойдан соң шу ерде яшамалы хем ишлемели дийлен карара гелинди. Пенжиниң яныксы, көнелишен дулукларының гызарып, гезлериниң йылдыра­масы онуң калбында гопян шатлык дуйгуларындан хабар берсе-де, ол сыр билдирмежек болуп, ере середип отырды. Үстесине-де, ол өң үст-башына үнс бермедигем болса, хазир эгниндәки көнелишен пенжегинден, йыгырт-йыгырт жалбарындан, якасы телим гезек ювлуп, түйжүк-түйжүк болуп гиден кейнегинден утанып, ере гирәйжек болярды. Йөне дурмуша догры дүшүнөн адам үчин велин, Пенжиниң кенелишен эгинбашың ичиндәки сада дуркы, гейнүвли, жалбар-пенжеги кемсиз үтүкленги бирнәче огланлардан йүз эссе арасса, пәкди. Догрусыны айтсаң, Пенжи бүтин өмруне, хайсыдыр бир гыза лак атмадан-а гечен, екеже гыз машгаланың йүзүне дикарынлап середенем дәлди. Онуң дуры калбы диңе пәклик билен рухубелентликден долуды. Дүнйәгөзелем Пенжини сәхел салым сынланам болса, ол бу затлара басым гөз етирипди. Бу йигидиң бир етмези – байлык, о-да Дүнйәгөзеле герек дәлди. Диңе агзыбир яшашып, хо­жалыгына эчилик этсе, боланы, Дүнйәгөзелиң өзи ише гидип, машгаланы эклемәге кайылды. Перман ага-да Пенжини өз огулларының дерегине кабул эдип, булара өз жайларының бирини бошадып бермекчиди.

Бос, Дерядыр Пенжи Перман агалардан чыкып, ёлда гелйәркәлер, Деря Боса йүзленди:

– Сен улы согап газандың, дост! Мен Пенжә йуз бермесем-де, сен менден аркалы болдуң. Сен бу эден көмегиң үчин бирибарың өңүнде кән алкышлара мынасып боларсың. Бу ягшылыгың өвезине, гой, саңа чагаларыңа гуванмак миессер этсин!

– Деря, сенем мени өердиң-ә, гезекли чемчедир-хов би! Ине, инди, несип болса, Пенжем өйли-ишикли болуп бизиң билен гоңшокара гатнашықда болар, икимизиңем гадырымызы билсе-хә билер, билмесе-де, жаны саг болсун! – дийип, Бос вәшилиге салды.

Булар Босы гапыларының агзына ченли уградып, хошлашдылар-да, Дерялара гайтдылар. Эртеси ирден, чай-чөрөк ийип отыркалар, Деря агшамкы хайыр ишиң нетижесини Сона гүррүң берди. Сона-да:

– Түвелеме, гаты говы! Алны-маңлайы ачык болсун! – дийип дилег этди. Деря, бегенжинден йырш-йырш эдип отуран Пенжә гарап:

– Пенжи, мен хәзир ише гитмели, сенем бу гүн обаңызга гайт-да, агшамкы гүррүңлери гаррыжа эжең билен маслахатлаш! Сениң үчин иң говусы – шу ерде, Перман агаларың бир жайында яшабермекмикә дий-йәрин, себәби, Дүнягөзелем, нәме, шәхер машгаласы, бирбада ол обаңызга гитмәгә гөвнежекми-гөвнемежекми, ончасыны агшам маслахатлашмадыгам... Йөне сениң үчин эдил хәзир бәри говы болар, гарры эжеңем әз яның билен алып гел! – дийди. Пенжи бу маслахаты макул билди. Булар ики болуп өйден чыкып гитдилер. Деря-ха ишине, Пенжем Тежене гитмек үчин, ёл машинының дуралгасына тарап уграды.

...Гүнлериң биринде, ёлда Деря Боса габат гелди. Деря онуң хал-ахвалыны, ишлериң баршыны сорап-сораманка, Бос:

– Деря хан, «Еtimiң агзы аша етенде, бурны ганармыш» дийип, көнелеримизден эшидемде, «Бе, бу нәме дийдиклерикә?» диердим велин, асыл адам пахыр өлмән яшап йөрсе, хер зат гөржек экен – дийип, зейренип уграды. Деря бу сезлере өр-гөкден гелди:

– Ери, дост, нәме геп-гүррүң бар? Эйгиликмидир өзи?

– Геп-гүррүң бар дийсегем боляр. Мен шу өмрүмиң көп бөлегини түрмеде гечирип, индем яшымың соңунда яшайшың эшретине душунип, чагалар өйүнден огуллык, гызлык алып, дайзаң биленем алланәме яшашып йөрдүк велин, биз өйде ёк вагтымыз, өйүмизе огры гирип, өйдәки чага эшиклеримизе ченли алып гидипдирлер. Ери, бу огрулара бизиң ялың зады, чага эшиги нәмә герек болдука я-да «Сен озал түрмеде Бос боланам болсаң, инди сен хич ким» дийдиклеримикә?

Деря Босуң зейренжини динләп, оңа песпәллик билен гынанч билдирди:

– Бос, диңе өз өйи-өвзари билен болуп йөрен азарсыз-бизарсыз адамларың өйлерине гирип, затларыны алып, чүркәп йөрен харамзадалар барада мен озалам эшидйәрдим. Гынансагам, олар ялы дейюслар бизиң арамызда энтек санардан кән. Шолар ялылара хас беркрәк темми бермели велин, бизиң жемгыетимиз хем канунымыз оларың дүзелерине умыт баглап, гечирим-лилик, эглишик эдәййәр.

– Деря дост, ынха, түрмеде отуран дөврүмизде, кисе кесип, өй уруп, гөзенегиң аңырсына дүшен бирентек яш огланлара габат гелердик. Өзүм-ә, догрусы, «Канун шулар ялы майда ишлер үчин булары түрмеде саклап

отурмалам дәл велин...» дийип, олар небсим агыарды. Ынха, инди бир харамзада мениңем өйүме гирип, етим чагажыкларың гейим-гежимине ченли алып гиденден соң, бу затлара догры душүнип уградым. Асыл, середип отурсаң, олар ялылара йыл кесип, түрмә иберип отурмалам дәл экен-де, ил-гүнүң, көпчүлигиң өңүндө оларың ики элинем кесип, соңам өзлериңи дар агажыңдан асып гоймалы экен...

– Гаты догры, Бос! Хут шолар ялы харамзадалар өңрәк маңа-да габат гелдилер, гижә ёлумда дуруп, пулумы, задымы алдылар. Догры, мен давалашып, уршуп-гохлашып, затларымы бермәнем билердим велин, йөне шу түрмә дийлен габахатлык мениң-ә суссумы басыпдыр-хов! Шонуң үчинем, ямаңдан хернәче дашда дуржак болуп чалышян велин, «Ятаның устүне туран гелмесин» дийлиши ялы, олар ялыдан нәче чеке дурдугыңча, бетерем болайяр. – Деря сөзүне бирнәме дыңгы берди-де, ене довам этди. – Бос, догрусыны айтсам, өй огрусы дийлиһән соңкы вагтларда диңе шәхер еринде дәл, обаларда-да көпелипдир. Йөне олар көплүк болманда-да, хер обада бирки санысы болса, гиден оба ынжалык беренек-да. Небир аладасыз яшашып йөрен адамларың, эртир ирден серетсең, кимсиниң бага бакып отуран гойны я-да сыгры-гөлеси ёқдур. Диш-дырнак болуп йыгнанжа задыңы я-да гөз дикип отуран малыңы бир харамзада ав эдинип алып гитсе, ол адама гаты ёкуш дегйәр. Ине, сениң өзүңден мысал, хақына серетсең, сениң өйүңден зат алмалы дәл-де, задың болса – саңа бермели, дөрт саны етим чаганы ата орнунда тербиеләп отураның үчин алкыш айтмалы. Эмма онуң терсине, гөр, нәмелер болуп дур... – Деря энтегем гечмишиң биртопар вакаларыны ятлап, огры-жүмрулериң депесинден инжекди, йөне хәзир бу ерде «Эйтсең-бейтсең» дийип дурмасының-да гуры сөз болжакдыгына, ер тутмажакдыгына ол говы душүниәрди. Шонуң үчинем, ол хырчыны дишләп, бирсалым дурды-да, ене-де көшешип билмән, сөзүни довам этдирди. – А-хов, шулар ялы дейюсларың дердинден бизиң ялы түрмеде отурып чыканлара-да гүн ёк, онсоң хич затдан бихабар адамлар нәдер өйдйәң. Адамларам, «Алының арыны Ахметден алжак» болян ялы, бизе гөзлериңи алардышып дурлар. Шу түрмә дийлен хамыды хич бойнумыздан айрып билмедик-дә. Нирә барсагам, йүрегимиз үнжүли...

Онуң бу жаныкмасына Босам гошулман дуруп билмеди:

– Мен саңа говы дүшүнйән, Деря! Йөне сен хер нәкес үчин өзүңи песелдип отурма. Себәби огры дийилйән апат хас гадым вагтлардан бәри бар зат. Йөне Магтымгулы бабамызың «Басым сандан чыкар оба огрусы» диен сөзем бардыр. Олар хернәче хәзир болсаларда, ахырсоңыда эле дүшүп, ил масгарасы болярлар. Элбетде, оларам хер гезек огурлыга чыканларында, худайы чагырып, «Хернә, эле дүшмәедик-дә» дийип, бирибардан дилег эдип чыкярлар. Йөне йүрегиңи ярамазлыга дикип, соңам ягшы дилеглер эдип отурмаң хайры ёкмука диййән. Хава, мен саңа дүшүнйән, Деря! Ынха, менем дурмуша яңы дүшүнип, чагажыкларыма гуванып отырын велин, йөне хәли-хәзирлерем, көчә чыксам я-да ёл машынында барян болсам, адамлар мени танамасаларда, менден эйменишип, жүбүлерини гысымлашып я-да эл гошларыны багрына басышып уграярлар. Себәби шол түрме йылларының якымсызлыгы мениң дашкы кешбиме мәкәм орнашып гиден болара чемели. Эмма бигүнә, сада адамлар менден чекинселерем, огрулар чекинмейән экен, гер-ә, товга йүкләймелиже гошларымам маңа кән гөрүп, алып гидипдирлер. Йөне, сиз-огрулары гөрерин энтек, элиме бир дүшәйсеңиз боляр – дийип, Бос юругыны дувди. Ол Деряның ховлукмачлыгыны гөрүп, онуң билен хошлашды-да, өз ёлуна уграды. Ене-де өе гош-голам, чагалара гейим-гежим алмак ялы аладалардан келлесини долдурып, ишине барды. Ол бу огурлыклы ваканы ишдеш ёлдашларының кәбирине өзи гүррүң берип, зейренсе, кәси муны бир-биринден эшидишип, гелип, Боса дүйгүдашлык билдирйәрдилер. Шол гүн бу ерде гүррүңиң аграмлы бөлеги огры-жүмрүлер хакында болды. Бүтин ил болуп, огрулара шейле йигренчли назар билен гаралса-да, бирнәчелери телим гезек туссаг эдилип, гөзенегиң аңырсындан бакдырылса-да, көпчүлигиң ичинде гөзе гөрнүп гезип йөрен кәбир огры харамзадаларың гөвни бир ялы. Оларың, түрмеден чыкып геленден соң иле гошүлып, дузелип гидйәнлерем бар велин, йөне «Эгри агач ятгынына гидер» дийлиши ялы, өмрылла дүзелме-жеклерем ёк дәл. Олар ялылар, түйс түйкесме дийилйән огрулар, дагы огурламага зат тапмадык гүни, өз өйлеринден бир затжагаз огурлармыш диййәрлер. Хернә, ил-гүнүң бәхбиди үчин бирибар ер йүзүниң түйкесме огруларыны диңе өз өйлериниң затларыны огурлап гезмели этсин-дә! – Хава, бу гүн көпчүлигиң гүррүңи, эсасан, шу затлар хакда болды.

...Деря-да Босуң янындан гидишине, өз иш-аладалары билен гүмра болса-да, шу гүнки гүррүнден соң дөрән пикирлер онуң бейнисинден чыкмады. Бу ялан дунйәниң шейле бир аладасы кән, ол аладалар, гөр, нәчелери өз угруна майыл эдип, көплери етишиксиз гара гүнде гойяр. Онсоң, хер ким гарабашынагайдыр. «Вах, шу бәш гүнлук дунйәде адам адамың гөвнүне дегмән яшап өтүп гитсе, гөр, нәхили говы болжак!» дийип, Деря ичини гепледйәрди. Шу ерде ол өңрәк шәхер кеселханасына баршыны ятлады. Шонда оны хайран галдыран хем-де шу гүнүне шүкүр этдирен зат – кеселхананың яш-у-гарры адамлардан долулыгы болды. Гөвнүңе, әхли адам дерт тапынып, шу ерик йыгнанаян ялы гөрүнйәрди. Деряның бу нәсаглара небси агырып, оларың тизрәк сагалып, өйлерине говушмакларыны бирибардан дилег этди, соңра-да, ичинден «Эй, ялан дунйә, сениң чархы-пелегиң айланышына, хей, акыл етирен адам бармы... Гөр-ә, небир адамлар яравсыз ятырлар, бирентек бихепбе, огры-жүмрүлер болса, жанлары саг, огурлык билен гүн-лерини гечирип йөрлер. Ери, булара дерек, шол дейюслары яравсыз эден болсаң болмаярмы, шонда, бигүнә бенделер өзлерини аркайын дуярдылар, огры-жүмрүлериң болса, өз дертлеринден яңа, хич зада эллери дегмезди» дийди. Элбетде, Деряның калбындакы хәзирки пикирлер – болмажак затларды. Адамыңкы йөне бир хыял-да. Йөне хер бир адам шулар ялы пикирлер билен гезип йөрен болсады, онда яманлыгың азалып – ягшылыгың артжакдыгының ужы ики дәлди. Ниетини ямана дикип йөренлериңем узага гитмән, өз ниети-пәлинден тапып, эрбет ургулара сезевар болмакларам – тебигы ягдай. Себәби, «Адам адамдан гутулар, адам пәлинден гутулмаз» дийлен сөз бар. Ил-гүн бирине «Ниетиң-пәлиң елдашың болсун!» дийип гаргыш этсе, шондан эрбет ургының ёкдугыны дурмуш гөркезе-гөркезе гелйәр.

* * *

Арадан кән вагт гечмәнкә, Пенжи өзүниң гаррыжа эже-си билен Ашгабада гелди. Ол бу гезек, гелшине, Деряларыңам дәл, Босларыңам дәл-де, тәзе гарындашлары Перман агаларың гапысыны кақты, мисли, Перман агалар билен озалдан гарындаш ялы, аркайынсырап, ичери гирди. Өйдәкилер билен эжесини танышдырды. Етмиш яшың төверегине сер басан, келтерәк бойлы гарры эне көнелишен гөзлериниң гырасыны гыңажының ужы билен сү-

пуришдирип, нәмедир бир затлар дийжек болуп дурды. Эмма Пенжи өз эжесине гүрлемәге май бермеди:

– Эже жан, сенем таныш бол, ынха, бу яшула Перман ага дийәрлер, Дүньәгөзелиң какасы! Анха-да, дайзам, ине-де, Дүньәгөзелиң өзи! Түвелеме, түйс сениң ыхлас эдип, бирибардан диләп йөрән адамларың шулар! – дийип, Пенжи ызыны үзмән гүрлейәрди. Перман ага болса, оны илкинжи гезек өйде гөрөнде, онуң кән гүрлемән отурышына бирхили боланам болса, хәзир Пенжиниң шәхдачык гүрләп дуршуна аз бегененокды. Себәби, «Гөвначыгың ёлы ачык» дийлиши ялы, яшайышда өзүңи шәхдачык алып бармагыңам бахасына етип болмажак бир укыплылыкдыгына Перман ага говы дүшүнйәрди. Пенжиниң шейле гөвначык йигит болуп чыкандыгына Дүньәгөзелем бегенмән дуранокды, онуң өз эжеси билен биле геленине хас-да бегенйәрди. Чай демләп, нахар атармаң угрунда ылгап йөршүнә, ол гуш болуп учайжак болярды. Аз салымдан Пенжи Перман ага гарап:

– Мен-ә, ругсат берсеңиз, эжеми сизде гоюп, өз агаларым Деря хем Бос билен саламлашып гелжек! – дийди.

– Ховва, ховва, бу тайы – гарры энәниң өз өйи, бәрде болуберсин... Сенем шәхере чыксаң, хәзиррәжик болуп гидип-гелевери, шәхерде-де соңкы вагтда машын гаты көпелди, көчелерден геченде, хүшгәррәк болавергин! Хер хили, гөзе гөрүнмейән апатлар бар, ынха, эдил дүйнжүк, бир көчәниң чатрыгындан гечип барян гелни гөзүмиң өңүнде машын какды, гөргүли шо тайда-да жан берди. Өзем Ашгабатданам дәл, Нохур обасындан гезеленже гелен экен, гөрлүп отурылса... Вах, адам пахыр өлмелем болса, өз өйүнде, чагаларыңы дашыңа үйшүрип, хоссарларың билен разылашып өлмек миессер этсин дийсене! Йөне яман апатдан бирибарың өзи совсун-да! – дийип, Перман ага улудан демини алды.

– Вах, вах... вах... Аялажан, хер бендәңи өз пенаңда аман саклавергин, өтенлере иман байлыгыны беревергин! Пенжи жан, сенем гитсең, ёл-ыза хәзир болавергин! Гаты гижә галман гелевергин! – дийип, гарры эне-де оглуна саргыт этди. Пенжи өйден чыканда, Дүньәгөзел оны Босларың өйлериниң деңине ченли угратды. Соң ол хем «Кән эгленмәвери, гүнорта нахарына ченли етишевери!» дийип, саргады.

Пенжи илки Деряның иш ерине гелди. Деря хәзир биртопар адамы янына үйшүрип, нәмедир бир затларың

маслахатыны эдип отырды. Онуң, хер гезек гапы ачы-
ланда йүзүни галдырып, гирениң кимлигини билжек бо-
луп чиңерилип дурмак гылыгы ёқды. Терсине, Пенжем,
гапыны ачып гиренде, «Мумкинми?» дийип соралмалыдыр
өйтмезди. Шонуң үчинем, ол гөни гирди-де, Деряның
алкымына барып:

– Агам, салавмалейким! – дийип, элини узатды. Ине,
Деря башыны галдырса, үстүне абанып дуран – Пенжи.
Улы билен улы, кичи билен кичи ялы гүрлешип билйән
Деря Пенжиниң бу болшуны геңләп дурмады-да, еринден
туруп, ики элинем узатды:

– О-хов, түвелеме... Пенжи, сизмидиңиз?! – Ол
гөршенден соң, төверегиндәкилере Пенжини танышдыр-
ды. – Огланлар, бу Пенжи... Мениң өрән якин, говы
гөрйән ёлдашларымың бири, өзем, несип болса, басым
шу ерде өйленйәр, соңам, белки, бизиң билен биле иш-
лешмегем мүмкин.

Пенжи сөзе гошулды:

– Вах, агам, мен ишлежек велин, билимим ёк, зордан
йүзе ченли санап билйән, йөне йүзден ашаклыгына сана
дйиселер, етмишден бәрисини санап билемок...

Деря Пенжини рухдан дүшүрмеді:

– Бизде сан герек дәл ишем бар. Ине, тойы саг-аман
совамызсоң, шу ховлың ичинде багбан болуп ишләрсин,
ер деперсин, ёрунжа экерсин, баглара середерсин, га-
раз, сенем инди шәхер яшайшына өвренишибер.

Деряның «Ишләрсин» диен сези Пенжә кем ярамады,
ол гөвнүхош:

– Боляр, агам! – дийди-де, гапдалда гойлан отургыч-
ларың бирине гечип отурды. Онянча, Деря-да маслахаты
жемледи. Соңра, икиси тиркешип, пыяда ёла дүшдүлер.
Ёлугра, Деря оба-гараларың ягдайыны, Меретлериң өй-
ичерисиниң хал-ахвалыны сорашдырып барялды. Шол
баршына, Пенжи оңа гарап:

– Агам, Деря, гүнортан чай-нахара Перман агалара
бараялы, олар «Гүнортан нахара гелиң!» дийип, саргыд-а
этдилер. Мен эжемем алып гелдим, йөне бу гезек гөни
Дүнйәгөзеллере гелнендир. Ёгса, илки билен сизе гел-
мели велин, шү йүрегим Дүнйәгөзеллере тарап йөре ди-
йип дур – дийди.

– Пенжи, мен сениң шейледигиңе бегөнійәрин. Яша-
йышда, эсасан, эркек адам сөйгә догры дүшүнсе, шол
ерде эшретли дурмуш мыдама довам эдйәр. Эркек адам
гечиримли, рехимли болмалы, себәби, аял-гызлар эжиз,

көмеге мәтәч болярлар. Шонуң учинем, сениң илки-башдан Дүньәгәзеле болан сөйгиң пәклигине мен сенден бетер бегенйәрин. Ене бир зат – дурмуш гурмак меселесиниң арасына душмек өрән кын иш. Адатча, кимдир бири ики саны гуда болжагың арасына гирип, таныш-дырар, ёл ачар. Ана, шол гарындашлык соңра ерине дүшсе-хә, ара гирен адам үчинем улы бир абрай, хормат. Йөне, гынансагам, кәбир халатда шол ерине дүшмән, ики гуда бир-бирине өчли душман болуп галайян вагтларам боляр, ана, шондан худай сакласын. Шонуң үчинем адамлар, галапын, ягшы ишем болса, арасына гошулмакдан чекинишип дурлар, онуңам гүнәкәри – яшларың өзи, илкибада сөйүшйәрлер, биртопар адамы орта салып, дурмуш гурярлар, соңам бири эжемиң диени болсун диййәр, бири мениң диеним болсун диййәр, гараз, ара оңшуксызлык дүшйәр. Өзүниң абрайыны, адыны орта гоюп, ара гошулышан адамлар хақда олар пикирем эденоклар...

Деряның гүррүңини үнс билен диңләп отуран Пенжи онуң сөзүниң үстүни етирди:

– Вах, Деря, олар яшайшың гадырыны билмән, үстесине, болчулыгы, меслигем гөтеринип билмән, бир-бирине ырсарашып йөрлер. Эгер мениң ялы, кырк яша ченли ейли-ишикли болуп билмән йөрән болсадылар, онда өйүңем, машгалаңам гадыры башгача боларды. Йөне бетериңдер бетери бар. Ынха, обада-да бирдир-икидир азгын огланлар, обада небир машгаласы барам велин, «Шәхерде ишлейән» дийшен болуп, шәхерде-де бирине өйленип, ики аяллы болшуп йөрлер. Олар өз янларындан «Ики өйүм – ики аялым бар» дийип, хонданбәрси боляндырлар велин, Магтымгулының «Ики хатын, бир әр – үч аял болар» диен сөзлеринден олар бихабар боларлы.

Деря өң Пенжини дашындан шейле сада, дүшүнжеси пес, оба огланы саянам болса, хәзир онуң дурмуша болан гарайшыны дүшүндиришини диңләп, хайран галды. Пенжи-Пенжи дийилсе, ол мыдама хич затдан бихабар, гоюндыр сыгыр бакып йөрән, сәхрайы бир йигиди гөз өңүне гетирерди. Йөне мунуң дүньәгарайшы кәбир окувлы-билимли адамларыңкыданам артык болмаса, пес дәл боларлы. «Йигиди достундан тана» дийлен накылы ятлап, Деря өз янындан, өзүне душян дост-ярларың догры дүшүнжелигине монча болды. Булар нәдип Перман агаларыңка етенлеринем дуйман галдылар.

Хәлиден бәри ичини гепледип, чай-нахара середип йөрөн Дүңйәгезел, жаң сесине гуш кимин учайжак болуп, гапыны ачды. Ине, Пенжи... Дүңйәгезел гөз ачып-юмар салымың ичинде, озалкы адамсы билен гыр-тут болуп гечирен дөврүни хем-де өзүниң хәзирки сүңүеңил халыны гөз өңүне гетирди. Шүнуң ялы, бир-бириңи сүлхуң алып, бир-бириңе гарашып отурсаң, адам үчин шондан улы багт болжак дәл экен. Дүңйәгезелиң йүзүндәки нүрана йылгырышы гөрөн Пенжем ондан пес отурмады. Шол вагтам Перман ага чыкып, Пенжидир Деряны ичерки отагларың бирине алып гитди. Отурып-отурманкалар, Пенжи:

– Деря, мен эжемем алып геленими айтдым өйдйән... Эже, эже! Ханы, бәрик гелиң! – дийип гыгырды. Гапдал-дакы отагда келлесини яссыга гоюп, гышарып ятан гарры эне оглуның сесини эшидип, еринден галды-да, «Пенжи жан, саг-аман айланып гелдиңми!» дийип, чыбшылдап гелди. Пенжи эжесини Деря билен танышдырандан соң, отагың ичине аз салым үмсүмлик аралашды. Гарры эне гүрлемән отурансоң, Деря-да дымярды. Гарры эне болса хәзир, мундан нәче йыллар озал адамсыны урша угра-дышыны, ол гиденден соң докуз ай гечип, оглуның болшуны, оны эсе-боя галдырмак үчин гөрөн азапла-рыны, оглы йигит чыкансоңам, оны өерип билмән шу гүне ченли көсенишини ятлаярды. Ынха, бу гүнем, «Бендәм бендәме себәп» диенлери... йөне шунча йыллар гечсе-де, Пенжидир эжеси Бибигезел дайза ез аркадагла-рыңдан умытларыны үзмәнди. Пенжиниң кәнбир совады болмаса-да, ол көп вагтлап дегерли ерлере хат ибер-дип, какасыны идәп гезипди. Эмма уруш болан ерлериң хич бириндәки язгыларда-да онуң какасының ады тапылмады. Пенжи, иң болманда «Пылан ерде, пылан вагтда, сөвешде вепат болупдыр» дийлен хабары эшитсе-де, кайылды. Йөне онуң ялы маглуматам ёқды. Бу затларың бары биригип, гарры энәниң калбындакы умыт учгунларыны өчүреңкирләпди. Пенжем дең-душларының арасында эгнигысык, гөвнүчөкгүн халда гезип йөрди. Ине, бу гүн болса тәзе бир галкынма гарры энедир Пенжини эртире болан тәзе умыда итерйәрди.

Эсли салым дымшып отуранларыңдан соң, гарры эне: «Мен-ә инди гуда дийип йүзленибержек!» дийип, өчүгси пазарыны Перман аганың йүзүне диқди.

– Ховва, ховва... эне, гуда дийибериң!

– Хернә, узагындан дийилдиги болсун! – дийип, гарры эне Перман аганың сөзүниң үстүни етирди. Булар өзара гуда гүррүңлерине гүмра болдулар. Деря болса, чайнахардан соң, ишине гитди.

...Ара кәп вагт салман, Перман агаларың ишигинде улы той тутулды. Дүңйәгөзел билен Пенжә багтлы, агзыбир дурмуш, Бибигөзел эжедир Перман агалара үзак өмүр, тут ялы жан саглык арзув эдилди.

Пенжи билен эжеси бу дөвлетли ожагың агзыбир машгаласына гошулып-гарылып, өз бир-бирлери ялы болуп яшабердилер. Дүңйәгөзел өйдүр чагалары билен гүмрады. Пенжи болса Деряның янында ише башлап, багбанчылык кәрине гол берди. Перман ага-да өз гиевисинден, буларың агзыбир яшайшындан дийсең хошалды.

* * *

Гыш айларының ховасы үлкәмизе өзболушлы өвүшгин берйәр. Гөзъетимде селеңләп гөрүңйән Көпөтдагың депесинде гат-гат болуп ятан гар гатлаклары, мисли, асман билен биригип гидйән ялы, хем ере, хем гөге ягтылык берип дурды. Бу гожа дагың этегини яссанып отуран Ашгабат шәхери гүн-гүнден гөзеллешип, өзүниң гужагында ынсан мертебелерини багтыяр саклаярды. Бу шәхериң гиң гойнунда, гөр, нәче мүңләп адам эртир-агшам бирибардан ягшы дилеглер эдип, асмаңымызың асудалыгыны, агзыбирликдир жан саглык диләп, яшашып йерлер. Буларың арасында, ил-гүн билен билеликде Деря-да, Босдур Пенжем өз иш-аладаларына гүмра болшуп, ишлешип йөрдүләр. Вагт болса шейле бир чалт гечйәрди, түйс «Атлы етмез ызындан» диййәнлериди. Ынха, яп-яңы, Деря түрмеде дөврүнде велин, вагтың гечмеси хыллаллады, хер гүни гечирмек – иңңе, билен гуйы газан ялыды, хер минут тутуш бир гүне, хер гүн болса йыла дөңйәрди. Вагт дийлен задың шейле гылыгынам, гадыр-гымматынам – шол «иңңе билен гуйы газып» герен адамлар хас говы билийән болса герек.

Деря хер гүн өзүниң саг-аман өйлерине баранына, агшам ятып, эртеси саг-аман туранына йүз-де-мүң шүкүр эдйәрди. Ол йүрегинде төверек-даша, ил-гүне ягшы дилеглер бесләп, көпчүлигиң арасында өз иши билен гүмра болуп йөрди. Вагтал-вагтал, Салыхдыр Огултәжиң, Меретдир Күмшүң, оларың гаррыларының, өй-ичерия-риниң саглык хабарларыны эшиденде, Деряның гөврүми

гиңәп гидйәрди. Салыхдыр Мерет билен түрмеде гечирен гүнлерини, оларың геп-гүррүңлерини ятлаярды.

Хәли-хәзирлерем, кимдир бириниң терс ёла гирип, түрмә душенини, хас бетери-де, шол багтыятан хакда «Хай, шоңа-ха герегем шолды» дийишйәнлерини эшиден-де, Деряның бүс-бүтин сүңци говшап, өзүне ер тапмазды. Мисли, өзи хакда гүррүң эдилйән ялы я-да шол гепи эдилйән адамың түрмә душмегине өзи гүнәкәр ялы дуйярды.

Өз ишине велин, Деря дийсең хөвесли япышып, бир-кемсиз ишлемәге чалышярды, шол аралыкда-да, башар-са, хич кимиң гөвнүне дегмежек болярды. Эмма дурмушың акымында йүзүп йөрән адамларың бары меңзеш дәл, кимси өзүни чаларак дәли сайса, онуң терсине, герегинден артык акыллысырап йөрәнлерем аз дәл. Буларың арасында, кануны бозман, әхли зады пәк зәхметиң билен еңип гечмеклигиң өзем улы бир дәвлетлиликди. Эмма дурмушда хемме зат сениң гөвүн ислегиңе, арасса ниетиңе гөрә болубам дуранок, онда габат гелйән кәбир пәсгелчиликлер сени хер хили пикирлере итерйәр. Ине, Деряның дурмушында-да шейле гапма-гаршылыклы пурсат ене габат гелди. Ол ишини шейле пәк йүрек билен ерине етирип йөрәнем болса, өз ишдеш ёлдашларының арасында оны биртопар чыкгыңсызлыга сезевар этмәге чалшанлар тапылды. Гүнлериң биринде, баханадыр шикаят барыны йыгнашдырып, Деряны ишинден айырмак үчин йөрите йыгнанышык гурадылар. Бу йыгнанышыкда, Деряның эдарасының үстүнден середйән ёкары гурамаларың бириндәки адамларың эли барлыгы гөрнүп дурды. Шол адамларың ниети – Деряны озал түрмеде отурып гелен дийлен бахана билен айрып, өз гурамаларының ишиндәки әхли ялңышыкларам онуң бойнүна атмак, шейдибем, өзлери акҗа жүйҗе болуп галмакды.

Ине, йыгнак башланды. Мунда илки сөз алан – даяв, лопбуш, сарыягыз, яша ортадан гечен паяда, Деряның ишдеш ёлдашларының бири Толкунов болды. Толкунов чепер хем дүшнүкли геплемәни оңарян, өмрүниң көп бөлегини ёлбашчы ишлерде, ресми йыгнакларда гечирен адамды. Онуң гөнүден-гөни гатнашмагында гурналан бу йыгнанашыкда ресми гурамалардан гелен адамларам барды. Ине, Толкуновың ызысуре-де, өзүне сөз берлерине ховлугып отуран, аррык, инчеден узын, хениз орта

яша етмедик бири – Күлли Күллиевич саг элини келе-менледип, еринден галды:

– Ёлдашлар! Бизиң арамызда, озал түрмеде болуп гелен, Аманов Деря дийлен адам ишлөп йер. Эгер биз кануна догры дүшүнйән болсак, Аманов Деря хәзирки ынанылан ишинде бүтинлей ишлемели дәл. Себәби, ол бу гүн ким болса-да, онуң гечмиши түрмә билен багланышыклы. Догры, мен ол хич ерде ишлемели дәл диемок, ол ишлемели, өзем, белки, говы адамдыр. Йөне оңа хәзирки ынанылан везипе онуң шахсы гечмишине гапма-гаршы гелйәр. Шонуң үчинем, онуң иш еринде хер хили бидүзгүнчиликлер габат гелип дуряр. Мениң ресми ягдайдакы теклибим шейле – мен Аманов Деряны, озал түрмеде отуранлыгы себәпли, хәзирки ынанылан ишинден бошатмагы сораарын.

Онуң сөзлерини гулак габардып диңләп отуран адам-ларың арасындан бири турды-да, гахарлы әхенде гүрлөп башлады:

– Ёлдашлар, хәзирки чыкып геплән ёлдашың диенлери билен мен ылалашамок. Ёлдаш Аманов Деряны мен говы танаярын, ол өз ишине хич вагт бипервай гаранок. Онсоңам, бирвагт түрмеде отурып чыкан дийип, оны бу гүн жемгыетиң өңүнде кемсидип болмаз. – Хәзирки геплейән адама Гелди диййәрдилер, ол өзүни ил-гүнден айра саймаян, диңе өз иши хем гүн-гүзераны билен гүмра болуп йөрен, дайханчылыга айратын сарпа гойян, орта бойлы, маңлайының сачлары дүшүшени адамды. Деря бу адамының өзүне хоссар чыкып дуршуна хайран галды.

Йөне галан адамлардан хич хили сес-седа чыкмансоң, ресми йыгнанышыгы алыпбарыжы киши Гелдә: «Сиз энтек иш дережесинде етишмедик, гөзъетими дар адам! Отурың! – дийди-де, соңра бейлеки отуранлара йүзленди. – Онда, башга чыкып геплежегиңиз болмаса, йыгнагы жемләиң!». Йыгнанышык шейле нетиже – «Аманов Деряны ишинден бошатмалы» дийлен карар билен жөмленилди. Деря муңа гынанып дурмады-да, гайтам, өзүни ишден бошадан адамлара ичинден өзүче сагболсун айтды. Себәби, олар онуң ымыклы гөзүниң ачылмагына көмек эдипдилер. Элбетде, бу гүнки гурналан йыгнанышыгың, чыкарылан карарың, гетирилйән делилиң бус-бүтин нәдогрудыгына, адыл канунда бейле затларың ёкдугына Деряның гөзи етйәрди. Йөне бахыл-лык дийлен зат кәте адыл кануның гаршысына-да

херекет эдип билйән экен. Эмма бейле адалатсызлыгың узак ер алмажагына-да Деряның акылы етйәрди.

Хакыкатданам, «Якма – билерсиң, газма – дүшерсиң» дийлиши ялы, бир йыл төвереги гечип-гечмәнкә, Деряның гүни хәлки адамларың өз башларына гелди. Яңкы ресми, жогапкәр адамлары, ишинде дүйпли кемчиликлер гойберендиклери үчин, везипелеринден айырдылар. Деря өз янындан ырым эдип, өңки болан ишлер үчин хич кими гүнәкәр саймаса-да, чархы-пелек оларә нәхак бахыллыклары себәпли өзболушлы сапак берди. Әлбетде, ишден айрылмагам якымлы зат дәлдир вәлин, ишлән еринде илиң гөзүнден дүшүп, айрылмаклык адам үчин иң агыр жезаларың бири болса герек. Шонүң үчинем, бир ынсана гыя гөз билән гарап, оңы нәхак ере ынжытсаң, бейле ишиң жезасыз галмаяндыгыны, гөзе гөрүнмейән хакыкатың ирде-гичде үстүн чыкяндыгыны хер бир адам билсе говы.

Деря ишинден айрылансоң, эсли вагт ишсиз гезди. Ишләп йерен дөврүнде онүң даш-төвереги дост-ярдан долы боланам болса, ол везипесинден айрылан бада, төвереги чоларып уграды. Деря бу затлары илкинжи гезек гермели дәлем болса, онүң бейнисиндәки шол бирвагткы совал хенизем жогапсыз дурды: Нәмүчин адамлар шовлы гүнүңдә сениң билән тиркешип, шовсуз гүнүңдә-дә гача-гач болярлар? Я-да бу-да дурмушың гөзе гөрүнмейән карам канунларының биримикә?

Деряның ишден айрыланлыгыны аз вагтдан Салыхдыр Мереде-де етирипдирлер. Онда-да нәхили етирмек дийсене... Ничикми, бир якымсыз хабар йүзе чыкса, кәбир адам бир-биринден шовхун алып, гыбаткеш-гыбаткеше бушлап уграяр. Гөвнүңе болмаса, адамлар муны өзлерине улы бир дереже билйән ялы... Гең-таң гермели дәл, хатда өйли-ишикли, агтык-човлуклы, эпей адамларың арасында-да шейле хәсиетлилери кәте габат геләййәр. Гепиң гысгасы, шо зейилли адамлар бир гепи мүң эссе чиширип, «Ай, Деряны ишинден айранмышлар, ол өзүниң ишинде гаты улы кемчиликлер гойберенмиш... Мегерем, өзүнем ене түрмә басыпдырлар өйдйән. Ай, озал бир гезек отурансоң, инди оңа түрмеде отурмак аңсат дүшмез...» диен ялы геплери гүррүңчиликден-гүррүңчилиге гечирип, Салыхдыр Мереде етирипдирлер. Оларың икисем бада-бат етип гелдилер, ол айдылан геплериң яланлыгыны, өз достларының башының аман,

жанының саглыгыны гөрүп, бирнеме ынжалдылар, Деря дуйгудашлык билдирип, гөвүнлик берип гитдилер.

Көпчулигиң арасында, йүзүңе йылгырып, еңсәңденем юмругыны ченешип дуранларың аз дәлдигине, йөне яшайыш дийлен задың диңе олардан ыбарат дәлдигине, говы адамларыңам санардан кәнлигине Деря говы дүшүнйәрди. Дурмушың хақыкы манысының диңе гөрешдедигине-де ол анык акыл етирйәрди.

«Бендәм бендәме себәп» дийлиши ялы, бу гезек ене-де бир нәтаныш адам Деря көмек этди. Ол хич хачан Деря билен гатнашык эдип, дуз-эмек болшан я-да ондан хачандыр бирвагт иңңе ялы ягшылык гөрән адам болмаса-да, өзүниң диңе адамкәрчилиги хем эржеллиги билен Деряның ене-де дашкырак ишлериң бирине белленилме-гине газанды. Көлегесине букулышып йөрән биртопар эмөлдарлар муны эшидип, халамадылар. Ери геленде, «Озал гараланып, ишинден айрылан адамы нәме үчин ене ише кабул эдйәрсиңиз?» диенлерем болды. Эмма хақыкатың хатырасына өзүни пәк сакламагы башарян ол адам яңкы ялы геплериң гаршысында билини берк гушап дуруп, хер бир гаршылыга дегерли жогап тапды. Деря гүнлериң биринде онуң янына барды. Ол келтерәк бойлы, лопбуш, сарымтыл сачлары селчеңлешен, рус адамсыды. Өзем түркмен дилини сув ичен ялы билйәрди. Онуң адына Валден Гримович диййәрдилер. Валден Гримович дийсең парасатлы, әхли меселәни адыл чөзйән, ресми дәвлет ишгәрлериниң бириди. Ол Деряны өз кабулханасында гөрөнден:

– Мен сизи дашыңыздан танаярын. Сиз маңа хич зады дүшүндиржек болуп отурмаң. Адамда хемме зат болуп билер. Сизи иш оңарманлыгыңыз учин айырмадылар-да, кәбир адамлар бар гүнәни сизиң бойнуңыза атып, өзлерини горахак болдулар. Эмма олар ез газан чукурларына өзлери дүшдулер... Сиз хич зады алада этмаң-де, хәзирки ериңизде ишләбериң. Биз сизе ынанярыс! – Шу ерде Деря бирхили әжизләп, бир затлар дийжек ялы этди, эмма Валден Гримович оңа гүрлемәге май бермән, сөзүни довам этдирди. – Деря Аманович, сиз аз салым шол ериңизде ишлери угрукдырың! Несип болса, бизиң сиз хақда башга говы пикирлеримизем бар! – дийди-де, гүррүң гутарды диен маныда, элини узатды.

Деря тәзе ургудан айналып, ене-де өзүне тәзече ёл ясап, шол ёл билен өңе тарап херекет этмелиди. Гиден

көпчүлигиң ичинде йүзүнө хер хили перделер тутуп йөрөн кәбир адамлара өз ёлуның догрудыгыны, өзүниңем шол ёлдан дәнмежекдигини геркезмелиди. Онуң түрмеде болан йылларындакы гечен гүнлерине эден пушманлары, гелжеге болан пәк ыхласы, дост-душмана пәхимлилиги оны ене-де бу арасса ёлуң угры билен өңе тарап алып гитди. Дурмуш өз акымына довам эдйәрди. Максат, түвелеме, даяв, гужурлы йигит болуп етишди. Нәзигем, мисли, айың бөлеги ялы, бой-сыраты билен өе гелшик берип йәрди. Деряның көрпө оглы Ата-да эййәм, какасының үстүнө абанып дуран, сыратлы йигит. Инди чагалары өйли-ишикли этмек, Максат билен Атаны өөрмек, Нәзиги дурмуша чыкармак – бу сүйжи аладалар Дерядыр Сонаның тәзеки аладаларының бири болуп дурярды.

Максат ёкары окув жайыны говы бахалар билен гутарып, өкде суратчы болуп етишди. Нәзик болса өз эжесиниң кәрине зерип, догторчылык окувыны окады-да, шәхер кеселханаларының биринде ишләп уграды. Ата-да, «Ата кесби огла халал» диенлерини эдип, какасының кәрини алып гөтерди. Ол өнүмчиликден айрылмалык шерти билен, ёкары окув жайында окувыны хем довам этдирйәрди.

Эмма шунча йыл гечип, шунча тәзеликлер болса-да, Деря гечмишиң хасратлы гүнлерини ядындан чыкарып биленокды. Ол, белки, ядындан чыкарса-чыкарам, йөне төверегиндәки биле ишлешип я-да гүнде-гүнаша диен ялы душшып йөрөн кәбир адамларының болушлары оңа ынжалык бермән, шол гечмиши хәли-шинди ятладып дурды. Белки, мунуң шейле болмагы, бир тарапдан, говудырам. Себәби, ынсан хемме зада – ягша-да, ямана-да якын. Эгер, сәхел говшаклык этсең, терс акымларың бири сени өз гирдабына алып, белли болмадык угурлара алып гитжек болуп дур. Йөре Деряны инди хич бир акым өз ёлундан азашдырып билмез. Себәби, онуң рухы дуркуны гуршап алан ыхлас эртирки гүнә әдилмели әдиге дүшүнжәли гарамага мүмкинчилик берйәрди. Ол инди өзүни аркайын, ынамлы дуйярды. Йөне оны оңайсыз ягдая саяян бир задам барды – о-да, өзүниң түрме билән багланышыкы гечмиши үчин, етишен чагаларының өңүндәки мүйнлүлик дуйгусыды. Ол эртир-агшам чагаларыны гөрөнде, түрме дурмушы ядына дүшйәрди. Белки, «Аязхан чарыгына бакарак» дийлиши ялы, бу ягдай оңа гечмиш үчин мыдама пушман эдип

йөрмәге, гележеге болса сүйжи арзулар беслемәге мүмкинчилик дөрөйдәндир.

★ ★ ★

Деряның иң якин досты Салыхам Огултәч билен сүйжи дурмушда яшап йөрди. Огултәч гыз дөврүнде, обада трактор сүрүп, пагта йыгып-дашанам болса, дурмуша чыкандан соң, өзүниң бар ыхласыны өй ишлерине, ики саны гурпдан гачан гарра сиңдирди. Ол гаррыларың бүтин өмрүндәки иң агыр гүнлер – әкеже перзентлери Салыхың он йылдан говрак түрмеде болмагы билен багланышыклды. Анха, шол йыллар ики гаррының сүйжи жанларына эржешмесе-эржешмедем велин, йөне гайгы-алада билен оларың биллерини бүкди. Шу затлары гөрүп, душүнип йөрөн Огултәч өзүниң бүтин өмруни, бигүнә ерден шум пелегиң сүтеминә сезевар болан ики гарры билен адамсына багыш этди. Ол шу гапа гелин болуп гелен гүнүнден бейләк, гайынларының икисинем өз эжесидир какасының орнунда гөрүп, бирине «Әже жан!», бирине «Кака жан!» дийип йүзленйәрди. Догрусыны айтсаң, ики гарры өз екеже огулларынданам «Әже жан, кака жан!» сөзлерини эшидип билмәндилер. Белки-де, оглан дийлен, эне-атасына бирнеме доңбагыррак боляндыр, белки-де, Салыхың бар болуп билши шудур. Белки-де, бу ее гелин болуп гелен ят машгаланың өз чагаларынданам артык мәхирли дараманы бу ики гаррының өңки гөрөн гөргүлериниң өвезине оларың ахыр яшында бирибарың берен бир эшретидир. «Өңум геләнден – соңум гелсин» диенлери. Салыхам өз гезегинде, эжесидир какасына шейле мәхирли хызмат эдип йөрөн мәхрибан аялына миннетдарлыгыны отурса-турса Огултәже ятладялды. Ики гаррының бүтин өмүрлерине арзув эдип гелен ене бир зады – агтыклы болмак, «Ата!», «Эне!» сөзлерини эшитмекди. Ынха, кән вагт гечмән, буларың гыз агтыга йүзлери душди, Огултәч гайыне-несинден сорап, гызжагазына Жәннет дийип ат гойды. Ики гарры, гәйә, бү яланча тәзеден инен ялы болдулар. Өйүң бар гуванжы инди Жәннетжикди. Ики гарры езлериниң агтыжагына, Салыхдыр Огултәч болса илкинжи перзентлерине гуванярдылар. Адам өмрүндәки иң улы аладаларың бири, илки билен-ә, өзүңе мынасып тай тапып, дурмуш гурмак, оңдан соңра-да, саг-аман көпелип, иле гошулып гитмек. Салыхам, адатча, ички сырыны хич киме айтмаса-да, көте-көте өз янындан

гайга гидип, бөвруни бүкгүлдедип гезерди. Хер хили затлары гөвнүне гетирип, гөрөн-эшиденлерини ятларды. Ынха, түрмеде Салыхың бир ёлдашы барды, Палта ага диердилер, ол элли баш яш тевереклериндәки, яшулы хатарына етип барян, сырдам, гараягыз адамды. Палта ага бир гезек Салыхың янында ичини декүпди:

– Салых, оглум... Бу дурмуш дийилён зады бир дуйпсүз деря меңзетсеңем болар, шү үстүмиздәки уч-гыраксыз асмана меңзетсеңем. Йене мениң ялы гараманлай үчин велин бу дурмуш башга хич зада-да дәл – бир отлы тагана меңзеш, мен бүтин емрүме шол отлы таганың үстүнде янып-кейүп гитмели болдум...

Салых, яшулының керкейплигине небси агырып:

– Палта ага, ине, несип болса, бу кынчылыкларам гечер, бир гүн түрмеде отурмадык ялам боларыс, бираз сабыр эделиң! – дийди.

– Ёк, оглум, мениң хәзирки агырым түрмеде отуранымдан дәл, түрме бир вагтлайын башымыза дүшен зат, гечер гидер. Йене дурмушың башга, эл билен дүзелмейён апатлары бар, шоларың бирем – зүрятсызлык, ине, бу кеселе хич хили чәре-де ёк, дерманам. Мен инди өлүп гитжегиме гынанамок-да, өлемсоң, ызымда зүрят галмажагына гынанярын.

Шол вагт Салыхың бу яшула гаты йүреги аваса-да, оңа нәмә дийип гөвүнлик бержегини билмәнди. Йене шол гүнден башлап, Палта аганың калбының ызасы Салыха-да гечен ялы болды. «Ынха, өзүң-ә бир агыр жәнәят үчин он йыл түрмеде отурып, илк-ә мундан саг-аман чыкжагың гүмана, чыкайсаңам, соң иле гошулып, өйли-ишикли болаймада иш бар. Несип эдип, ол затларың бары дүзеленеммиш-дә, ери, ондан соңам перзенде йүзүң дүшмән дүрүберсе... Шейле бетбагтчылыгыңам дурмушда болаймагы әхтимал экен. Адам үчин шондан улы жеза ёкдур» дийип, Салых хәли-шинди пикир өвүрйәрди.

Шонда Палта ага Салыха ене бир саргыт эдипди:

– Салых, дурмушың агыр ёлдугыны мен инди, онуң көп бөлегини гечемсоң билйәрин. Сен, түвелеме, энтек яш оглан, несип болса, бу ердөн саг-аман чыкарсыңам, йене менден бир несихат – эгер, барды-гелди, ейленмекчи болсаң, өз якин гарындашларыңдан алыжы болаймагын. Кә ягдайларда яшулулар «Бир-биримизден дашда болмалың, гызымыз ят ере гитмесин» дийшип, доган арасында-да гыз алшып-бершәййәлер. Ине, бу –

ұлы бир ялңышлык. Гөвнүме болмаса, мениң багтымы ятыранам шол ялңышлык ейдйән. Себәби, ики доган болуп, бир-бириңе гыз бәрсең, я-ха зүрятсыз галыңяр экен я-да, доглан чагаларам галапын етмезли, кем чага болар әкен. Мен-ә мен дийсең, мениң ялы өз гарындашларындан өйленен адамларың көпүсем шейле гүне дүшйән ялы болуп дур, оглум!

Салых түрмеден сағ-аман чыкып, өйленсе-де, Огултәчлер билен өң хич хили гарындашлык гатнашыклары болмаса-да, тә илкинжи гызжагазлары дүнйә инәй-йәнчә, Палта аганың шол гүррүңлери Салыха ынжалык бермәнди. Ынха, он ики сынасы сагатжа чаганы гуҗагына алдам велин, онуң шол гайгы-аладасы үмүр совлан ялы совлуп гитди. Салых бегенжинден яңа ики болуп билмән, бу шатлыгыны бада-бат Дерядыр Мереде-де бушламага ховлукды. Эмма өңинчәси, Огултәч:

– Салых, худая шүкүр, гызымыз болды, йөне гыз боланыны бушлат йереноклар, огул болса – бушланяр. Соң бир барланда-гелненде эшитдирәерис – дийди. Йөне Салых икиржиңлемеди:

– Вах, Огултәжим, хей, чаганыңам бир огул-гызы болармы... булар бир перишде ахырын. Онсоңам, сен илкихәмизиң гыз боланына беген, мунымыз, ынха, түвелеме, хә диймән, эжесине көмекчи болуп етишер.

Огултәч өз янындан, бир-ә энелик буйсанҗы билен буйсанса, икинжи тарапдан, адамсының дүшүнҗелилигине, машгаласына, чагасына шейле ыхласлы, мәхиртилигине гуванды... Харам түрме, гөр, нәче адамлары сандан чыкарып, гөр, нәчелериң башыны ийипди, көплери майып-мүжруп, сана гечмөз ялы дәли-тентек эдип ташлапды. Ол кичиҗик, өзболушлы, өйке-кинели дүн-йәниң гапысындан бир гирен адам, соң аңсат-аңсат, өң-күлигине чыканок. Кимлер өз этмишине пушман эдип, башга пикирли, башга дүшүнҗели адама өврүлселер, кимлер баржа адамчылык сыпатларынам йитирйәрлер.

Шу затлар хақда, хәзир дашарда гызжагазыны гуҗагына алып, ики яна гезмеләп йөрән Салыхам пикир эдйәрди. «Эгер шол ерде, вагтында маңа Деря душмадык болса, мен онуң билен достлашмадык болсам, онда, белки, өе доланып гелмездимем, бу эшретлери гөрмездимем... – Салых шол гезмеләп йөршүне, досты Мередем ятлады. – Түвелеме, ынха, Меретлериңем илкинжи чагалары гыз болды, өзем үчем чага... Ол бир гудрат...

үч гыз – үч перишде! Несип болса, оларың тойларына хөкман гидерис».

...Хава, Күмүш гызың Меретлере түйс аягы дүшүпды. Онүң гелмеги билен, Меретлериң өйи дүйбүнден башгаөө өврүлөн ялы болды. Ынха, докуз ай, докуз гүн дийленде-де, Күмүш үчем чаганы дүнийә индерди. Илде-гүнде сейрек эшидилйән бу гудрат – үчем чага Меретлериң машгаласына тәзе бир евүшгин берди. Бу тәзелиге Боссан билен Сапарың, ылайта-да, гаррыжа энелериниң бегенәйшини язгыдыр сөз билен дүшүндирер ялы дәлди.

Осман ага-да улы гызы Күмшүң бейлеки гызларындан хас гич дурмуша чыканына озаллар гынанып йөрөнөм болса, үч саны перишдәниң бирден дунйә иненине бегенип хем-де тебигатың бу гудратына хайранлар галып, бада-бат ишигинде мал сойды, пишме биширдип, ил-гүни йыгнап, той тутды.

Деряларам Меретлерден гелен бу шатлыклы хабара бегенишип, пишме биширип, төвереклере пайлаярдылар.

Мередиң гаррыжа энесем, гөзлери гөрмөсө-де, гулаклары өшитмөсө-де, биллеринде бүтинлей кувват галмаса-да, хәзирки шатлыктан соң, мисли, дүнийә тәзеден инен ялы, кувватсыз били кувватланан яды болды. Човлүкларының өө гелен гүни, ол төвереги гөрмөсө-де, диварың угруны ызарлап, дашарык чыканыны билмән галды. Диңе, агтыгы Боссан: «Вий, эне жан, сен нәдип даш чыкайдың?» дийип гыгырандан соң, ол өзүниң дашардалыгыны билип галды. Эңче йылларың авулы ятламаларыны, гайгы-хасратларыны башдан гечирен гарры гөврәниң хәзирки дуркы гөзгыны болса-да, энәниң ички дунйәгарайшы дүйпден башгачады. Гөр, ол хәзир нәмелери ятлап, нәмелер хакда пикир эдйәндир... Эне дуран еринден «Боссан жан!» дийип, гыгырды.

– Хә, эне жан! Мен бәрде!

– Гызым, бар, доганларыңы, гелнежеңи бәрик чагыр! Эгер гаршы гелмөсөңиз, мен човлүкларыма өзүм ат дакып бержек!

Боссан дессине, агасы Мереди, Сапары, гелнежеси Күмши чагырды. Олар чай башында отыркалар, гарры эне дилленди:

– Балаларым, мен инди нәче гүнүң адамсы, шу гүн бар – эртир ёк, йөне мен бирибар аллатагалладан мүңде-бир разы! Мениң екеже перзендими, янёлдашы билен биле, харам ажал ир алып гитди. Өлениң ызында өлүп

боланок, мен оңа дүшүнйән. Аглап-эңрәп отураның биленем олар гайдып гелмейәр. Йөне ол бела-бетер-лериң инди ызы кесилдиги болсун! Өлүм дийлен задам хеммә деңлик, йөне хер кими өз гезегинде гитмекден худай айырмасын! Мен сизи хәзир яныма үйшүрдим велин, йөне гечмишиң авулы гүнлерини ятлап, сизи ынжалыкдан айырмак ниетим ёк. Ынха, бирибар аллажан улы илиң ичинден сизи сайлап, сылады, үчем чаганы сизе рова гәрди. Мунуң бир гудратдыгына акыл етириңде, гадырыны билиң! Үчем чага, Хыдыр атаның назары дүшмедик ерде аңсат-аңсат болмаз. Түвелеме, Күмүш жаны перишделер гөтерди, олар бу ожагымыза берекетли пата бердилер, Хыдыр атамиз бизе тарап голуны узатды. Бейле багт, ер йүзүниң адамларыны йыгнап пайланда-да, диңе санлыжа адама етдирер. Шонуң үчинем, балаларым, сиз рүгсат берсеңиз, шү өмрумиң ахырында човлуҗакларымың адыны өзүм дакмакчы. Мен бир, эрте-биригүн аллатагалланың хузурына бармалы адам, белки, кабул болсун-да...

Акҗа гундага долангыҗа үч саны перишде гарры энәниң гапдалында, мисли, бу дүнйәден бихабар ялы, содаҗадан демлерини алып уклап, ятырды. Буларың дашыны алып отуран Меретдир Күмүш, Боссандыр Сапар – хеммеси бирагыздан: «Әне жан, човлукларыңа езүң ат дак-да, езүң ат дак!» болушдылар. Гарры энә эллерини гөвресиңиң деңинде саклап, ичинден бир затлар окады-да, аз салымдан элини йүзүне сылды:

– Эдениңе шүкүр, бирибар аллам! Гой, буларың өмүрлери узак, гөрҗеклери говы болсун! – дийип, ол йүзүни чаларак ёкары гөтерди. Ол хәзир, мисли, ягты яланчының дидарыны гөзлери билен гөрүп дуран ялыды. – Балаларым, мен бу гүн бу дүнйә тәзеден гелдим. Бирибар мениң билен дең болман, шу чака ченли эден бар налышымы багышласын! Мен хәзир бүтин әлеми гөрүп отуран ялы... яланчың йүзи яп-ягты... Шонуң үчинем, мен шу човлуҗакларымың бирине «Әлем», бирине «Җахан», бирине-де «Ягтылык» дийип ат гойҗак. Гой, мениң ялы гаррылар буларың атларыны эшиденде, «ӘЛЕМ ҖАХАН ЯГТЫЛЫК!» дийшип, өзлерине теселли тапсынлар! Гой, буларың атлары ер йүзүне ягтылык берсин!

– Түвелеме, Күмүш жан! Биз саңа бүтин машгаламыз болуп миннетдардырыс! – дийип, Мерет дилленди. – Сениң бизе болан арасса ыхласың, гөр, бизи нәхили

багта етирди. Мен сени дүнйә индерен энең-атаң-да миннетдар, Күмүш жан!

Гөзмонжугы ялы үч саны чага, ӘЛЕМ, ЖАХАН, ЯГТЫ-ЛЫК! Булара хәзир әлем-жахан, бүтин теверек гуванып, «Атларына эе болсунлар!» дийип дуран ялыды.

Күмүш гелин, бу ожага тәзе багт гетирен Күмүш гелин, хер хепдәниң жума гүни агшам йүзәрлик түтедип, өз ожагыны, бела-бетерден, гөз-дилден ырым эдип гораярды. Мунуң бу хәсиетине гарры эне-де дийсең бегенйәрди. Асырлардан-асырлара әхли ырымың, бела-бетериң, гөз-дилиң дерманы хасапланып гелнен йүзәрлик отуның бир богдагы бу өйүң дулунда-да асылгы дурды.

Күмшүң бейлеки гелинлерден артыкмач өне бир хәсиети барды – ол гелен гүнунден бейләк, хер жума гүнүниң ир агшамы, төвереги, ичерилери сырышдырып, гүл пүркүлен ялы эдерди, соңра-да, барындан базар эйләп, нахаржык биширерди. Гүн энтек яшманка-да, өйдәкилериң барыны янына йыгнап, Мередиң какасының, эжесиниң рухуна төвир галдырдарды. Мунуң үчин, гарры энәниң өз гелнине миннетдарлыгының чәги ёкды. «Өлүсини сылан бай болар» – дийип, ол шонда төверегине эшитдирип-эшитдирмәнрәк пышырдарды. – Хер бир гелен гелин шейдип өзүни песпәл саклап, шол ожагың оды билен гирип – күли билен чыкса, агзыбирлигем, дәвлетлиligere, саглыгам шол ердедир!»

...Меретлериң үчем чагасына гойлан бу уйтгешик, овадан атлары Дерядыр машгаласам түйс йүрекден оңладылар.

Деря өзүниң гүнделик ишлери билен гүмрады.

Яшайыш акымы хич бир гүйжә боюн эгмән, өз ёлы билен бирсыдыргын херекетленйәрди. Шол акым билен гидип барян адамларың хәсиетлери, атлары, гөплешик диллери бир-бириниңкә меңзеш болмаса-да, оларың аглабасы агзыбирлигиң тарапдары болуп, әлем йүзүни асуда сакламага чалышярдылар. Дурмуш дийлен кын ишиң гирдабына чолашып, түрме атлы чәклендирилен дүнйәжигиң вагтлайын яшайжысы болан ынсанларыңам көпүси өңки этмишлерине пушман эдип, ене-де ил-гүне, көпчулиге гошулышып гидйәрди. Бу умман дүнйәниң гойнунда дем алып йөрен жемендәниң бары диен ялы бирибары ятлап, говулыга ыхлас эдип яшаяр. Буларың арасында Дерядыр Салыхам, Меретдир Ораз жалаям, Босдур Пенжем, бейлеки гахрыманларымызам өзлериңиң пәк зәхмети, песпәл гөвүнлери билен яшап йөрлер.

Дурмушдакы гүнделик габат гелйән гапма-гаршылыклар-дыр гатнашыклар, суйжи-суйжи арзувлар адамларын херсине бирхилирәк тәсир эдйәр. Йене бу затлардан дегерли нетиже чыкармаклык адамларын диңе өзлерине баглы.

Деряның энтек улы-улы максатлары, арзувлары, дурмуша, адамлара, тебигата болан өзболушлы дүшүнжелери барды. Булары дурмуша гечирмек үчинем энтек, гөр, нәче вагтлар гереқди... Ол энтек, несип болса, огул өерип - гыз чыкармалыды. Дурмушда габат гелйән бир-нәче бетпәл, бетгылык адамлара догры ёл салгы бермелиди. Яманлык эдене ягшылык этмелидигини, даш билен ураны аш билен урмалыдыгыны дүшүндирмелиди. Дерядыр Салыхам, Мередем, буларын бейлеки дост-ярларам шу максат билен яшап, ишлешип йөрдүлер. Олар энтек кән адамлар билен таншып, кән ишлер эдип, кән ерлере етишмелиди. Шонун үчинем, гадырлы окыжыларым, сиз өзболушлы ыкбаллы, дурмуш ёлунын көп чаркандакларындан гечен, учурсыз ыкбал йитгилерине сезе-вар болсалар-да, мертлерче дуран бу гахрыманларым билен диңе китап сахыпаларында дәл, дурмушда-да, белки, ене телим гезек габат гелерсиңиз.

Дурды Каров

ОН ЙЫЛ ТҮРМЕДЕ

Роман

II - китап

Редакторы

Сурагчы


Оригинал-макетти тайярлан

К.Кулыев

Б.Каров

Г.Жбанов

«Туран-1» неширять. Ашгабат. ДОСААФ проездди, 6



Ыкбал саблонип алынмаар,
ёвнэ ыкбал өврумаринде
Озунчи битирмелик -
одамкарчиликка улаа бир
аурагынын ыгвардыр.

Э. Керс —